




نجومی

(ناول)

رسول میمن



پوٹ پبلشنگ ہاؤس - خیرپور
2014ء

ڈیجیٹل ایڈیشن:

2017ء

سند سلامت کتاب گھر

POPAT BOOK NO. 60

نجومی

(ناول)

لیکک: رسول میمن

چاپو پھریون: 2014 ع

تعداد: ھک ھزار

ٹائٹل ڈزائین: سعید منگی

کمپوزنگ: شفیق احمد پناٹ

لی آئوٹ: آصف نظاماٹی

چپینڈر: پوپٹ پرنٹنگ پریس، خیرپور، سندھ. فون: 0243-552913

چپائینڈر: پوپٹ پبلشنگ ہاؤس، خیرپور سندھ.

ملھ: 220/- روپیہ

NAJOOMI

(Novel)

By: **Dr. Rasool Memon**

First Edition: 2014

Quantity: 1000 Copies

Title Design: Saeed Mangi

Composing: Shafique Ahmed Pathan

Lay'out: Asif Nizamani

Printed by: Popat Printing Press, Khairpur, Sindh. Ph: 0243-552913

Published by: Popat Publishing House, Khairpur, Sindh.

Price: 220/-

انتساب

ان فقیر جی نالی
جنهن
امیري عطا ڪئي.

سند سلامت پاران :

سند سلامت **ڊجيٽل بوڪ ايڊيشن** سلسلي جو نئون ڪتاب ”نجومی“ اوهان اڳيان پيش آهي. هن ناول جو ليکڪ ناميارو ڪهاڻيڪار، ناولنگار ۽ اديب ”**رسول میمن**“ آهي. هو لکي ٿو:

”ناول نجومیءَ جو ماحول اهڙي وقت جو آهي، جيڪو وقت ڪڏهن نه ٿو گذري. اهو وقت پنهنجي سيني ۾ ماضي، حال ۽ مستقبل سمايو بيٺو آهي. هيءُ ناول اهڙي واديءَ جيان آهي جنهن تي ڄميل برف ڪڏهن نه ٿي رجي. برف جا بت به ايڏائي مضبوط آهن جهڙا پٿر جا. مان پنهنجي شهر جو اهڙو گواهه آهيان، جنهن اکين سان شهر جڙندي ڏٺو، ڏهندي ڏٺو ۽ وري جڙندي ڏٺو. مون ان شهر جا پنج نسل پنهنجين اکين سان ڏٺا. پر حقيقت اها آهي ته نجومیءَ جا ڪردار اڃان به اوائلي آهن. شايد مان تنهن وقت شهر ۾ موجود نه هيس پر منهنجو روح جسم ڳولهي رهيو هيو. جسم جي غير موجودگيءَ ۾ اهي لقاءَ منهنجي روح ڏٺا. جڏهن اڃان ورهاڱو نه ٿيو هيو ۽ ان کان ٿورو پوءِ جڏهن بانڙا پائي گهٽين جي خاڪ ڇڏي رهيو هوس.“

هي ڪتاب پوپٽ پبلشنگ هائوس، خيرپور پاران 2014ع ۾ ڇپايو ويو. ٿورائتا آهيون پوپٽ پبليڪيشن جي سرواڻ قربان منگيءَ جا جنهن ڪتاب جي ڪمپوز ڪاپي موڪلي. مهربانيون رسول میمن صاحب جون جنهن ڪتاب سند سلامت ڪتاب گهر ۾ پيش ڪرڻ جي اجازت ڏني.

اوهان سڀني دوستن، ڀائرن، سڄڻن، بزرگن ۽ ساڃاهه وندن جي قيمتي مشورن، رايي، صلاحن ۽ رهنمائي جو منتظر.



محمد سليمان وساڻ
مينيڊنگ ايڊيٽر (اعزازي)
سند سلامت ڊاٽ ڪام

sulemanwassan@gmail.com

www.sindhsalamat.com

books.sindhsalamat.com

پنهجي پاران

ناول نجومیء جو ماحول اهڙي وقت جو آهي، جيڪو وقت ڪڏهن نه ٿو گذري. اهو وقت پنهنجي سيني ۾ ماضي، حال ۽ مستقبل سمايو بيٺو آهي. هيءُ ناول اهڙي واديءَ جيان آهي جنهن تي ڄميل برف ڪڏهن نه ٿي رجي. برف جا بت به ايڏائي مضبوط آهن جهڙا پٿر جا. مان پنهنجي شهر جو اهڙو گواهه آهيان، جنهن اکين سان شهر جڙندي ڏٺو. ڏهندي ڏٺو ۽ وري جڙندي ڏٺو. مون ان شهر جا پنج نسل پنهنجين اکين سان ڏٺا. پر حقيقت اها آهي ته نجومیءَ جا ڪردار اڃان به اوائلي آهن. شايد مان تنهن وقت شهر ۾ موجود نه هيس پر منهنجو روح جسم ڳولهي رهيو هيو. جسم جي غير موجودگيءَ ۾ اهي لقاءَ منهنجي روح ڏٺا. جڏهن اڃان ورهاڱو نه ٿيو هيو ۽ ان کان ٿورو پوءِ جڏهن بانڙا پائي گهٽين جي خاڪ ڇڏي رهيو هوس.

سٺ واري ڏهاڪي تائين شهر ۾ وېشالي پرسان هڪ ٽاڙي خانو هيو. ”ٽاڙي“ ڪجيءَ جي تڙ مان تراشيل آهي جيڪا ڇڏي کير جهڙي ٿئي ٿي. سکر جي پسگردائيءَ ۾ ڪجيءَ جا وڻ ڪنهن لشڪر جيان بيٺل آهن. ٿي سگهي ٿو انهن جو تعداد محمد بن قاسم جي ان فوج جيترو هجي. جنهن اروڙ تي حملو ڪيو. اهي وڻ ان وقت جا يادگار آهن، جڏهن عرب فوجين عراق کان آندل ڪارڪون کائي ڪڙيون اڇلايون ۽ انهن مان وڻ ڦٽا.

”ٽاڙي“ جنهن تي بندش آهي، ڪنهن زماني ۾ عام هوندي هئي. ان جي پيٽ سان نشو طاري ٿيندو هيو. تاثير جي لحاظ کان ٿڌي هئي. ٽاڙي سستي هجڻ ڪري هر ڪو پئسي، ٽڪي وٺي پيئندو هيو. سکر جي گرميءَ کي مات ڏيڻ لاءِ ٽاڙي تانڊن تي پاڻيءَ جو ڪم ڪندي هئي.

ٽاڙي خاني پرسان هڪ نجومی طوطو رکي ويٺل هوندو هيو ۽ سندس سامهون قسمت جا لفافا پيل هوندا هيا. ناول ۾ گهڻيون شيون حقيقت کي ويجهو آهن پر ياد رکڻ گهرجي ته اهو سڀ افسانوي آهي ڪنهن اخبار جو صفحو نه.

ڪراچي اچڻ کان پوءِ ڊاڪٽر موهن بسنتاڙيءَ سان دوستي ٿي. ڊاڪٽر موهن بسنتاڙي اکين جو ماهر آهي (اکين جي بيمارين جو نه). جڏهن ڪو مريض اسپتال ۾ اچي چوندو آهي ته ”اکين واري کي ڏيکارڻو آهي.“

اسان ان کي ڊاڪٽر موهن ڏي موڪليندا آهيون ڇو جو اسان مان ڪنهن کي به اکيون نه آهن. سچ به اهو آهي ڊاڪٽر موهن بسنتاڙيءَ اسان دوستن کي اکيون عطا ڪيون. ماڻهو وصيت ڪندا آهن ته

مرڻ کان پوءِ سندن اکيون عطیي ۾ ڏنيون وڃن. ڊاڪٽر موهن جيئري اکيون عطیي ۾ ڏنيون. هيءُ ناول انهن بحثن تي مشتمل آهي جيڪي ڊاڪٽر موهن ۽ مون وچ ۾ ٿيا. اسان ٻئي خدا ڳولھڻ نڪتاسين ۽ هڪ ٻئي کي ڳولھي لڌوسين. مان ننڍي هوندي مذهبي هيس. جوانيءَ ۾ دھريو ۽ هاڻي Agnostic آهيان. منجهيل آهيان. ”نہ“ ۽ ”ها“ جي وچ ۾ ڪو لفظ هجي ها ته ان ۾ سمائجي پاڻ ڳولھي لھان ها.

سکر ۾ ڪڏهن ٿيوسافیکل سوسائٽي ڪولڻ جو خيال آيو. دوستن سان گڏ ڪم شروع ڪيم پر ان ڪري نپاڻي نہ سگھيس جو من مطمئن نہ هيو. منهنجو محبوب دوست دارا مرزا دنيا مان موڪلائي ويو. ان جا لکيل خط اڄ بہ مون وٽ محفوظ آهن. دارا مرزا جون ٿيوسافیکل سوسائٽيءَ لاءِ ڪيل خدمتون ساراهڻ جوڳيون آهن. افسوس مان هن جي معيار تي پورو لھي نہ سگھيس.

ماڻهو مسئلن جي ور چڙھيل آهن. پر ڪڏهن مسئلو طاقتور تي پوي ته ائين ڏسبو آهي جيئن ڪو پهلوان ۽ مان اکيون بند ڪري ان جي ڪلهن تي سوار آهيان. پهلوان پاڻ تي پار پڄائيندو. انسان دائمي خوشي ڪيئن حاصل ڪري سگھي ٿو؟ – اهو سوال آهي جنهن تي ڊاڪٽر موهن ۽ مان ڪلاڪن جا ڪلاڪ مٿي ماري ڪئي. مون سوچيو. خوشيون ڳولھڻ آسمان ۾ مڇيون ڳولھڻ آهي. انسان مسئلن مان آجوت ٿي پوي ته اها ئي وڏي ڳالھ آهي.

هن ناول جوهر ڪردار دڪي آهي ۽ اهو دڪ مٽائڻ لاءِ تازي خاني اچي ٿو. ان وٽ مسئلن جا انبار آهن ۽ نجومی کين مسئلن جا حل ٻڌائي ٿو.

”نجومی“ نصيحت آميز ناول نہ آهي، ڇو جو دنيا ۾ بہ ڪم آسان آهن. نصيحت ڪرڻ ۽ صلاح ڏيڻ. نجومی اهڙو ڪردار آهي جيڪو پاڻ مسئلن جي ور چڙھيل آهي. فيصلو پڙهندڙن تي آهي ته پڙهي ڇا ٿا محسوس ڪن؟

رسول میمن
ڪراچي

ناول

هاڻي هو پوڙهو ٿي چڪو هيو. ڪو وقت هيو شهر جي مک شاهراهه تي تازي خاني ٻاهران پراڻي چادر وڇائي ويٺل هوندو هيو. ڪو قسمت جو ماريل هن وٽ ايندو هيو ته طوطي کي آڱر تي ڪٽي لفافن مٿان لاهيندو هيو ۽ طوطو ڪنهن مفڪر جيان چيلهه پويان هٿ ٻڏي نوڙي لفافن تي چڪر هڻي ڳولهي اهڙو لفافو ڪيندو هيو جو ان ۾ موجود قسمت جو حال ٺهڪي ايندو هيو. هن کي نجومی نه، جادوگر چوندا هيا. لفافن جي لفظن ۾ جادو سمايل هيو. جڏهن طوطي جي ڪڍيل لفافي مان رقعو ڪڍي پڙهڻ شروع ڪندو هيو ته لفظ هن جي وات مان ڪجيءَ جي ڪارڪن جيئن چڻي هيٺ ڪرندا هيا.

شهر جي گرميءَ جا ماريل جن جي چمڙي سج جي تپش ۾ ڳاڙهي داڻيدار ٿي ويندي هئي، ڪم کان وندا ٿي تازي خاني ۾ ويهي گوڙگمسان ڪندا هيا. دخل وٽ هڪ هٿ بتي رکيل هوندي هئي جنهن جي هيڊي روشنيءَ ۾ اهي ٽڪيل ماڻهو ڏاڍا ٽڪيل نظر ايندا هيا. تازي ٿڌي پاڻيءَ جيان انهن جي ٻرندڙ جسم تي ڪرندي هئي. ڪو ڪٿيون اوڳرايون ڏيندو ٻاهر نڪرندو هيو ته نجومیءَ وٽ وڃي ويهندو هيو.

”مان مايوس..... قسمت جو ماريل آهيان. مونکي مسئلي جو حل ٻڌاءِ“ اهو چوندو هيو. نجومی جڏهن طوطي جو ٻاهر ڪڍيل لفافو هٿن ۾ ڪٽي رقعو پڙهڻ شروع ڪندو هيو ته اهو بيان ڪيل لفظن جي سحر ۾ ڪوٽجي ويندو هيو. ان کي پڪ هوندي هئي ته نجومی سچو آهي، ان جو هر لفظ حقيقت آهي.

نجومیءَ ان روڊ تي زندگيءَ جا پنجتيهه سال گذاريا هيا. وڏي ٻوڏ کانپوءِ جڏهن سڀ هيٺائين وارا علائقا ڇڏي ان پهاريءَ تي ٻڌل شهر جو رخ ڪري رهيا هيا ته هو پنهنجن عزيزن سان آيو هيو. تڏهن هن جي عمر ارڙهن سال هئي. ننڍ پڻ کان ڪمزور ۽ لاغر هيو. هن کان جسماني پورهيو نه ٿي سگهيو. هو ڪجهه ڏينهن بي روزگار رهيو. شهر جي رستن تي رلندو هيو. هڪ ڏينهن اهڙي پراڻي مندر ۾ ويو جنهن جو پيتيون ڊهي چڪيون هيون ۽ اتي موجود ڀڳوان جي بت جا هٿ پير ڀڳل هيا. ورهاڱي کانپوءِ مندر جا واسي لڏي چڪا هيا ۽ ان کي نقصان رسايو ويو هيو. هن جڏهن ويران مندر ۾ هيڏانهن هوڏانهن نهاريو ته ڀڳل بت جي ڊير هيٺان هڪ ٿيلهو نظر آيو. هن سرون هٽائي جڏهن ٻاهر ڪڍي ڏٺو ته اهو لفافن سان ڀريل هيو. هن هڪ لفافو ڪڍي کولي پڙهيو ان ۾ ماڻهن جي قسمت جو حال لکيل هيو. هن سمجهيو اها پوريل ٿيلهي ڪنهن اهڙي نجومیءَ جي آهي جيڪو لفافا ڪڍي ڪڏهن قسمت جو حال ٻڌائيندو هيو. ڪجهه سوچي هو ٿيلهو ڪٽي ٻاهر آيو. هن لفافا ٻاهر ڪڍي چنڊي صاف ڪيا ۽ بازار مان طوطو وٺي ان کي تربيت ڏئي تيار ڪيو. طوطو جڏهن قطار ۾ پيل لفافن ۾ ڇهنب وجهي هڪ سوري ٻاهر ڪڍندو هيو ته انعام طور تيل ۾ ڀڳل دال جو داڻو ان جي وات ۾ وجهندو هيو. طوطو دال جي داڻي جي لالچ ۾ هر ڪم ڏيان ۽ سمجهه سان ڪندو هيو. جڏهن طوطو تربيت وٺي مڪمل طور تيار ٿيو ته هو چادر وڇائي تازي خاني ٻاهران اچي ويٺو. هن هيٺ لفافا قطار ۾ رکي طوطي کي هڪ صليب نما ڪلي ڪوڙي ان تي

ویہاری چڙیو.

وقت سان طوطو ڪم ۾ ماهر ٿي ويو ۽ ان کي زندگيءَ جو مقصد اهو ئي ڏسجڻ لڳو ته صليب نما ڪليءَ تان نجومیءَ جي آڱر تي ويهڻو آهي ۽ لفافن مٿان چڪر هڻي هڪ لفافو ٻاهر ڪڍي پڳل دال جو داڻو وات ۾ وٺي کائڻو آهي.

نجومی ڪڏهن لفافن جي باري ۾ سوچيندو هيو. اهي عجيب ۽ غريب هيا. انهن تي قسمت جو حال اهڙي علامتي انداز ۾ لکيل هوندو هيو جو ٻڌڻ واري جي سمجهه ۾ گهٽ ايندو هيو. جنهن ڪري ان جي وضاحت ڪرڻي پوندي هئي. ٻڌندڙ کي علامتن جي هر رخ ۾ پنهنجو عمل نظر ايندو هيو ۽ اهي علامتون ائين هونديون هيون جيئن انهن جي قالب ۾ هر ڪو ماڻهو ويندو هجي. علامتون مختلف انداز سان روپن جي ترجماني ڪنديون هيون. لفافن ۾ موجود رقعن تي چڻ مورتون اڪريل هونديون هيون جيڪي ڏسندڙ کي هر ڪنڊ کان ان جو اولڙو پسائينديون هيون. عمر سان نجومیءَ وٽ ايترو علم اچي ويو جو قسمت جي ماربل ماڻهن کي ويهاري آسانيءَ سان انهن علامتن جي وضاحت ڪري مطمئن ڪندو هيو. اهي رقعا ڪنهن جادوءَ کان گهٽ نه هيا ائين لڳندو هيو هڪ دفعو لفافي مان نڪتل رقمي تي لکيل لفظ انهن جي حياتيءَ جو حصو ٿي گذري رهيا هئا.

شهر کان ٻاهر ڪجين جا باغ هيا، انهن جي ٿڙن ۾ نڪر جا مٿا ائين لڙڪندا هيا جيئن ڪجيون وار کولي بينل ڳورهاريون عورتون هجن. ڪجيءَ جي ٿڙ ۾ ٿيل سوراخ مان تازي ٽيپو ٽيپو ٿي لڙڪندڙ مٿ ۾ گڏ ٿيندي هئي. ان کي شهر تازي خاني ۾ پهچايو ويندو هيو جيڪا اتي گهٽ قيمت تي مهيا هوندي هئي.

تازي خاني ۾ هر قسم جا ماڻهو ايندا هيا، انهن ۾ گهڻو حصو اهڙن ماڻهن جو هوندو هيو جن جو روزگار انهن جي پيٽ تائين محدود هيو. ڪڏهن ڪا پوڙهي وڻشيا به هوندي هئي جنهن جو اڳهه بازار جي ٻين عورتن کان گهٽ هيو. ماڻهو تازي پي ٻاهر نڪري نجومیءَ کان لفافو ڪڍرائي ان جي وضاحت ٻڌندا هيا ۽ حيثيت آهر ڪجهه سڪا ڏئي روانا ٿيندا هيا.

وقت سان نجومی پوڙهو ٿي ويو ۽ هڪ ڏينهن بيمار ٿي پيو. هن کي چاٽيءَ ۾ سور محسوس ٿيڻ لڳو. اٿندي ويهندي ڪنگهه وڪوڙي وئي هن ۾ هلڻ جي سڪت نه رهي. هن لفافن کي ويڙهي ڪاٺ جي پيٽيءَ ۾ رکيو ۽ زندگيءَ جا باقي ڏينهن چڻ موت جي فرشتي جو انتظار ڪندي گذارڻ لڳو. هن سوچيو هاڻي حياتي جي فيصلو جو وقت اچي چڪو آهي هو ڪجهه ڏينهن جو مهمان آهي، جنهن کانپوءِ هليو ويندو ۽ اهي لفافا دنيا ۾ رهجي ويندا.

نجومی موت جو انتظار ڪندي ڪمري جي ڪنڊ ۾ اڪيلو ويهي بيزار ٿي پيو. هن لاءِ وقت گذارڻ مسئلو ٿي پيو. هن طوطي کي ڪليءَ تان لاهي آڱر تي کنيو ۽ چيو.

”منو پٽ ٻول،

ڪنڀڙا پنهنجا ڪول

آهي دنيا ائين،
جيئن اڪيون تنهنجون گول“
طوطي خوشيءَ مان ڪنڀ ڇنڊيا ۽ مالڪ ڏي منهن ڪندي چيو.
”نوڙهي جا وار
ڪوڙا قول قرار.
ڪڏهن نه ڪيان مان،
ڏينهن جو ٻيون ٻيون،
رات جون ٽيون ٽيون،

نجومی خوشيءَ مان کليو. ڪاٺ جي پيٽي کولي لفافن کي ٻاهر ڪڍيو. هن چادر وڇائي انهن کي ائين رکيو جيئن تازي خاني ٻاهران رکندو هيو. هن صليب نما ڪلي ڪوڙي طوطي کي ويهاريو ۽ پوءِ ڀڳل دال جا داڻا وٺي ۽ ۾ وجهي ڀرسان رکيا. هو پلٽ ماري هيڏانهن هوڏانهن ائين ڏسڻ لڳو جڻ ڪنهن قسمت جي ماريل جو انتظار ڪندو هجي. هن طوطي کي آنگر تي کنيو ۽ پوءِ لفافن تي لاٿو. طوطي ڪنهن فلسفيءَ وانگر گهمي هڪ لفافو چڪي ٻاهر ڪڍيو. هن ڀڳل دال جو داڻو ان جي وات ۾ وڌو ۽ طوطا ائين چٻاڙڻ لڳو جڻ ڪافي وقت کانپوءِ حق حلال جو رزق حاصل ڪيو هجي.

نجومیءَ لفافو کولي رڻو ٻاهر ڪڍي پڙهيو. هن کي اهو عامل ياد اچي ويو جنهن کي سڀ نوراني چهری وارو سڏيندا هيا. اهو ڪنهن پوري بادل جهڙو هيو. ان جو منهن اهڙي مڙهه جيان هيو جنهن کي جڻ جلاوطنيءَ جي حالت ۾ پرڏيهه امانتن دفنايو ويو هجي ۽ ڪجهه وقت کانپوءِ جڏهن قبر کوٽي ٻاهر ڪڍيو ويو هجي ته ان جي چهری جي تازگي برقرار هجي.

اهو عامل مايوس هيو. ان جي حالت خراب هئي اهو چرين جيان شهر جي گهٽين ۾ گهمي رهيو هيو. هڪ ڏينهن ان تازي خاني جو رخ ڪيو ۽ ٻه چار گلاس پي ٿيڙ کائيندو ٻاهر نڪتو ته نجومیءَ کي وٺڻ ڏنائين.

”ڪهڙو نجومی آهين جو زماني جي نوڪرن ۾ پيو آهين“ ان چيو ”پهريون پنهنجي قسمت ڏس پوءِ ٻين جي قسمت جو فڪر ڪر.“

نجومیءَ لاءِ اها نئين ڳالهه نه هئي هر ايندڙ ويندڙ هن سان اهڙيون ڳالهيون ڪندو هيو. هن ڳالهه دل ۾ نه ڪئي ۽ مرڪيو. سانجهي جي اڌ اوندهه ۾ هن جا مرڪندڙ چپ مزار جي وسيل ڏيئي جهڙا هيا.
”سائين مان تازي خاني جو مجاور“ نجومیءَ چيو ”مان قسمت لکندو نه ٻڌائيندو آهيان. منهنجي قسمت ڏاڍي خراب آهي. پر اوهان سان ڪهڙي ويڌن آهي. ڇا ڏاهپ کي ڪت چڙهي وئي آهي؟ عقل کي اڏوهي ڪائي وئي آهي؟ جو مضبوط قدمن تي بيهڻ واري دانءَ جا قدم هلڪي هوا تي لڏي رهيا آهن.“
عامل ڳالهه ٻڌي ته ان جا نشا تتي ويا منهن تي مايوسي وري آئي ۽ ڏلوڻي هيٺ جهڪي نجومیءَ ڀرسان ويهي رهيو. ”لڳي ته قسمت خراب آهي“ عامل چيو ”هڪ مسئلي منجهائي وڌو آهي.“

”ڪهڙي مسئلي؟“ نجومیءَ پڇيو ”متان تنهنجي مدد ڪري سگهان.“

عامل هڪ آه پري چيو

”توڪي شايد خبر هوندي، ماڻهو مون وٽ خوابن جون تعبيرون پڇڻ ايندا آهن“

”ها مان توڪي سڃاڻان“ نجومیءَ چيو ”توڪي ڪير نه سڃاڻي!“

”شهر جو ميئر پويان پئجي ويو آهي“ عامل چيو ”توڪي خبر هوندي ته شهر جو ميئر پنهنجي وقت جو بدنام ڏوهاري آهي. اهو ڪجهه سال اڳ هڪ بي روزگار شخص هيو. جنهن قتل ۽ غارت جي سياست ڪري عهدو ماڻيو هو خونخوار شخص آهي، ڪنهن به عزتدار جو پٽ ڪولاها پيرن ۾ لتاڙيندي دير نه ڪندو آهي.“

”ها هرڪو ان ڳالهه کان واقف آهي.“ نجومیءَ چيو ”هو بنيادي طرح اهڙي عورت جو ٻار آهي جيڪا هن کي گند جي ڏير تي ڦٽو ڪري وئي هئي. هو خيرات گهر جي سڪل ٽڪڙن تي پلجي وڏو ٿيو ۽ خونخوار ثابت ٿيو..... در اصل هن ويچاري جو ڏوهه نه آهي، اهو هنجي تربيت جو اثر آهي. زماني جا ٿاڀا ڪاڻي اهڙي ٺڪر ۾ تبديل ٿي چڪو آهي جنهن ٺڪر جي ٿانو ۾ شهر جي قسمت جون ٻوٽيون ٽهڪي رهيون آهن.“

”ته تون ٻڌاءِ.“ عامل چيو ”اهڙي پٿر دل شخص مان ماڻهو رحم جي ڪهڙي اميد رکي سگهي ٿو. در اصل ان مونکي ڏمڪي ڏني آهي ته جيڪڏهن سڀاڻي تائين ان جي ڏنل خواب جي تعبير نه ٻڌائي سگهيس ته اهو ابتو تنگراڻي ڇڏيندو. هن کي ان ساڳي خواب جي تعبير هڪ ٻيو عامل ٻڌائي چڪو آهي، جنهن مان هو مطمئن نه ٿيو ۽ ان جي زبان وڍرائي ڇڏي.“

”مان مطلب نه سمجهيو“ نجومیءَ چيو ”ٿورو ڪولي ٻڌاءِ جيئن ڳالهه جي ته تائين پهچي سگهون.“

عامل جيڪو هاڻي سامت ۾ اچي چڪو هيو ان ڊگهو ساھ ڪنيو ۽ نجومیءَ کي پوري ڳالهه ٻڌائي. ”ان شهر جو ميئر ڏنڊي جي زور تي گذريل پنجن سالن کان حڪمراني ڪري رهيو هيو. ڪنهن کي همت نه هئي جو ان کي للڪاري سگهي. ننڍپڻ ۾ نفرتن ۽ محرومين جو منهن ڏسڻ ڪري ان جي من ۾ جيڪا بغاوت جنم وئي چڪي هئي ان جو اثر اهو ٿيو جو هن کي جانورن سان پيار ٿي ويو. هو جيئن انسانن کي سٺو نه سمجهندو هيو تيئن جانورن کي انتهائي سچو ۽ معصوم سمجهندو هيو. هن جو قول هيو ته ”انسان ڪڏهن به جانور ٿي نه سگهندو. جانور ساھوارن جو ترقي يافته نسل آهي“ هن کي اچي گهوڙي سان ايڏو پيار هيو جيئن ڪو انسان اولاد سان پيار ڪندو آهي. هو پڪرين کي منهن تي هٿ ائين ڦيريندو هيو جيئن اهي هن جون نياڻيون هجن ۽ ڳئونءَ جو ڪير پي ان کي ٻار وانگر ڳرائڙي پائي روئيندو هيو. هو ڳئونءَ کي چونڊو هيو ”تون اولاد کي ڇپ سان چٽي ٿڻ آچين ٿي..... منهنجي ماءُ جڻي ڪچري جي ڏير تي ڦٽو ڪيو. اها توکان بدتر ۽ نفرت لائق آهي. تون منهنجي ماءُ کان هزارها درجا بهتر پيار ڪرڻ واري آهين.“

هو اٺن کي وقت جو وٺي چوندو هيو ۽ لومڙيءَ کي عالم. هو کتي کي لشکر جو بهترين سپه سالار ڪوٺيندو هيو. هو چوندو هيو. هرڻي گاهه کائي ٿي انڪري رحمدل محبوبا آهي ۽ شينهن چڱو مڙس آهي جيڪو پيت پري کائڻ کانپوءِ بک لڳڻ تائين ڪا ذخيرا اندوڙي نه ٿو ڪري هاڻي دنيا جو عزتدار آهي چوڄو هن جونڪ باقي مخلوق کان ڊگهو آهي.

هن کي پنهنجي باغ جا سڀ جانور عزيز هيا پر اچي رنگ جو گهوڙو ايڏو اهم هيو جيئن ان ۾ جادوگر جي طوطي جيان روح سمايل هجي. هو گهوڙي جي ڳچيءَ ۾ ٻانهون وجهي ڳالهائيندو هيو ۽ چڻ اهو هن جون ڳالهائون سمجهندو هيو. هڪ دفعي گهوڙو بيمار ٿي پيو ان جي صحتيابي لاءِ هڪ انسان جو صدقو ڏنو. جڏهن گهوڙو چڱو ٿيو ته هن شڪراني طور نجي جيل اندر قيد شهر جي لوفرن جي ڪولين ۾ سوئر ڇڏيا جيئن اهي انهن مان سبق حاصل ڪري سگهن.

شهر جي ڏکڻ طرف ميئر جو عاليشان باغ هيو جنهن ۾ قلدار وڻ هيا. ميئر جڏهن باغ جي دوري تي ويندو هيو ته مندائتا قل نه کائيندو هيو. هو چوندو هيو ”مندائتا قل ماءُ جي ٿڻن جهڙا بي مزي هوندا آهن“ هو ڪيلو چلي ڪل کائيندو هيو ۽ اڻ مندائتا زيتون هن کي وڻندا هيا. هو بندوق سان پکي ماري باهه تي پڇائيندو هيو ۽ ڪتن سان گڏ کائيندو هيو.

هڪ هفتو اڳ جڏهن چن جي پهاڙن وٽ محل نما گهر ۾ ستل هيو ته رات جو رڙ ڪري اٿيو. هن وٺي هاءِ گهوڙا ڪٿي سڀ اڪيون مهئيندا هن وٽ پهتا. انهن اڳ ڪڏهن به ميئر جي اهڙي حالت نه ڏني هئي. ميئر جون اڪيون سجيل هيون سرڪاري حڪيم کي گهرايو ويو جنهن ميئر کي تپاسي دلجاءِ ڪئي ته اهڙو مسئلو نه آهي جنهن سان هن جي جان کي خطرو هجي. سڀ ميئر مٿان ڪنا ٿي فڪر مند نظرن سان ڏسندا رهيا. ميئر جڏهن سامت ۾ آيو ته وهائي کي ٿيڪ ڏئي ويٺو. حڪيم ادب مان پڇيو.

”خدا خير ڪري سائين جن جي طبيعت ته نيڪ آهي نه؟“ ميئر جيڪو پريشان هيو. شوخ نظرون کڻي حڪيم کي ڏٺو ”ها درد ناک به آهي ته خوفناڪ به“

”دلگير نه ٿيو هاڻي ٿا عامل کي گهرايون جيڪو توهان کي تعبير ٻڌائيندو“.

عامل اڌ رات جو اڪيون مهئيندو اتي پهتو.

پوءِ ميئر سر بستو خواب ٻڌايو.

”مون ڏٺو پنهنجي اچي گهوڙي جي کير جهڙي پٺيءَ تي سوار ٿي ان جي ڳچيءَ ۾ پيار مان ٻانهون وجهي باغ جي وڻن مان ڊوڙائيندو وڃان ٿو. گهوڙو چڻ سنگ مرمر جو تراشيل آهي جنهن جي پٺي ٺوٺ ۽ ترڪڻي آهي. مان گهوڙي جي ڳچيءَ ۾ جيئن ٻانهون مضبوط ڪري جهليان ٿو تيئن پٺيءَ تي ترڪندو وڃان ٿو. مونکي محسوس ٿئي ٿو گهوڙي جي پٺي هيٺان نڪري ويندي ۽ پٺ تي ڪري پوندس. اوچتو اتي موجود سڀ جانور گهوڙي پويان ڊوڙڻ لڳن ٿا، جيئن مونکي بچائڻ چاهيندا هجن. اٺ، پڪريون، لومڙيون، شينهن گڏهه، سوئر ۽ ڳئون مختلف آواز ڪيندا ڊوڙيندا ويجهو ٿيندا پيا وڃن، پوءِ سڀ گهوڙي پويان هڪ وڏي زيتون جي وڻ چوڌاري ڦرڻ لڳا. هر طرف گوڙ گمسان ۽ جانورن جي

ڊوڙڻ ڪري اڏامندڙ ڏوڙ ڦهليل آهي. اوچتو وڻ جا سڀ زيتون ڇڻي هيٺ ڪرڻ ٿا سواءِ هڪ زيتون جي جيڪو پهچ کان پري مٿي وڻ ۾ لڙڪي رهيو آهي. سڀ جانور غائب ٿي وڃن ٿا مان رڻ جي رولاڪ جيئن وڻ ۾ بيٺل ان اڪيلي زيتون کي ڏسندو رهان ٿو ته اک کلي وڃي ٿي.

خواب ٻڌي عامل پريشان ٿي ويو ۽ هٿ ادب جا ٻڌي بيهي رهيو. ”سرڪار توهان لاءِ سٺي خبر آهي“ ان چيو ”توهان جي گهوڙي کانسواءِ سڀ جانور مري ويندا“.

ميئر جيئن ٻڌو ان جا ڪن ڳاڙها ٿي ويا ۽ نڪ طوطي جي چهنج جهڙو ٿي ويو. هن جڏهن پنهنجن پيارن جانورن لاءِ اهڙي خبر ٻڌي ته ٽپي باهه ٿي ويو. هو ڪڏهن سوچي به نه پئي سگهيو ته هن جي جيئري سندس جانور دنيا مان موڪلائي ويندا. هن کي عامل جي اهڙي تعبير تي ڪاوڙ آئي. هن جلاد کي گهرائي حڪم ڏنو.

”عامل جي زبان وڏي ڪٽي کي ڪارائي وڃي“.

”مان پنهنجي علم موجب سچ چئي رهيو آهيان توهان کي اهڙي سزا نه ڏيڻ گهرجي“. عامل احتجاج ڪيو.

ميئر وڌيڪ باهه ٿي ويو. جلاد عامل کي هيٺ دسي ان جو وات کولي زبان ڪٽي هليو ويو. عامل جي واپس مان رت ائين وهڻ لڳو ڇڻ ڪنل جانور جورت پيتو هجي.

ميئر ڪنهن اهڙي عامل کي ڳولڻ لڳو جيڪو کيس خواب جي سٺي تعبير ٻڌائي. هن کي خبر پئي ته شهر ۾ هڪ ٻيو عامل موجود آهي. جيڪو خوابن جي تعبير ٻڌائي ٿو. هن ڪجهه ماڻهو ان ڏانهن موڪليا جن کيس نياپو ڏنو ته شهر جو ميئر هن جو منتظر آهي. عامل نجوميءَ کي سربستي ڳالهه ٻڌائي ۽ پوءِ ڏانهيندي چيو. ”هاڻي ٻڌاءِ مان ڇا ڪريان؟ ان کي ڪيئن مطمئن ڪريان. پهرين عامل ان خواب جي تعبير صحيح ۽ سچي ٻڌائي هئي. خواب جي تعبير اهائي آهي جيڪا هو ٻڌائي چڪو آهي. هاڻي ڪهڙو ڪوڙ ڳالهائي ان کي مطمئن ڪريان. جڏهن ان وٽ ويندس ۽ مون کان به ساڳيو سوال ڪندو ته اهوئي جواب ڏيندس جيڪو اڳ عامل چئي چڪو آهي. مون کي خوف محسوس ٿي رهيو آهي. منهنجي زبان به وڍجي ويندي ۽ زندگي پر لاءِ گونگو ٿي ويندس. جيڪڏهن نه ويندس ته ميئر جا غنڊا مون کي اغوا ڪري اتي پهچائيندا ۽ ڪنهن به عزت لائق نه رهندس. تون ٻڌاءِ ڇا ڪرڻ گهرجي؟ شهر ڇڏي پڇي وڃان يا درياھ ۾ ٽپو ڏئي انت آڻيان. صبح سان ميئر سامهون پيش ٿي جواب ڏيو آهي. ڪهڙو ڪوڙ ڳالهائي جان ڇڏيان. سمجهه ۾ نه ٿو اچي. اهو سوچي من جي مونجهه گهٽائڻ خاطر تازي خاني آيس ۽ توسان ملاقات ٿي.

نجومی عامل جو اهڙو احوال ٻڌي سوچ ۾ ٻڌي ويو. پوءِ عامل جي دل جوئي ڪئي ۽ کيس چيو. ”گهٻرائڻ جي ضرورت نه آهي..... چڱائيءَ جي اميد رک“

هن صليب نما ڪليءَ تان طوطو لاهي هيٺ لفافن تي ڇڏيو. طوطي هڪ لفافو سوري هن کي ڏنو ۽ ٻيڳل دال جو داڻو ڇپاڙيندو واپس وڃي ڪليءَ تي ويٺو. نجومیءَ لفافو کولي رڦو پڙهيو. اتي لکيل هيو.

هر ڪو پنهنجي،

ڀاڻ ڏکائي

هوا باه وسائي،

هوا باه لڳائي.

رقعو پڙهي نجومیءَ عامل جي منهن ۾ ڏٺو. ان کي ڳالهه سمجھ ۾ نه آئي سندس منجهيل منهن تي ڪئي سوال هيا.

”تنهنجي ڳالهه جو مطلب سمجھ ۾ نه آيو“ عامل چيو. ٿورو ٻڌاءِ ان جو ڪهڙو مفھوم آهي؟“

نجومیءَ رقص پهر پڙهيو ۽ پوءِ چيو.

”هوا باه ٻاربندي به آهي ته باه وسائيندي به آهي. توهان جي هٿن ۾ آهي جيئن استعمال ڪيو. هوا سان باه وسايو يا هوا سا باه ٻاريو. هوا توهان جي زبان جيان آهي. زبان کي صحيح استعمال ڪريو ته ڪامرائي قدم چمندي ۽ غلط استعمال ڪريو ته جان جو جوکو ٿي پوندي. زبان توهان جي وس آهي جيئن هلايو. جيئن چوريو. ميئر اڳيان جلد بازيءَ ۾ سوچ ۽ سمجھ کانسواءِ پهرين عامل خواب جي تعبير ٻڌائي زبان وڌرائي. جيڪڏهن ڳالهائڻ کان اڳ ٿورو سمجھ جو مظاهرو ڪري ها ته ان جو حشر اهڙو نه ٿي ها. اهو تولا اشارو آهي ته سوچ ۽ سمجھ ڌار زبان کي اهڙي طريقي استعمال ڪر جيئن نانگ به مري ۽ لٺ به بچي.“

نجومیءَ جي ڳالهه ٻڌي عامل جي منهن تي مرڪ اچي وئي. هو ڪجهه سڪا ڏئي گهر روانو ٿيو. صبح سان ميئر جا ماڻهو اچي عامل جي در تي بيٺا ۽ در ڪڙڪائي پاڻ سان وٺي ميئر سامهون پيش ڪيائون. ميئر هن کي عزت سان ويهاريو ۽ پوءِ پنهنجو خواب ٻڌايو.

ميئر جيئن خواب ٻڌائي پورو ڪيو ته عامل اٿي هن کي مبارڪ ڏني. ”سرڪار توهان لاءِ سٺي خبر آهي.“ هن چيو ”توهان جي پياري گهوڙي جي عمر باغ جي باقي جانورن کان وڌي آهي.“ اهو ٻڌي ميئر خوش ٿيو ۽ هن کي انعام ڏئي عزت سان روانو ڪيائين. نجومی اهو ياد ڪري مرڪيو ۽ پوءِ سيني مان اٿندڙ اڏمن ڪري ڪنگهه ۾ مچي ويو. طوطو ڪنڌ ورائي اڪيون تمڪائي هن کي ڏسڻ لڳو جيئن بيمار نجومیءَ جي حالت ڏسي پریشان ٿي ويو هجي. نجومیءَ گذريل ڏينهن کي ياد ڪري حسرت مان اڳيان وڃايل لفافن کي ڏسندو رهيو. هن وقت گذارڻ لاءِ سامهون پيل لفافن مان هڪ ڪڍي کولي پڙهيو ۽ ڪن خيالن ۾ گم ٿي ويو.

هن تازي خاني ٻاهران روڊ ڪناري ڪيترن ئي قسمت جي ماربلن لاءِ اهو رقص ڪئي دفعا پڙهيو هيو پر ان پويان سڀ کان يادگار واقعو صحت کاتي جي هڪ دفتریءَ سان پيش آيو. هن کي ياد هيو. صحت کاتي جو دفتری جيڪو خودار شخص هيو. ان خوداري ڪري ڏاڍو پوڳيو. هن پنهنجي عزت نفس کي متاثر ٿيڻ نه ڏٺو ۽ هر تڪليف کي مڙس ٿي منهن ڏنو. جڏهن ان جون تڪليفون وڌي ويون ته من جي آند مانڌ کي گهٽائڻ لاءِ تازي خاني ۾ آيو. هن تازيءَ جا ٻه چار گلاس اوتيا ۽ جڏهن ٿيڙ کائيندو ٻاهر

نکتو ته هن جي نظر نجومیءَ تي پئي. اهي سياري جا ڏينهن هيا. هر ڪنهن جي وات مان ٻاڦ ائين پئي نڪتي جيئن سينن اندر ڌڪ جا ڪوٺا ٻرندا هجن. اهو نجومیءَ وٽ آيو. نجومیءَ ڪنڌ مٿي ڪري ڏنو. جسم ۾ سنهو هجڻ ڪري دفتریءَ جو ڪوٽ ڍلو چادر جهڙو پئي نظر آيو. ان کي اڌ چپن تي ڦهليل مڇون هيون. اهو نجومیءَ ڀرسان ويٺو. ”مونسان ويڌن آهي“ هن چيو ”جيڪڏهن بيان ڪيان ته ان جو حل ڪڍي سگهندين؟“.

”طو طو لفافو ڪڍندو آهي ۽ مان وضاحت ڪندو آهيان.“ نجومیءَ چيو.

”منهنجو مسئلو تمام منجهيل آهي.“

ٿي سگهي ٿو ڪو ڏس ڏئي وجهان.“

دفتریءَ نجومیءَ کي سموري ڳالهه ٻڌائي.

”اهو شهر جي صحت کاتي جو ملازم هيو. جيڪو بيمارين ۽ دوائن جو حساب ڳاڙهي جلد واري بنديءَ ۾ شمار ڪندو هيو. جيئن ضروري وقت ڪارڪردگيءَ کي ڪنهن اڳيان ظاهر ڪري سرخرو ٿي سگهجي. هو عمارت جي مک دروازي وٽ هڪ ننڍي ڪمري ۾ ٿيبل ڪرسي رکي ڳاڙهي جلد واري بندي کولي ڪم ۾ مشغول هوندو هيو. پنهنجو ڪم ايمانداري ۽ سليقي سان ڪندو هيو. هن نه ڪڏهن رشوت ورتي نه ڏني. صبح جو سوڀر پهچي ويندو هيو ۽ شام تائين ڪم پورو ڪري روانو ٿيندو هيو. سڀ کي عزت ڏيندو هيو ۽ احترام سان ملندو هيو. هن جي دل ۾ ڪنهن لاءِ نفرت نه هئي. هو ظاهري ڏيکاءَ جي خلاف هيو. هو چوندو هيو. ”نيڪي ڪيو ۽ ظاهر نه ڪيو“ چايلوسي ۽ لونجهه عزت جي ٻيڙيءَ ۾ تنگ ڪرڻ برار آهي.“

دفتری عمر جو ڳچ حصو ان محڪمي ۾ گذاري چڪو هيو. محڪمي جا ڪئي سربراهه آيا ۽ ويا پر هو ساڳي ڪمري اندر ڪم ۾ مصروف رهيو. شايد ان غير اهم ڪم لاءِ هن کي بدلي ڪرڻ جو خيال ڪنهن کي ذهن ۾ نه آيو. هن جو ڏکيو سڪيو وقت گذريو پئي. وقت جي سرڪار پاران ايترو ملي ويندو هيو جو هن جو گذر سفر ٿي ويندو هيو.

اتي اهڙو سربراهه بدلي ٿي آيو جيڪو سخت ۽ مغرور هيو. اهو سرڪاري موٽر گاڏيءَ ۾ ايندو هيو ۽ آڪٽر مان دفتر ۾ داخل ٿيندو هيو. ان کي اڇا اجرا ڪلف لڳل ڪپڙا پاتل هوندا هيا ۽ مٿي تي ترڪي ٽوپي پاتل هوندي هئي. دفتر ۾ داخل ٿيڻ سان ان کي ڏسي هر ڪو اٿي بيهندو هيو. جيئن ته دفتریءَ جو ڪمرو عمارت جي داخلي دروازي وٽ هيو پر ڪرسيءَ تي ڪنڌ هيٺ ڪري لڪ پڙهه ۾ مصروف هوندو هيو. جڏهن سربراهه اتان لنگهيندو هيو ته دفتری ڪرسيءَ تان اٿي ان جو استقبال نه ڪندو هيو. ڪڏهن ويٺي سلام ڪندو هيو جيڪا ڳالهه سربراهه کي پسند نه هئي. هو دفتریءَ کي بدتميز ۽ هوڏي سمجهڻ لڳو. سربراهه هڪ ٻن ماتحتن کي ان متعلق دانهن پڇڻ ڏني ته ”ان وٽ مون لاءِ ڪا به عزت نه آهي. دفتر جو هر فرد اٿي بيهي ٿو پر اهو دفتری وڏو نالائق ۽ ناسمجھ آهي جنهن کي منهنجي عزت جو ڪو خيال نه آهي.“

ماڻهن دفتریءَ کي اها ڳالهه ٻڌائي.

”سربراہ توهان خوش نه آهي. هر ڪنهن کي تنهنجي نه اٿڻ جون شڪايتون پيو ڪري“
 دفتریءَ اهو هڪ ڪن مان ٻڌي ٻئي مان ڪڍي ڇڏيو. ڇو جو هن وٽ ان ڳالهه جي ڪا وقعت نه هئي. اهو هن جي خوداريءَ جي خلاف هيو ته جڏهن سربراہ لنگهي ته هو ڪم ڇڏي اٿي بيهي. دفتر جا سڀ ماتحت سربراہ جي ڪمري ۾ وڃي ويهندا هيا ۽ هر ڪم جي تعريف ڪري هن جي وڌائي بيان ڪندا هيا پر دفتری نه سربراہ جي ڪمري ۾ ويو ۽ نه ڪڏهن تعريف ڪئي.
 سربراہ هڪ ڏينهن سرڪاري گاڏيءَ مان لٿو ۽ هن کي ڪم ۾ مصروف ڪرسيءَ تي ويٺل ڏسي ڪمري ۾ ويو.

”تو کي شرم نه ٿو اچي..... تو وٽ ايترو لحاظ به نه آهي جو دفتر جو سربراہ لنگهي ٿو ان جي احترام ۾ اٿي بيهي. ڇا تنهنجيون جنگهون پڳل آهن؟ يا جوڙن ۾ سوراٿئي؟ تو کي ڪنهن جي عزت جو خيال نه آهي؟“ سربراہ ڪاوڙ ۾ وڌي لڳو.

”سائين توهان کي غلط فهمي ٿي آهي“ دفتریءَ چيو ”مون وٽ ڪم ايڏو ته گهڻو هوندو آهي جو مٿي ڪنهن جي مهلت نه ملندي آهي ان هوندي به توهان کي سلام ڪندو آهيان، رهيو سوال اٿي بيٺو جو جيڪڏهن هر اهڙي بيهندس ته ڪم مان ڌيان هٽندو ۽ فرض چڱي نموني نپائي نه سگهندس.“
 هن جي وضاحت تي سربراہ وٽر چڙهي ويو.

”جيڪڏهن سلام ڪندو آهين ته ڇا مون تي احسان ڪندو آهين، تو وٽ ڪم گهڻو آهي ته ڇا ٿيو. عزت ڪرڻ به ته ضروري آهي“

سربراہ بدشد ڳالهائيندو هليو ويو ۽ هو ڪم ۾ مصروف ٿي ويو. انهن ڏينهن دفتریءَ جي زال ڳور هاري هئي. وڻ جو وقت ويجهو آيو ته موڪل جي درخواست لکي سربراہ وٽ ويو ۽ عرض ڪيائين ”هن ڏينهن جي موڪل عنايت ڪئي وڃي. زال وڻ کي ويجهي آهي. متان ان کي ڪنهن اسپتال ۾ داخل ڪرائڻ پوي.“

سربراہ اهڙي موقعي جي ڳولها ۾ هيو. ان درخواست وٺي پڙهي واپس منهن ۾ وهائي ڪڍيس.
 ”سال جا آخري ڏهاڙا آهن. دفتر جي ڏيتي لپتيءَ جو شمار نئين سال کان اڳ مٿي سرڪار تائين پهچائڻو آهي. اڄڪلهه موڪل بند آهي ٻئي دفعي اچجان ته ڏسنداسين.“

دفتری ڪجهه نه ڳالهائڻو. درخواست کڻي واپس موٽي آيو ۽ ڪرسيءَ تي ويهي ڪنڌ هيٺ ڪري ڪم ۾ مصروف ٿي ويو. سربراہ سمجهيو شايد ان اهڙي سخت رويي مان سبق حاصل ڪيو هوندو. پر دفتری اصولن تي اٿل رهيو. سربراہ جي اچڻ تي اٿي نه بيٺو. سربراہ به ان کي عزت جو سوال ٻڌايو ۽ ويو دفتریءَ سان چيٽ پوندو. هڪ پيري ڪاوڙ مان اردليءَ کي حڪم ڏنو.

”اهو دفتر مان وڃي ته ان جي ڪرسي ڪٿائي گم ڪري ڇڏ، جيئن مان صبح جو اچان ته اهو بيٺل نظر اچي.“

ان ڏينهن دفتریءَ جي وڃڻ کانپوءِ اردليءَ ان جي ڪرسي لڪائي ڇڏي. صبح سان دفتری ڪمري ۾ پهتو ته ڪرسي نه ڏسي پریشان ٿي ويو. هن پڇا ڪرائي پر کيس ڪو خاطر خواهه جواب نه مليو. هو ڪمري ۾ اچي ٽيبل وٽ بيهي رهيو ۽ پوءِ چڪر هڻي سوچڻ لڳو ته هاڻي ڇا ڪرڻ گهرجي. هن کي ڪورستو نظر نه آيو. هو بوت لاهي ٽيبل تي چڙهي پلٽ ماري ويهي رهيو. دفتر جو سربراھ اهو سوچيندو عمارت ۾ داخل ٿيو ته دفتری اڃ ڪرسي نه هجڻ ڪري بيٺل هوندو. پر جڏهن ڏٺائين پلٽ ماري ٽيبل تي ويهي ڪم ۾ مصروف آهي ته هن جون وايون بتال ٿي ويون. هر درٻاهران بيهي هن کي ڏسڻ لڳو. دفتریءَ ڳاڙهي بنديءَ تان نظرون هٽائي هن کي ڏسي سلام ڪيو پر ڪاوڙ مان سلام جو جواب ڏيڻ بجاءِ اڳتي وڌي ويو.

سربراھ دفتریءَ کي سبق سيکارڻ جو پڪو پھ ڪيو هيو. هن هڪ خط ذريعي بالا آفيسر کان ان ڳالهه جي اجازت طلب ڪئي ته ڇو نه دفتریءَ جي پگهار بند ڪئي وڃي، ڇو جو هو نا لائق، ڪم چور ۽ عزت لائق نه آهي. هن کي ننڍي وڏي جو احترام نه آهي، سڄو ڏينهن دفتر ۾ واندو ويهي چانهه پيئي ٿو جنهن ڪري دفتر جو ماحول خراب ۽ ڇڙواڳ ٿي ويو آهي. ڇو نه ان کي سزا ڏئي راهه راست تي آندو وڃي جيئن ٻيا ان مان سبق حاصل ڪن ۽ دفتر جو ڪارو وانھ دستور موجب هلي سگهي.

دفتریءَ کي جڏهن اها خبر پئي ته هن کي پهريون دفعو پيشانيءَ تي گھنج پيا ۽ تڏهوندي به نرڙ تي پگهر جون بوندون چمڪڻ لڳيون. هن سوچيو. اهڙن ضرورت جي ڏينهن ۾ جڏهن هن جي زال ڳورھاري آهي، پئسي جي ضرورت پئجي وئي ته ڪهڙو حال ٿيندو؟ ڪير هن جي مدد ڪندو؟ اهو سوچي هو ڏاڍو پریشان ٿيو. قلم ڳاڙهي بنديءَ ۾ رکي ٽيبل تي ويهي سودائن ۾ ويڙهجي ويو. هن محسوس ڪيو جيئن سربراھ جي ترڪي توپي مٿان لڙڪندڙ ڌاڳي دار ڪارو گل ڪنهن ڪاريهر ۾ تبديل ٿي ويو هجي ۽ ان جي ڪلھن تان رڙهندو هيٺ لهي فرش تي هلندو هن جي ڪمري ۾ اچي، ٽيبل تي چڙهي ڦڙ ڪڍي زبان سان چڙائيندو هجي. هو ڊجي ويو. رزق جا دروازا بند ٿيندو ڏسي وقت کان پهريون بک ۾ پاهه ٿيڻ لڳو. هن کي لڳو سندس آڱريون ڪتجي ڪري پيون هجن. قلم سنڀالڻ جي قابل نه رهيو هجي. هن پيڙا ۽ پریشانيءَ کي گھٽائڻ لاءِ تازي خاني جو رخ ڪيو جيئن ٻه چار گلاس پي ڏک ۽ وسوسن کان آڇو ٿي سگھجي. جڏهن تازي خاني کان ٻاهر نڪتو ته هن جي ملاقات نجومیءَ سان ٿي.

نجومیءَ سربستو حال ٻڌي هن کي دلداري ڏيندي چيو..

”فکر نه ڪر..... رب پاران هر ڳالهه ۾ چڱائي هوندي آهي.“

نجومیءَ صليب نما ڪليءَ تان طوطو آڱر تي کڻي لفافن مٿان لائو. طوطي چڪر هڻي هڪ لفافو سوري ٻاهر ڪيو. نجومیءَ لفافو کولي رڦو پڙهيو اتي لکيل هيو.

سڪون،

سائنٽ ۾ هوندو آهي،

لوڏن ۾ نه.

عزت،

دل ۾ هوندي آهي..

گوڏن ۾ نه!

دفتریءَ ٻڌو پر ڳالهه سمجھ ۾ نه آئي،

”جيڪڏهن وضاحت ڪرين ته آساني ٿيندي.“ هن چيو.

نجومیءَ هن کي ڏيرج سان سمجھايو.

”تون اجايو پاڻ کي لوڏن ۾ وجهي سڪون تباھ ڪيو آهي. خوداري سٺي ڳالهه آهي پر جڏهن ان کي انا جو مسئلو بڻايو وڃي ته اندر جي ماڻ ختم ٿي وڃي ٿي. پريشانين پڙيون ٿيون. اها ڳالهه نيڪ آهي ته عزت گھرب ۾ نه پر ڪئي ويندي آهي. عزت ڪردار جي ترجمان آهي جيڪا پنهنجو پاڻ تي ويندي آهي. عزت جي جاءِ دل ۾ آهي گوڏن ۾ نه. جيڪڏهن سربراھ جي اچڻ وقت اتي بيهندين ته تنهنجا گوڏا گسي ڪونه ويندا. تنهن جي دل ڀل ان جي عزت کان خالي هجي پر جاهل ڏيکاءِ تي خوش ٿئي ٿو. هن کي عزت جي وصف جي خبر نه آهي هو عزت کي ائين سمجھي ٿو جيئن ڪاسائي گوشت ڪٽي تارازي ۾ توري وڪڻندو هجي. جيڪڏهن تنهنجا گوڏا ان جي عزت ڪندا ته اها ان لاءِ عزت نه هوندي. انڪري اتي بيهڻ سان تنهنجي خوداريءَ تي ڪو اثر نه پوندو. ڪوشش ڪري جڏهن اهو اچي ته اتي بيه. تون لوڏن کان بچي ويندي.“

دفتریءَ کي نجومیءَ جي ڳالهه سمجھ ۾ آئي ۽ مرڪڻ لڳو. بي چيني گھٽجي وئي جنهن ڪري پاڻ کي پرسڪون محسوس ڪرڻ لڳو. هن ڪجهه سڪا نجومیءَ کي ڏنا ۽ گھر روانو ٿيو.

صبح سان دفتر وڃي ٽيبل تي پلٽ ماري ويهي رهيو ۽ ڳاڙهي بندي ۾ قلم وجهي پاسي رکي سربراھ جي اچڻ جو انتظار ڪرڻ لڳو. سربراھ سرڪاري گاڏيءَ مان لهي عمارت ۾ داخل ٿيو ۽ هن جي ڪمري ٻاهران پهتو. دفتریءَ هن کي ڏسي ادب مان ٽيبل تي اٿي بيهي رهيو ۽ نرڙ تي هٿ رکي سلام ڪيو. سربراھ ٽيبل تي بيٺل دفتریءَ ڏي جيئن ڪنڌ مٿي ڪري نهاريو ته هن جي ٽوپي وڃي هيٺ ڪري، پر هو خوش ٿيو. ڇو جو دفتریءَ کي عقل اچي ويو هيو ۽ هن کي ڏسي اٿي بيٺو هيو. اردليءَ ٽوپي چنڊي سربراھ کي ڏني ۽ هو مٿي تي پائي مرڪندو هليو ويو.

نجومیءَ کي هر لفافي پوپان سڀ واقعا ياد هيا. هن کي اهي لفافا ڏاڍا عزيز هيا. زندگيءَ جو عظيم سرمايو هيا. روزگار ۽ وندر جو سامان هيا. بيماريءَ هن کي منجهائي وڌو هيو. هن جي دل اڃان چاهي پئي ته تازي خاني ٻاهران وڃي ويهي، ماڻهن جا حال ٻڌي ۽ انهن کي سلجھائڻ جي ڪوشش ڪري پر هن جي هيٺي جسم ۾ اها شڪتي نه بچي هئي.

هن وقت گذارڻ لاءِ وري هڪ لفافو ڪڍي پڙهيو. هن کي اهو نوجوان ياد آيو جيڪو هڪ فقير جو پٽ هيو. ان جي پيءُ سان ويساهه گھمائي ٿي هئي. ان جو پيءُ ڊگهي ڏاڙهيءَ وارو بزرگ هيو جيڪو مٿي تي اچي ٽوپي پائيندو هيو ۽ ڪاري سٿڻ تي ميرانجهڙو ڪٽڻو اوڍيل هوندو هيو. ان فقير متعلق اهي

افواهون هونديون هيون ته ان پيرين پنڌ ست حج ڪيا آهن. هو هر دفعي ٻوري ڀڳڙن جي ڪلهي تي ڪٽي حج لاءِ نڪرندو هيو ۽ منزلون جهاڳيندو اتي پهچندو هيو. جڏهن ڪجهه سالن کانپوءِ گهر ايندو هيو ۽ ماڻهو هن کي دعا لاءِ چوندا هيا ته جواب ۾ هو چوندو هيو.

”الاراضي“

انڪري هن کي هر ڪو ”الاراضيءَ“ جي نالي سان سڏيندو هيو. هورات جو ٿالهه ڪٽي محلي ۾ پوندو هيو. هن کي ڪا روڪ ٽوڪ نه هوندي هئي. هر گهر جو در ٽپي سين هڻڻ بجاءِ وڏي آواز ۾ ڪلمو پڙهندو هيو. گهر ڀاتي سمجهي ويندا هيا ته الاراضي آهي جيڪو خير وٺڻ آيو آهي. ماڻهو ٿال ۾ خيرات ڏيندا هيا، جنهن ۾ چانور، ڀاڄي ۽ مانيون هونديون هيون. هو خيرات وٺي وڏي آواز ۾ چوندو هيو. ”الاراضي“ مائرون خيرات ڏئي ڪڏهن بيمار پيل ٻار کي هن آڏو آڻي چوندون هيون.

”ڪاڪا صلوات پڙهي شوڪارو هڻيس ته صحت ياب ٿئي.“

هو آيت پڙهي چپ گول ڪري ٻار کي منهن تي ڦوڪ ڏيندو هيو ۽ ٻار جون اکيون چپن مان نڪرندڙ هوا ڪري بند ٿي وينديون هيون. انهن ڏينهن شهر جي گهڻين ۾ تيل تي ٻرندڙ فانوس، سار سنڀال نه هجڻ ڪري وسيل هوندا هيا. گهڻين ۾ اوندهه هوندي هئي. ڪتن جا ڏاڙهيل ٻار حڪيم خانن ۾ زخمن تي ساوا مرچ ٻڌي لڻيل هوندا هيا ۽ پاڻيءَ کان چرڪي نيٺ چريا ٿي مري ويندا هيا. رات جو اوندهه ۾ جڏهن ڪتا پونڪندا هيا ته الاراضي لڏندڙ ڀاڄي جيان ظاهر ٿيندو هيو ۽ هوبوبي خوف هلندو گهر گهر وڃي ونڊ وٺندو دير سان جڏهن وڏي ميدان وٽ پنهنجي جهوپڙيءَ ۾ پهچندو هيو ته هڪ ٻوڙهي زال ۽ نوجوان پٽ جيڪو بيروزگار هيو اتي انتظار ڪندا هيا. اهي ونڊهان مليل ماني کائي رب جو شڪر ڪندا هيا، پر ڪنهن رات انهن کي نرهه به سمهڻو پوندو هيو. هڪ رات ائين ٿيو جو الاراضي جڏهن ونڊ وٺي وڃي رهيو هيو ته پاڙي جا ڪجهه ٻار گهٽيءَ ۾ ڪيڏي رهيا هيا. جڏهن هو انهن وٽان لنگهيو ته هڪ ٻار کي ڪا حرڪت ذهن ۾ آئي. هن گهران ٿالهي ڪٽي ٻاهر اچي مٽيءَ سان ڀري ٻوڙهي فقير جي ٿالهه ۾ وڌي.

”اچي خير وٽ الاراضي“ ان شرارتيءَ چيو.

اوندهه ۾ فقير کي ڪجهه نظر نه آيو. ٻار کي دعائون ڏنائين.

”الاراضي مولا حياتي ڏيئي“. هن چيو.

جڏهن ٻيا ڪليات هو سمجهي ويو ته ڪاويڏن ٿي آهي. هن ٿالهه مان چانور چڪيا ته ان ۾ ڪڇ ڪڇ محسوس ٿي. هو ڪاوڙجي پيو. ”اڙي چورا ڪامار پوئي.. ڪاڏوڙ پوئي.. هي ڇا ڪيئي، هاڻي ٻچا ڇا ڪائيندا؟“ هن چيو.

پوءِ ڏک ۾ چنگهندو ائين هلڻ لڳو جڻ هٿن ۾ ٿالهه نه پر ڪو بوجهه جهليل هجي جنهن کي ڪٽندي ٽڪجي پيو هجي.

الاراضي ڪڏهن ڪنهن لاءِ برو نه سوچيو.. دل جو صاف ۽ ٿڌي طبيعت جو مالڪ هيو. پاڙي جا ڇوڪرا

ڏنگا ۽ گهر کان واندڻا هيا. اهي اسڪول کان موٽي رات دير تائين گهٽيءَ ۾ ليٽڻيون پائيندا هيا. گهرن ۾ سڪ جو سامان نه هيو. گرمين ۾ هر ڪو گهر کان ٻاهر نڪتل هوندو هيو. ٻار به دير سان رلي گهر موٽندا هيا. هڪ دفعي الاراضيءَ کي پريل ٿالهه هٿن ۾ هيو. هو وڃ گهٽيءَ ۾ هلندو جڏهن ٻارن وٽ پهتو ته ٻه چار چوڪر جيڪي بدمعاش قسم جا هيا، انهن وڃي هن جي ٻانهن ۾ هٿ وڌو. گهٽيءَ ۾ گهٽي اونداهه هئي ڪا شيءِ نظر نه پئي آئي. انهن هن کي چيو.

”اڄ فقير مائي سڏئي ٿي.... توکي خير ڏيندي.“

انهن ڏينهن پاڙي ۾ مٺي پاڻيءَ جي لائين وڃائڻ لاءِ ڪڏا کوٽيل هيا. هڪ ڪڏو پاڻيءَ سان پريل هيو. چوڪرن هن کي ٻانهن کان وٺي وڃي پاڻيءَ سان پريل ڪڏي ۾ اڇلايو. هو ڪلهن تائين ٻڏي ويو. چانور، مانيون ۽ ترڪاري گندي پاڻيءَ ۾ ترڻ لڳا. هن رڙيون ڪيون.

”اڙي رب خانو خراب ڪريو. ڏوڙ پئيو. گهوڙا ڙي ٻاهر ڪڍو.“

پاڙي جا چڱا مڙس گهرن مان نڪتا. پوڙهي کي ٻاهر ڪڍي چورن کي چنڊ پٽيائون. فقير آلن ڪپڙن ۾ گرمي هوندي به سيءَ ۾ پئي ڏڪيو. ماڻهن هن کي اگهي ٿالهه ۾ پيا چانور وجهي گهر روانو ڪيو. هو پوءِ وري دعائون ڏيندو هليو ويو.

هڪ ڏينهن ان پوڙهي فقير جو پٽ پريشانيءَ جي حالت ۾ تاڙي خاني اندر ويو. ٻه چار گلاس پي پريشاني گهٽائڻ جي ڪوشش ڪيائين. جڏهن ٻاهر نڪتو ته هن جي نظر نجوميءَ تي پئي. نجوميءَ کي ڏسي ان وٽ اچي ويٺو ۽ پنهنجي پريشاني ظاهر ڪيائين.

”ڇا تووٽ هر مسئلي جو حل آهي؟“ ان چيو.

نجوميءَ نوجوان کي نهاريو ۽ ڏسي ان ڳالهه جو اندازو لڳائڻ جي ڪوشش ڪئي ته ان فقيرائي ٻار کي ڪهڙي پريشاني ٿي سگهي ٿي؟

”تون مسئلو ٻڌاءِ... متان ڪو حل نڪري اچي.“ نجوميءَ چيو.

”ڪجهه ڏينهن اڳ پوليس منهنجي پوڙهي پيءُ کي پڪڙي جيل ۾ وڌو آهي. هن جو ڪو ڏوهه نه آهي. هو ونڊ وٺندڙ فقير آهي ۽ هن جي چپن تي هر وقت دعائون هونديون آهن. هن جي من ۾ ڪامدائي نه آهي. هو نيڪ مرد عبادتگذار الحاج بزرگ آهي. جيل وڃڻ کانپوءِ ان لاءِ ڪجهه نه ٿو ڪري سگهان. غريب ۽ لاوارث آهيان. نه ڪا ڏيڻ ويٺ آهي نه ڪنهن جو سلامي آهيان. نه مون وٽ پئسا آهن جو ڪيس وڙهي ڇڏائي سگهان. بي گناهه پيءُ زندگيءَ جا پويان ڏينهن جيل اندر عذاب ۾ گذاري رهيو آهي. ان جي معصوميت ۽ بيگناهي کي ڪيئن ثابت ڪريان. ان جي ڪا به مدد نه ٿو ڪري سگهان. مان مجبور ۽ مايوس آهيان.“

نوجوان چيو ۽ اهوروئڻ لڳو.

”تنهنجي پوڙهي پيءُ کان آخر ڪهڙو گناهه ٿيو آهي؟ نجوميءَ پڇيو.

”هن جو ڪو ڏوهه نه آهي“ نوجوان چيو. ”ڏوهه ان مائيءَ جو آهي جيڪا محلي ۾ رهي ٿي ۽ پوڙهي جي

ٿاله ۾ ونڊ وڌو.“

”ڳالهه ڪولي ٻڌاءِ جيئن سمجھ ۾ اچي“ نجومیءَ چيو.

نوجوان هن کي پوري ڳالهه ٻڌائي.

جن ڏينهن پوڙهو فقير ونڊ وٺندو هيو. هن کي هر گهر جي حيثيت آهر ونڊ ملندو هيو. ڪنهن گهر مان ڊيسي گيهه ۾ پڳل گوشت ملندو هيو ته ڪٿان پاڻيءَ ۾ اٻاريل بي ڌاڻي ترڪاري. ڪٿان روغني نان ملندو هيو ته ڪٿان سڪل ماني. ڪٿان ڊگھاسين جهڙا چانور ملندا هيا ته ڪٿان پڪل ڌارو. فقير کي جيڪي ملندو هيو ٿالهه ڊگهو ڪري شڪر سان قبول ڪندو هيو. هن وٽ اڻڀي سڻي جو ڪو تفاوت نه هيو.

محلي ۾ هڪ پٺاڻ جي حويلي هئي. جڏهن هندو لڏي ويا ته هن بندوق جي زور تي ڪافي جايون قبضي ڪيون ۽ حويلي ٺهرائي. حويليءَ سامهون هن جو هوٽل هيو جنهن جي آمدني ايڏي هئي جو هن جا ڪتا به صبح جو بسريون کائيندا هيا. هن وٽ دونالي بندوق هئي جيڪا هر معمولي ڳالهه تي سڏي ڪري بيهي رهندو هيو. سڀ هن کان ڊنل هيا. ان جي وڏي حويليءَ هيٺان هڪ پرديسيءَ ننڍي جاءِ مسواڙ تي ورتي. جاءِ حويليءَ جي تري ۾ هئي ۽ ڪمري جي چٽ کانسواءِ سموري ڪليل هئي. مٿان حويليءَ جي دريءَ مان هيٺ نظر پوندي هئي. هڪ دفعي پٺاڻ جي نظر پرديسيءَ جي زال تي پئجي وئي جيڪا پٿر ۾ ويٺل هئي. پرديسيءَ جي زال خوبصورت هئي. پٺاڻ کي وڻي وئي ۽ ان تي عاشق ٿي پيو. عورت کي جڏهن اڪيلو ڏسندو هيو ته مٿان بيهي اشارا ڪندو هيو. عورت به پرديسيءَ مان بيزار هئي. پرديسيءَ جي آمدني ايتري نه هئي جو عورت کي خوش رکي سگهي. هڪ ڏينهن عورت به پٺاڻ سان اشارن ۾ ڳالهايو ۽ ملاقات تي راضي ٿي. جڏهن مليا ته پٺاڻ عورت کي شاديءَ لاءِ چيو. عورت هڪدم ها ڪئي. عورت پرديسيءَ کان طلاق ورتي ۽ پٺاڻ سان شادي ڪئي. پرديسي عورت جي بيوفائيءَ تي رنو ۽ ٻه ٻار وٺي هليو ويو. اها عورت پٺاڻ سان حويليءَ ۾ رهڻ لڳي. پٺاڻ کي پهرين زال مان ڪافي ٻار هيا. جڏهن اها عورت پٺاڻ جي حويليءَ ۾ پهتي ته پهريل زال ان کي برداشت نه ڪيو ۽ جهڳڙا شروع ٿي ويا. ٻئي عورتون وڙهي حويلي مٿي تي ڪٽنديون هيون. پهرين زال ٻئي مان جان چڏائڻ لاءِ کاڌي ۾ تعويض ملائڻ شروع ڪيا. اها جڏهن ان جي کاڌي ۾ تعويض ملائيندي هئي ته ٻي زال اک بچائي اهي چانور پوڙهي فقير جي ٿالهه ۾ وجهي ڇڏيندي هئي. پوڙهي فقير کي سڀ کان سٺا چانور اٿان ملندا هيا. پوڙهو ونڊ وٺي دعائون ڏيندو هيو.

”الاراضي.... خدا خوش رکي.“ هو چوندو هيو ۽ پوءِ ڪلمو پڙهندو هليو ويندو هيو.

پوڙهو فقير ساڳي پاڙي جي هڪ غريب گهر ۾ ويندو هيو ته اتي عورت فقير جي ٿالهه ۾ سٺا چانور ڏسي هرسجي پوندي هئي. اها ونڊ ۾ وڌيڪ چانور ڏئي فقير جي اجازت سان پٺاڻ جي گهر مان مليل چانور ڪڍي وٺندي هئي. جيڪي هن جي پڪل چانورن کان بهتر هوندا هيا. اهي ڌاڻيوار چانور هن جو پنجن سالن جو ٻار وڏي شوق سان کائيندو هيو. فقير کي ڪو اعتراض نه هوندو هيو ته مائي سٺا چانور

ڪڍي اٿيا چوڻي ڏئي. هو ٻار جي خوشيءَ ۾ خوش هوندو هيو.

ٻنهي عورتن جو جهيڙو وڌندو ويو. وقت سان پٺاڻ جي پهرييل زال محسوس ڪيو ته تعویزن جو ڪو اثر نه ٿي رهيو آهي. پٺاڻ جي دل ۾ نفرت بجاءِ پي زال سان پيار وڌندو ٿو وڃي. هن سوچيو. بنگالي پويي جا تعویز ڪنهن ڪم جا نه آهن. هڪ ڏينهن ان چانورن ۾ زهر ملائي ننڍيءَ کي ڏنو. ننڍي زال اهو ورائي پوڙهي فقير جي ٿالهه ۾ وڌو ۽ فقير جڏهن غريب عورت جي گهر پهتو ته اهي ساڳيا چانور ٻار کاڌا، جيڪي ڪاٺ سان تڙپڻ لڳو ۽ ٿڌي تي مري ويو. عورت ٻار جو حشر ڏسي هٿن مان نڪري وئي. هن وار پٽيا ۽ سڀني ڪٽڻ شروع ڪيو. ”منهنجي معصوم ڪهڙو ڏوهه ڪيو جو ان سان اهڙو هاجو ٿيو.“ جڏهن پوليس کي خبر پئي ته پوڙهي فقير کي پڪڙي جيل ۾ بند ڪري ڇڏيو.

فقير جي پٽ جي ڳالهه ٻڌي، نجومی سوچ ۾ ٻڌي ويو. هن طوطو آگر تي ويهاري لفافن تي لاهي ڀڳل دال جو داڻو ان جي وات ۾ وڌو. هن جڏهن لفافو کولي پڙهيو ته اتي لکيل هيو.

”ڳالهه هجي نه هجي،

هروڀرو جو هل،

شادي ٿئي شعبان جي،

موچڙا ڪاٽي دهل.“

اهو پڙهي نجومیءَ نوجوان کي دلداري ڏيندي چيو. ”ڪڏهن ائين به ٿيندو آهي جو هڪڙن جو ڪرڻو ٻين کي پرڻو پوندو آهي. شادي ڀل شعبان جي ٿئي پر ڌڪ دهل جهليندو آهي. فقير جو ڏوهه نه آهي. اهو ٻين جو پوڳي رهيو آهي. اهو سڀ هروڀرو جو هل آهي ڇو جو ڪنهن به ڳالهه جي حقيقت کي نه سمجهيو آهي. ان الزام جو ڪو سبب نه آهي. جڏهن منصفن کي پروڙ پوندي ته فقير رها ٿيندو. تون وڃ چڱائي ٿيڻ واري آهي.“

نوجوان اکين جا ڳوڙها اڳمندي راهي ٿيو.

جڏهن حقيقت جي خبر پئي ته فقير آزاد ٿي گهر پهتو.

نجومی ڳالهيون ياد ڪندو ويو ۽ ماضيءَ ۾ ڪوئجي وقت گذارڻ لڳو. هن وٽ هاڻي ڪو به مشغلو نه بچيو هيو. ماضيءَ کي ياد ڪري اڪثر دڪي ٿي ويندو هيو. ماضيءَ ۾ پوڳنا ۽ پچتاءِ کانسواءِ ڪجهه نه هوندو آهي. هو اٿيو ۽ ڪمري ۾ پसार ڪرڻ لڳو. پهريون کان ڪمزور ٿي چڪو هيو. هن کي ڪنگهه جو دورو پيو ۽ هيٺ ويهي رهيو. هن بند ڪمري کي ڏٺو. هن کي پتيون پاڻ تي جهڪيل محسوس ٿيون ڄڻ انهن وچ ۾ دفن ٿي چڪو هجي.

هن ڊگهو ساهه کنيو ۽ وري هڪ لفافو کڻي کولي پڙهيو. هن کي ياد هيو. اهو هڪ سادو ۽ جي پاڳ ۾ نڪتو هيو. سادو جنهن کي کٽل ڏاڙهي هئي. اهو گيڙو ڪپڙا پائي سري گهاٽ وٽ هڪ جهوني بڙهينان ويٺل هيو. بڙ پنج سئو سال پراڻو هيو ۽ ان جي ٿلهي تڙ ۾ سوين تڙ سمائجي ويا هيا. ان جون پاڙون هوا ۾ رسن جيان لڙڪنديون هيون ۽ بڙ جي چانو ڌرتي جي وڏي حصي کي تپش کان بچائيندي

هئي. ساڌو بڙ هيٺان چيلي سان گڏ ٿلهي تي ويٺل هوندو هيو. اهو ساڌو هڪ دفعي ويس بدلائي تازي خاني ۾ آيو. ساڌو لڪندو تازي خاني ۾ ائين ويو جڻ چوري ڪرڻ پئي ويو. هيسيل ۽ ڊنل پئي نظر آيو. اندر وڃي تازي پي ٻاهر نڪتو ته نجومیءَ کي ويٺل ڏسي هن وٽ آيو.

”مان سري گهاٽ جو ساڌو آهيان.“ ان نجومیءَ کي چيو ”مون سان هڪ ويٺن آهي“ نجومیءَ هن کي غور سان ڏٺو. جڏهن ساڌوءَ منهن تان ڪپڙو هٽايو ته هن کي ان جو منهن ڏسي رحم آيو. ان جي منهن تي رهنڊن جا نشان هيا ۽ ڏاڙهي جا وار پٽيل هيا. ”توسان اهڙي حالت ڪنهن ڪئي آهي؟“ نجومیءَ پڇيو. ”مونسان اهو سڀ پوئلڳن ڪيو آهي.“ ساڌوءَ جواب ڏنو. ”ڇا اڄڪلهه پوئلڳن ساڌن جون ڏاڙهيون پٽڻ شروع ڪيون آهن؟“ نجومیءَ طنز ڪندي چيو. ”سمجهه ۾ نه ٿو اچي ڇا چوان.“ ساڌوءَ چيو. ”منهنجي پوئلڳن کي ڏاڙهيءَ ۾ ڪواهڙو چوٽڪارو نظر اچي ويو جو پٽڻ لڏي ڪڍ پئجي ويا.“

”مان مطلب نه سمجهيو“ نجومیءَ چيو. ”ڀڳوان منهنجي ڏاڙهيءَ ۾ اهڙي ڪرامت رکي آهي جو ان جوهر وار مسئلن جو حل ٿي پيو آهي. ماڻهو ڏاڙهيءَ جي ڪڍ آهن. جيڪڏهن انهن سڃاڻي ورتو ته رهيل ڏاڙهيءَ جو به خير نه آهي. مان خوف ۾ ويڙهيل زندگي بسر ڪري رهيو آهيان. خوف کي زائل ڪرڻ لاءِ منهن لڪائي تازي خاني ۾ آيس. جيئن به چاريڪ پي ذهن هلڪو ڪريان.“

نجومیءَ کي ڪيترائي سوال ذهن ۾ هيا. ”ڳالهه پوري ٻڌاءِ ته قسمت جي طوطي کان لفافو ڪڍائي مسئلو حل ڪرڻ جي ڪوشش ڪيون.“ نجومیءَ چيو.

ساڌوءَ سموري ڳالهه بيان ڪئي.

اهو سري گهاٽ جو ساڌو جيڪو ڪجهه سالن کان ان بڙ هيٺان دونهي ڍڪائي چيلي سان ويٺل هوندو هيو ان کي هڪ ڏينهن شيطان من ۾ آيو. سوچيائين ڇو نه ڏن دولت ۽ مال ملڪيت گڏ ڪري عيش ۽ عشرت جي زندگي گذاريان. اهو سوچي ساڌو ۽ چيلو تيار ٿيا ته يوڳ جو ڪٿيو هن جهان ۾ ئي کائيندا.

هڪ ڏينهن ساڌو چيلي سان بڙ هيٺان دونهي ڍڪائي ويٺو هيو ته ڪا پوڙهي عورت ان وٽ آئي. ”منهنجي گهر ۾ نفرت جي باهه پئي پڙڪي“ ان عورت چيو ”گهر جا سڀ ڀاتي هڪ ٻئي کان ناراض آهن ڪوبه ڪنهن سان ڳالهائڻ لاءِ تيار نه آهي. منهن پري ڪري ويٺو آهي. ٿوري ڳالهه تي وڏو جهيڙو مچي پوي ٿو. نهن نه ٿي سهي. پت بيزار آهي.“

عورت جون دانھون ٻڌي ساڌو سانت ٿي ويو. اڪيون بند ڪري سوچ ۾ پڌي ويو. هن سوچيو ڇو نه

ڪو ٽڪو پنجنو ڪري عورت کان دان وٺي ڪوزو ڀريان.

”مائي تنهنجن سورن جو مدائو مان وٺ آهي“ هن اڪيون ڪوليندي چيو ”جيڪڏهن تون وشواس رکين ٿي ته ضرور سفلتا ماڻينديءَ.“ پوءِ ساڌوءَ ڊگهي ڏاڙهيءَ جو وار پٽي مائيءَ کي ڏنو. ”هيءَ وٺ“ هن چيو ”رندڻي ٻاهران پٽ جي ڪنهن سوراخ ۾ وجهي ڇڏ. ڀڳوان چاهيو ته ڀلو ٿيندو.“

مائيءَ ٻئي هٿ ڊگها ڪري وار ورتو ۽ چمي ويڙهي رٿي جي ڪنڊ سان ٻڌي ڇڏيو. مائيءَ ان عيوض ساڌوءَ کي چڱو دان ڏنو. هن قبول ڪري ٽڪر جي ڪوزي ۾ وجهي ڇڏيو ۽ پلٽ ماري ويهي رهيو. هڪ ٻيو سوالي هن وٽ آيو ۽ هٿ ادب جا ٻڌي عرض ڪيائين.

”سائين سال ٿيو گهر واري جهان مان لاڏاڻو ڪري موڪلائي وئي. دنيا ۾ ڪوبه سار سنڀال وارو نه بچيو. هڪ پٽ آهي جيڪو بي چيو ۽ بي حياءُ آهي. اهو شاديءَ کانپوءِ ڳالهائڻ پسند نه ٿو ڪري. سموري دولت ان حوالي ڪئي ۽ هاڻي برداشت ڪرڻ لاءِ تيار نه آهي. جيئن زال چوپيس ٿي تيئن ڪري ٿو. ڪو اهڙو ڏس ڏيو پٽ ويجهو اچي ۽ پيريءَ ۾ ٿورو خيال ڪري.“

ساڌوءَ ڳالهه ٻڌي اڪيون بند ڪيون سوچيو. مڙس امير آهي، وڏو دان ملندو. پوءِ هن اڪيون ڪوليون. ”مون وٽ ان مسئلي جو حل آهي“ ساڌوءَ چيو ”جيڪڏهن تنهنجو عقيدو سچو آهي ته پٽ کي ڦاٽل ڪرڻ ۾ ڪامياب ويندين.“ ساڌوءَ ست ڌڻي وار پٽي سائل کي ڏنو.

”هي وٺ ويڙهي ان ڪٻٽ جي ڪنهن ڪنڊ ۾ رکجانءِ جنهن ۾ تنهنجو پٽ ۽ نهن ڪپڙا رکندا آهن. ائين ڪرڻ سان انهن جي دل ۾ تولا ڏيا ٿيندي ۽ توکي ويجهو رکندا.“

ان ساڌوءَ کان وار وٺي ويڙهي مٿ ۾ ائين جهليو جيئن کيس خزانو ملي ويو هجي. هن کيسي ۾ هٿ وجهي چڱا ڌوڪڙ ساڌوءَ کي ڏنا جيڪي هن وٺي ڪوزي ۾ وجهي ڇڏيا.

گهڙي گذري ته ڪا اڌ عمر جي ٿلهي عورت آئي ۽ ادب مان هٿ جوڙي هن آڏو ويئي.

”منهنجيون ڌيئر جوان ٿي ويون آهن“ ان چيو ”انهن لاءِ رشتا آيا پر ماڻهون مزي جا نه هيا. ڪا اهڙي دعا ڪر جو پنهنجي جوڙ جا ملي پون. منهنجون ڌيئر لکيل پڙهيل آهن. شل اهڙا رشتا ملن جو من جو مونجهارو گهٽجي ۽ سڪون جو ساهه کڻان.“

ساڌو وري ڊگهو ساهه کڻي سانت ٿي اڪيون بند ڪري گيان ۾ گم ٿي ويو. هن سوچيو. لکيل پڙهيل پئسي واري ڪٽنب جي آهي. ضرور دان ايڏو ڏيندي.

”مائي مان مسئلي جو حل ڳولهي لڌو آهي. فڪر نه ڪر. تنهنجي نياڻين لاءِ سنا وردر تي پاڻ ٿي پهچي ويندا.“ ساڌوءَ چيو ۽ ست ڌڻي ڏاڙهيءَ جو وار پٽي هن حوالي ڪيو.

”هي وٺ ان کي ويڙهي گهر ٻاهران چانٽ وٽ پوري ڇڏجانءِ وارا نيارا ٿيندا ۽ نياڻين جا پاڳ کلندا.“

مائيءَ وار ورتو ۽ چمي، چيچ مان سوني منڊي لاهي ساڌوءَ کي ڏني. ساڌوءَ منڊي وٺي ڪوزي ۾ وجهي ڇڏي.

هن وٽ وري هڪ شخص آيو ۽ هٿ ادب جا ٻڌي چيائين.

”سائين ساڌو صاحب منهنجي زال بخيل آهي. مون هن جي منهن تي ڪڏهن مرڪ نه ڏني. سدائين جهيڙي لاءِ تيار هوندي آهي. نياڻي ۽ پٽ جو اولاد آهي. هن کي ڇڏڻ نه ٿو چاهيان. اهڙو ڏس ڏي جو ناچاڪي دور ٿئي ۽ خوش گذاري سگهون.“

ساڌوءَ ست ڏئي وري وار پتي ان حوالي ڪيو ۽ دلجاءِ ڏني ته اهو ويڙهي قميص جي ڪيسي ۾ رکي، ان جي ڪرامت سان زال سندس قدم ۾ ڪري پوندي. ان عزت سان وار ورتو ۽ دان ڏئي هليو ويو. ساڌوءَ جي ڏاڙهيءَ جو وار ايڏو مشهور ٿيو جو پري پري کان ماڻهو اچڻ لڳا ۽ وار هٿ ڪرڻ لاءِ هٿ ٻڌي بيهي رهيا. ساڌو هر سائل کي وار پتي ڏيندو هيو ۽ چڱو ڌن ڪنو ٿي ويو. شهر جا امير غريب هن وٽ اچڻ لڳا ۽ من جي مراد ماڻڻ لاءِ چوڌاري ڪنا ٿي ويا. شهر جا ڪامورا ساڌوءَ کي سڀني ڪرسي حاصل ڪرڻ لاءِ ڏاڙهيءَ جي وار جي فرمائش ڪندا هيا. اتي شهر جا نيڪيدار ڪنا ٿي نيڪا حاصل ڪرڻ لاءِ ساڌوءَ کي چوندا هيا. ڪڏهن ڪو سياستدان اچي ويندو هيو، جيڪو چونڊن ۾ ڪاميابيءَ لئي عرض ڪندو هيو. اهڙو وقت به آيو جو ساڌوءَ ڌن ته ڪنو ڪيو پر ڏاڙهيءَ جا وار ڪتي ويا. سوين سائل بڙ چوڌاري ويٺل هوندا هيا ۽ هر ڪنهن جي ڪوشش هوندي هئي ته ساڌو ڏاڙهي جو وار پتي ڏي. ساڌوءَ لاءِ اها ڳالهه ممڪن نه هئي. نوان وار اچڻ ۾ وقت لڳندو هيو. پر ماڻهن جو عقيدو اهڙو ويهجي ويو جو ڏاڙهيءَ جي وار تان هٿ ڪڍڻ لاءِ تيار نه هيا. ساڌو دونهي وسائي سوپر سمهي پوندو هيو. ماڻهو به اتي سمهي صبح جو انتظار ڪندا هيا. ساڌوءَ چوڌاري هزارين ماڻهو گڏ ٿي ويا.

تڪ جو مشهور ڌاڙيل به ويس بدلائي ڪجهه سائين سان گڏ اتي اچي ويٺو. اهو حياتيءَ لاءِ فڪر مند هيو. سندس من ۾ عقيدو ويهجي ويو هيو ته جي ڏاڙهيءَ جو وار ملي پوي ته پوليس مقابلي کان محفوظ رهندو ۽ کيس حياتيءَ کي جوکو نه رسندو. هن کي سائين جي زندگي به عزيز هئي ۽ سوچيائين جيڪڏهن ڏاڙهيءَ جا وار ڪجهه وڌيڪ ملي پون ته ٽولو سلامت ٿي ويندو ۽ لوڏو نه ايندو. ڌاڙيل ساڌوءَ چوڌاري هزارين ماڻهو ڏسي پريشان ٿي ويو. سوچڻ لڳو ساڌوءَ سامهون وڃڻ ۾ ته وره لڳي ويندا. اهو سوچي رات جو انتظار ڪرڻ لڳو. جڏهن ساڌو سوپر دونهي وسائي ستو ته اڌ رات جو اتي ڌاڙيل سائين کي ساڻ ڪري وڃي هن مٿان بيٺو. سائين ساڌوءَ کي جهليو. ڌاڙيل هٿ وجهي هن جا ڪافي وار پتي ورتا. ساڌو ڦٽڪيو، ڪنجهيو ڪجهه رانيوٽن جا نشان پئجي ويس. ڌاڙيل وار ويڙهي سوگها ڪيا ۽ ان کان اڳ جو بيا جاڳڻ ۽ گوڙوڏي سائين کي ساڻ ڪري هليو ويو.

ساڌو اهڙي جٺ تي رنو ۽ رڙيو. ڪجهه وار بچائي، سوپر منهن تي ڪپڙو ڏئي وٺي ڀڳو. هجوم ۾ چئمگيون پئجي ويون.

”بابا ڪاڏي ويو ساڌو“ ڪنهن چيلي کان پڇيو ”اسان هٿ درشن لاءِ ٿا ٿاڀا کائون ۽ نظر ئي نه ٿو اچي.“
چيلي ٻيو ڪورستو نه ڏسي ماڻهن کي دلداري ڏئي ٿڌو ڪيو. کيس خبر هئي جي هن اهو ٻڌايو ته ساڌو ڪنهن هنڌ لڪو آهي ته ماڻهو هن کي ماري وجهندا. اهي ڪيترن ڏينهن کان ترسيل هيا ۽ واري جا منتظر هيا.

”سادو ست ڪوهه پري هڪ سماڌي ۾ ويٺل آهي.“ هن ڪوڙ ڳالهائيندي چيو ”هن جي ڪوشش آهي ته بڙ چوڌاري ويٺل ياترين لاءِ اجتماعي دعا گهري. سادو خير انديش آهي. توهان جوئي ڪم ڪري رهيو آهي. جيئن موتيو ته درشن ڪرائيندو. توهان کي اجازت آهي پل جيڪي وڃن جيڪي ويهن.“

چيلي جي ڳالهه تي يقين ڪري اتي ويهي سڀ سادو جو انتظار ڪرڻ لڳا. سادو جڏهن پڳو ته پريشاني گهٽائڻ لاءِ هن تازي خاني جو رخ ڪيو. هن تازي پي ڪجهه سڪون ماڻيو ۽ ٻاهر نڪتو ته هن جي ملاقات نجومیءَ سان ٿي.

نجومیءَ جڏهن سادو جو قصو ٻڌو ته طوطي کي آگر تي ڪٽي لفافن مٿان لائو طوطي هڪ لفافو ڪڍيو. ان جي رقي تي لکيل هيو.

ڪوئن جي پيڙ.

پئي لتاڙجي.

پيرن ۾

هڪڙي هريڙ.

سادو جڏهن سوچيو ته وڌيڪ پريشان ٿي ويو.

”پريشانيءَ جي ڳالهه نه آهي“ نجومیءَ چيو ”ڳالهه ظاهر ۽ آسان آهي. ڪنهن ڪوئي هريڙ لڏي ۽ پنساري ٿي ويٺو. ان هڪڙي هريڙ تي ڪيترا ڪوئا حڪيم ٿي ويا. حڪمت هريڙ جي محتاج نه هوندي آهي. حڪمت جو دائرو وسيع آهي. ڪوئن کي ڪير سمجهائي ته هڪڙي هريڙ سڀ مرضن جو علاج نه آهي. دراصل عقيدو هريڙ جيان آهي ۽ سڀ ڪوئا هريڙ ۾ ڦاٿل آهن. اها تنهنجي ڏاڙهي جي وارن جي ڪرامت نه آهي پر ڪوڙي عقيدو جي ڪرتا آهي. ڪوڙ جو چار سگهارو آهي، ماڻهو ڦاسندي دير ٿي نه ٿا ڪن. انهن جا رستا وهمن جي ڪاهين تي ڪٽن ٿا. تون اجايو پريشان ٿيو آهين. خوامخواه ٿو ڏاڙهي پٿرائين“ پوءِ نجومیءَ هن جي ڪن وٽ اچي راز مان چيو.

”اڄ کانپوءِ ڏاڙهي بچاءِ وار پتي پاڻ کي ناس نه ڪر. سامهون روڊ جي ٻئي پاسي هادن جي هٿ تان ڏهين آني جي ڏاڙهي ملندي. اها وٺي پائي سائين جي سامهون وڃي ويهندين ته به اوترائي پئسا ڪمائيندي جيترا پهريون ڪمايا اٿئي.“

سادو کي نجومیءَ جي صلاح وٺي. هو هادن جي هٿ تي ويو ۽ ڏهين آني جي ڏاڙهي وٺي پائي ماڻهن سامهون ويٺو. هن کي ڏسي ماڻهن شڪر جا شوڪارا پريا ۽ ادب مان اٿي استقبال ڪيو.

نجومی سادو جو قصو ياد ڪري مرڪيو ۽ وقت گذارڻ لاءِ وري هڪ لفافو کولي پڙهيو. رڳو پڙهي هن کي شهر جو اهو اديب ياد آيو جيڪو ڪڏهن تازي خاني ۾ آيو هيو ۽ جڏهن ٻاهر نڪتو ته هن سان ملاقات ٿي هئي. اهو اديب پريشانيءَ ۾ ائين ويڙهيل هيو جيئن هڪ هنڌ ساڪت ٿي ويو هجي ۽ ڪوريٽرو ان مٿان چارا اٿي ويو هجي. ان جي جسم تي سوچن جا زنجير لڙڪي رهيا هيا. اهو ايڏو منجهيل هيو جو هن کي ان جو حل ڪٿي نه سجهي رهيو هيو. تاريخ فلسفو ۽ ادب ان لاءِ بي معنا بنجي

چڪا هيا. هن لاءِ ڪوڙ ۽ سچ ۾ ڪو تفاوت نه رهيو هيو. هن وٽ حقيقت جو عڪس غير واضح ٿي چڪو هيو. اهو تازي خاني مان نڪري ٿيڙ ڪائيندو نجومی ۽ وٽ آيو ۽ سوال ڪيائين.

”چا انسان قسمت جو غلام آهي؟..... چا ايڏو بيوس آهي جو لکين جي راند ۾ وجود وڃائي وينو آهي؟ چا تون ٻڌائي سگهندين سچ چا آهي؟ حقيقت ڪهڙي آهي؟“

نجومی ۽ اديب کي ڏٺو ۽ پهريون ڀيرو محسوس ڪيو. هن جو واسطو هڪ مختلف ماڻهوءَ سان پيو آهي.

”اڄ ويهه ته ٿورو بحث ڪري ڳالهه سلجهائڻ جي ڪوشش ڪريون“ نجومی ۽ سري هن کي جاءِ ڏيندي چيو.

”چا بحث سان ڳالهيون سلجهائي سگهجن ٿيون.“ اديب پرسان ويهندي ڳالهه جاري رکندي چيو.

”چا بحث مونجهارن جو حل آهي؟ چا اسان علم جي ان حد کي ڇهيو آهي جو بحث ڪري مقصد حاصل ڪري ونئون؟“ نجومی منجهي پيو. هن جو واسطي عام انسان سان نه پر وقت جي وڏي ماڻهوءَ سان پيو هيو.

”مان گهٽ پڙهيل ٿوري علم وارو شخص آهيان“ نجومی ۽ چيو ”انهن سوالن جا جواب مون وٽ نه آهن. آخر توهان جي پريشانيءَ جو سبب ڪهڙو آهي؟“

اديب ٿڌو ساھ ڪيو.

”منهنجي پريشانيءَ جو سبب منهنجون سوچون آهن“ هن چيو ”منهنجون سڀ سوچون بي معنا ٿي پيون آهن. منهنجي هر ست بي مقصد ٿي وئي آهي. سڀ ڪوڙ ۾ بدلجي چڪو آهي. حقيقت ڏنڌلي ۽ غير واضح آهي. قلم تي ڪو اعتبار نه رهيو آهي. جڏهن لکندو آهيان ته ڪمري جي سامهون پٽ مان ڪتو نڪري هر لفظ تي ڏاڙهيندو آهي. جيئن مان چور هجان، ڪوڙو هجان، منافق هجان ۽ مشرڪ هجان. ان ڪٽي جي پونڪ منهنجي مغز جي پردن سان ٽڪرائجي پڙاڏا ڪندي آهي. مان ڏوهه جي احساس ۾ وڪوڙجي ويندو آهيان. جڏهن پنهنجا لکيل لفظ پڙهندو آهيان ته ڪوڙ لٻاڙ ۽ لفاظيءَ کانسواءِ ڪجهه نظر نه ايندو آهي. مان لکڻ جي قابل نه رهيو آهيان. سمجهه ۾ نه ٿو اچي ته ڇا لکان؟ ڇهه مهينا اڳ هڪ پبلشر کان بيان وٺي چڪو آهيان پر ڪتاب لکي هن حوالي نه ڪري سگهيو آهيان. ان کي ڪهڙو جواب ڏيندس؟“

نجومی ۽ جي اکين ۾ سوين سوال هيا جن جو جواب پيچڻ پئي چاهيو. ”پوري ڳالهه ٻڌاءِ ته مسئلي جي ته تائين پهچڻ جي ڪوشش ڪريون.“ هن چيو اديب هن کي پوري ڳالهه ٻڌائي.

اهو اديب هڪ ناول نگار هيو. جڏهن لکندو هيو ته سندس سامهون واري پٽ مان هڪ ڪتو نڪري ڇپ لڙڪائي پرسان ويهندو هيو. اديب ڇڻ پٺن تي ليکون پائيندو هيو ۽ ليکون ٽٽي لفظن ۾ تبديل ٿي وينديون هيون. ڪڏهن لفظ ڇڻ اديب جي ٽيبل تي رکيل هوندا هيا ۽ هٿ سان ڪٽندو انهن کي پٺن تي ترتيب ڏيندو هيو. پرسان ويٺل ڪتو هر لفظ تي خوش ٿي هن جا هٿ چٽيندو هيو ۽ پير

چمي ڪنڌرڪي پچ لوڏيندو هيو. لفظ هن جا غلام هيا ۽ ڪارن حبشين جيان هت ٻڌي هن آڏو بيٺل هوندا هيا. هونهن کي سڌ ڪري چڻ ڪاغذ جي اڏيءَ تي ڪنڌ رکائي قلم سان قتل ڪندو هيو. هن وٽ سوچن جا طوفان هيا جن ۾ لفظ مٽيءَ جي ڏرن جيان اڏامندا هيا. هوسئن ۾ بيٺل لفظن جو سڀه سالار هيو ۽ پوري فوج هن جي هڪ اشاري جي منتظر هئي.

هن ڪيترا ناول لکيا ۽ هر ناول پويان هن جي عظمت جو مينار وڌندو پئي ويو. پبلشر اڳواٽ بيانو ڏيندا هيا ۽ هوناول پورو ڪري انهن حوالي ڪندو هيو.

ڪجهه وقت کان لفظ هن آڏو باغين جيان بيهجي ويا. هو جڏهن انهن جي ويٺين جي هت وجهندو هيو ته اهي زرخرید نقاب پاتل سرڪش ٻانهيءَ جيان پاڻ ڇڏائڻ جي ڪوشش ڪندا هيا. هو لفظن سان زوري ڪندو هيو ۽ سندس پڪ ۾ ويٺل ڪتو هن تي پونڪڻ لڳندو هيو. هن سوچيو ڇو نه اهڙو ناول لکان جيڪو يادگار هجي. جنهن ۾ مٽيءَ جي خوشبوءِ هجي. ڌرتيءَ سان لاڳاپيل مسئلا هجن. ان جا ڪردار امن، جنگ، نفرت ۽ پيار جي اوڙاهه مان نڪري منزل تي پهچن. ان ۾ اهو واضع ڪيو وڃي ته فلسفو سائنس ۽ سياست ڪهڙي طريقي انساني زندگي تي اثر انداز ٿين ٿا. نا انصافين ۽ ظلم مان ڪيئن نجات حاصل ڪري سگهجي ٿي. اهو سوچي هن قلم کنيو ۽ لکڻ شروع ڪيو. هو لکندو ويو ۽ لفظ ڊگهي قطار ۾ مينهن وسڻ کان اڳ پنا هگاهه طرف وڌندڙ جيتامڙن جيان هلندا ڪاغذن ۾ جذب ٿيندا ويا. هن جي ناول جا ڪردار رت جي ڌڀڻ مان نڪري تلوارون هٿن ۾ کڻي نروار ٿيا. اهي ڌرتيءَ لئي وڃي مئا، انهن نفرت جي باهه کي پيار سان ساڙيو. انهن امن ۽ محبت جو پيغام ڏنو. نفرت ۽ نا انصافي ختم ڪري سچ ۽ ڪوڙ جو مطلب سمجهايو. انهن ٻڌايو ته عقيدتي ۽ مذهب جو فلسفو اندر کي مضبوط بنائي ٿو. سياسي ۽ سائنسي بنيادن تي ماڻهن جا مسئلا حل ڪري انهن کي نجات ڏياري سگهجي ٿي. غلامي جي زندگيءَ کان موت بهتر آهي. انساني آزادي هن جو بنيادي حق آهي. هو وڏي جوش ۽ جذبي سان ڪاغذن تي ڪردارن کي چٽيندو ويو ۽ هن ناول جا سوين صفحا مڪمل ڪري هڪ فائيل ۾ وجهي تيار ڪري رکي ڇڏيا.

ڪيترائي ڏينهن ۽ راتيون مسلسل لکڻ ڪري هو ٿڪجي پيو. هن جون آڱريون ڏڪڻ لڳيون ۽ جڏهن هن کي بڪ محسوس ٿي ته رس مان ٻوڙيل گرھ هن جي آڱرين ۾ ائين ڏڪڻ لڳو جيئن تاريخ جي وجود مان پٽيل ٻوٽيءَ منهنجان رت ڇڻندو هجي. هن جي سوچن جو ڪتو سامهون پٽ ۾ سهڪي چپ لڙڪائي هن طرف ٺهاري رهيو. هن محسوس ڪيو ڪتو هن مان خوش نه آهي. ان جي اکين ۾ اوبرائپ آهي. ان جي انداز ۾ ڪٿي به وفاداريءَ جي جهلڪ نه آهي. هن يعني هت مٽي کي ڏنا ۽ ٽيبل تي ٺوٺيون رکي خيالن ۾ گم ٿي ويو. هن محسوس ڪيو سوچون تاريخ جي اونداھين گهٽين ۾ رولو ڪتي جيان آهن. رولو ڪتي جو ڪو مالڪ نه هوندو آهي. جتي ملندو اتي وات وجهندو. چاندوڪيءَ بنا اوندهه ۽ رستن جا پٿر پيل ستارن جيئن چمڪندا هجن پر انهن سان منزل ڳولھڻ آسان نه آهي. هوناول جي لکيل صفحن تي ڦهليل ڪردارن کي ائين محسوس ڪرڻ لڳو جيئن ٻريل ٽانڊن جي رک هجي

جيڪا واءُ لڳڻ سان وڪرجندي هجي. هو مايوس ٿي ويو ۽ پاڻ کي ڍلو ڇڏي ڏنو. هن جي اک لڳي وئي. جڏهن جاڳيو ته محسوس ڪيو. هن جي وجود کي ويڙهيل مايوسيءَ جي ول ڪت چڙهيل زنجير جيان ٽٽي هن جي قدمن ۾ ڪريل آهي. هن کي اهو ناول جلد مڪمل ڪري ڏيڻو هيو. ان کي پڙهڻ شروع ڪيو ته سامهون پت مان ڪتون ڪري هن جي هر لفظ تي ڏاڙهڻ لڳو. هو پڙهندو ويو ۽ ڪتي جي ڏاڙهڻ جو آواز هن جي دماغ جي پردن سان ٽڪرائجي پڙاڏا ڪرڻ لڳو. هن محسوس ڪيو ڪتي به ٻولي درست نه آهي. انسان سوچن جي بند ٿيل پيجري ۾ طوطي جيان آهي. لفظن جي مفهوم جي خبر ڪنهن کي نه آهي. هن ناول جا ڪيترائي لفظ لکيرون ڏئي ڪتي ڇڏيا. هن سوچيو سچ ڪوڙ ظلم ۽ نا انصافين جي حقيقت ڇا آهي. اڄ جو سچ سڀاڻي جو ڪوڙ آهي. بقا جي جدوجهد ۽ جيئري رهڻ جي خواهش ظالم کي مظلوم ۽ مظلوم کي ظالم بنائي ٿي. هڪڙن لاءِ ناانصافي سڀ کان وڏو انصاف آهي ۽ ٻين لاءِ انصاف سڀ کان وڏي ناانصافي آهي. هو سوچيندو ويو ۽ محسوس ڪندو ويو هن ناول ۾ حقيقت کي پيش نه ڪيو آهي. اهو سوچي هن ناول جا ڪيترائي صفحا لکيرون ڏئي ڪتي ڇڏيا. هو ناول پڙهندو ويو ۽ هن کي ان جي هر سٽ ۾ ڪوتاهيون نظر اينديون ويون. هن مذهب، عقيدتي ۽ فلسفي تي سوچيو. هن محسوس ڪيو ته عقيدو ۽ مذهب اهڙي پناهه گاهه جيان آهن جن جي ڇت ٿوري مينهن وسط سان ٽمڻ لڳي ٿي. فلسفو ذهني خلفشار آهي جيڪو انسان کي مهذب بنائڻ جي ناڪام ڪوشش ڪري ٿو. آزادي ۽ غلامي انسان جون ذاتي سوچون آهن. هو غلامين ۾ آزادي محسوس ڪري ٿو ۽ آزاد رهي غلام رهي ٿو. حقيقت لا حاصل آهي جيسين انت جي خبر پوي تيسين ڪا به شيءِ مڪمل نه آهي. ڪائنات جي انت تائين انسان انجام کي ڪڏهن رسي نه سگهندو. انڪري تجربتي ۽ تاريخ جي اونداهه ۾ جيڪا راهه ڳولهي لهندو ان کي سچ سمجهندو. ان کي سائنس ڪوٺيندو. هو نظريا تخليق ڪري سياست ڪندو ۽ انساني آزاديءَ جو نعرو هڻي ان کي گمراهه ڪندو. هو سوچيندو ويو ۽ لکيل ناول جا جملا قلم سان لکيرون ڏئي ڪٽيندو ويو. هن سامهون ڪتو مسلسل پونڪندو رهيو. هن نظرون کڻي ان جي اکين ۾ نهاريو. هن کي ڪتي جي پونڪ دنيا جي سڀ کان وڏي حقيقت محسوس ٿي. هن کي لڳو اها نه پيار آهي، نه امن، نه انصاف آهي. ان ۾ غلامي سمايل نه آهي پر آزاديءَ جو احساس آهي جيڪو عقيدن ناانصافين نابرابرين ۽ ظلم خلاف بغاوت جو اعلان ڪري ٿو. هن پاڻ کي ڪتي کان بدتر محسوس ڪيو ۽ سوچيو جيڪر تاريخ جي گم نام انڌيرن رستن تي ڪتي جيان گهمي پونڪي سگهجي ها. هن جي پونڪ مظلومن جو آواز بنجي ظالم جي ضمير جي ننڊ ڦٽائي ها. هن کي پنهنجي لکيل ناول ۾ ڪتي به سچ ۽ حقيقت نظر نه آئي. هو نه اتي انسانذات جي تشريح ڪري سگهيو هيو نه قوم جي وصف بيان ڪري سگهيو هيو. هو نه ظالم ۽ فاتح ۾ تفاوت ڪري سگهيو هيو ۽ نه جوڌي ۽ قاتل ۾ هن جي لکيل لفظن ۾ پيار بي معنائن ڇڪو هيو. اتي نفرتون دنيا جي سڀ کان وڏي حقيقت ۾ تبديل ٿي چڪيون هيون. اتي ڪيل گناهه سڀ کان وڏا ثواب هيا ۽ عقيدن جي چار ۾ وڇڙيل ماڻهو پاڻيءَ بنا مڇين جيان ڦٽڪي رهيا هيا. هو پڙهندو ويو ۽ قلم سان لفظن جون قطارون قتل ڪندو

مٿائيندو ويو. هو لکيل ناول جي ڪنهن به ست مان مطمئن نه هيو. هن کي اتي هر شيءِ فضول ۽ بي معنا نظر آئي.

هن پاڻ کي لفظن جو جادوگر محسوس ڪيو. جيئن لفظ ڪوٽ جي ڪيسي ۾ پيل هجن جن کي هو هٿ جي صفائيءَ سان استعمال ڪري معمول حل ڪندو هجي. هن کي هر شيءِ لفاظي ۽ گوڙ جيان ٻڌڻ ۾ آئي. ناول جا سڀ ڪردار بي وقوف ۽ بي عمل نظر آيا. هو لکيل ناول جي هر ست لکيرون ڦيري ڪٽيندو ويو ۽ پاڻ کي مايوسين جي انڌيرن ۾ محسوس ڪيو. هن جون اکيون ڳوڙهن سان پر جي آيون. من جي پيڙا کي گهٽائڻ لاءِ هن تازي خاني جو رخ ڪيو. جڏهن ٻاهر نڪتو ته هن جي ملاقات نجومیءَ سان ٿي.

نجومیءَ هن جي آند مانڌ کي محسوس ڪيو. هن طوطو کڻي لفافن تي لائو. طوطي هڪ لفافو سوري ٻاهر ڪڍيو. هن جڏهن لفافو کولي پڙهيو ته اتي لکيل هيو.

”تو کي خبر آهي!

ته ڇا

اڪر. لفظ.

زير ۽ زير آهي؟

سمجھ!

بي خبري

وڏي خبر آهي.“

هن پڙهيو ۽ پوءِ اديب ڏي ڏٺو. اديب رقي جي هر ست کي سمجھي چڪو هيو. هن اهو سوچي ناسمجھيءَ جو اظهار ڪيو جيئن نجومی ان جي وضاحت ڪري ته کي نوان نقطا سامهون اچن.

نجومیءَ رقي جو مطلب واضح ڪندي چيو.

”جيڪي بي خبر آهن سي سڪون ۾ آهن. جنهن ڄاتو سو ڦاٿو. ڏاهپ پریشانين جو سبب آهي. جنهن سوچيو تنهن لوچيو. جنهن ولوڙيو تنهن ٻوڙيو. سوچون انسان کي مونجهارن کانسواءِ ڇا ڏئي سگهيو؟ بي خبريءَ ۾ موج آهي. اڻ ڄاڻائيءَ ۾ مزو آهي. دنيا ۾ جانور انسانن کان خوش آهن. گلن مٿان ڦيرا ڏيندي پوپت جي بي خوديءَ جا چار ڏينهن انسان جي سالن تي محيط زندگيءَ کان بهتر آهن. اسين فطرت جا تراشيل بت آهيون. اسان جي بناوٽ جي ڦير گهير فطرت جي محتاج آهي. اسانجي پهچ ٻانهن جي پکيڙ تائين به نه آهي. شيون تنهنجي پاڪر مان ڪسجي وينديون. نقطا لفظ زيرن، زيرن بي معنا آهن. لفظ آسمان جا اجها مندر ۽ ٻرندڙ ستارا آهن. لفظ روز معنائون بدلائين ٿا. لفظ بي وس آهن. رحم ۽ ڪرم تي آهن. حال ئي حقيقت آهي. جيڪي وهي ٿو تنهن مان ڍڪ ڀرڻ ئي شفا آهي. جيڪي وهي چڪو آهي. جيڪي وهندو اهو لا حاصل آهي. سوچن جو نه هجڻ عقل جي معراج آهي. لفظن جو بي معنائيت حقيقت آهي. تنهنجن سوچن توکي ڳولهي لڌو. جڏهن سچ ڪوڙ محسوس ٿئي

تہ اهوئي وڏو سچ آهي. جڏهن لکڻ لاءِ لفظ نہ بچن تہ لکڻ جي انتها آهي. تنهنجي مايوسيءَ جو سبب منهنجي سمجھ کان ٻاهر آهي. تون جيڪي ڪيو صحيح ڪيو. جڏهن پبلشر اچي تہ جيڪي آهي پيش ڪجانءِ. تون جيئن سمجهيو تيئن لکيو ۽ مٿائي ڇڏيو. اميد تہ هو قبول ڪندو ۽ رضا تي راضي رهندو.“

نجومیءَ جي وضاحت ٻڌي ادیب خوش ٿيو. هن ڪجهہ سڪا ڪڍي هن حوالي ڪيا ۽ روانو ٿي

ويو.

پبلشر هن وٽ آيو ۽ هن لکيل ناول ان حوالي ڪيو. اهو ”گھڻو ڪجهہ“ جي عنوان سان شايع ٿيو ۽ ان اندر سڀ ڪاغذ ڪورا هيا. ان ناول جون ڪئي ڪاپيون وڪاميون ۽ نقادن ان کي منفرد ڪتاب قرار ڏئي ساراهيو.

نجومیءَ سوچيو. زندگي بہ ائين ئي آهي جنهن جا ورق وقت سان ڪورا ٿيندا وڃن ٿا ۽ هڪ ڏينهن ان جا لفظ حياتيءَ جي ڏينهن جيان ختم ٿي ويندا، اتي خاموشيءَ کانسواءِ ڪجهہ نہ هوندو. هن وٽ بہ زندگيءَ جا ٿورا ڏينهن ڪجهہ لفظن جيان آهن. هڪ ڏينهن دنيا مان روانو ٿي ويندو. اهو سوچي هن تي مايوسي طاري ٿي وئي ۽ وقت گذارڻ لاءِ هڪ لفافو کڻي کولي پڙهيو. ان جو رقعو پڙهي نرڙ تي هٿ ڦيري زخم جي ان نشان کي ڇهي محسوس ڪيو جيڪو هڪ پٿر لڳڻ ڪري پئجي ويو هيو. هن جي نرڙ مان رت ڦو هاري جيان وهيو هيو ۽ منهن وهندڙ رت ڪري آلو ٿي ويو هيو. ان لفافي جي رقع تي لکيل لفظن پويان هڪ المناڪ ڪهاڻي لکيل هئي. هن کي اهو واقعو ياد هيو جڏهن تازي خاني ٻاهران ويٺل هيو ۽ هڪ ديوان جنهن جو نالو نارائڻ داس هيو تازي خاني مان ٿيڙ کائيندو ٻاهر نڪتو هيو. اهي اونهاري جا ڏينهن هيا ۽ رات جو وقت هيو سڄي ڏينهن جي تپش کانپوءِ سنڌوءَ کان هير شهر جي گهٽين ۾ چير پائي هلي رهي هئي. مٿر خوشبوءِ هوا ۾ سمايل هئي ۽ نم جو ٻور پئي ڇڻيو. نارائڻ داس کي وڪڙ ڏنل ڍلي ڌوتي ٻڌل هئي ۽ سنهي ململ جي چولي هينان گنجي پئي ظاهر ٿئي.

نارائڻ داس ڪاڻو هيو. انڪري هن کي اک مٿان چمڙي جو پوش پاتل هوندو هيو. جسم ۾ ٿلهو هجڻ ڪري پيٽ ٻاهر نڪتل هيو. هوڏاڍو ڏکائيل ۽ دلگير ڏسجي رهيو هيو. تازي خاني مان نڪري جڏهن روڊ تي آيو تہ هن جي نظر نجومیءَ تي پئي. هن مٿان بيهي ڪيتري دير لفافن ۽ طوطي کي ڏسندو رهيو. ائين محسوس ٿي رهيو هيو جڻ هن جو اهڙين ڳالهين ۾ عقيدو نہ هجي. هو پوءِ بہ هن وٽ ويٺو ۽ چيائين.

”جيڪڏهن توو تنهنجي مسئلي جو حل آهي تہ ضرور ٻڌاءِ.“

نجومی شهر جي وڏي سيٺ کي پرسان ويهندو ڏسي ٿورو لڄي ٿيو. هن کي يقين ئي نہ پئي آيو تہ ايڏوان داتا هن کا پنهنجي پيڙا جو حل پڇي رهيو آهي.

”جيڪڏهن وس ۾ هوندو تہ توهان کي حل ڳولهي ڏيندس.“ نجومیءَ چيو.

”شايد توکي خبر هجي تہ ننڍپڻ کان وٺي اک کان ڪاڻو آهيان. ننڍي هوندي ڏاڍو حرڪتي

هوندو هوس. ڏياريءَ رات سڀني کي باهه ڏئي جيئن اڏارڻ جي ڪوشش ڪئي ته اڏامي اک ۾ لڳي ۽ ضايع ٿي وئي. هاڻي ان ۾ منهنجو ڪهڙو قصور. جيڪڏهن هڪ پاسي نظر اچي ٿو ته ٻئي پاسي نه. هيڏانهن ڏسان ٿو ته هوڏانهن نظر نه ٿو اچي. ماڻهو چون ٿا منهنجو ڏوهه آهي. سچ اهو آهي مونکي پنهنجو ڏوهه ڪٿي نظر نه اچي ٿو. ماڻهو ڳالهه گهٽ سمجهن ٿا. نارائڻ ڳالهائيندو ويو ۽ نجومیءَ کي هڪ به سمجهه ۾ نه آئي.

”سيٺ ڳالهه کولي ٻڌاءِ ته ته تائين پهچي طوطي کان لفافو ڪڍائي مسئلو حل ڪيون.“ نجومیءَ ڳالهه ڪٽيندي چيو.

نارائڻ ٿلهو جسم هن جي ميري چادر تي اچي ٺهي ويٺو ۽ ٻئي هٿ ٻاهر نڪتل پيٽ مٿان رکي هن کي پوري ڳالهه ٻڌائي.

نارائڻ داس شهر جو وڏو شاهوڪار هيو. هن کي تيل جا گهاٽا هيا. ڍڪ بازار وٽ هن جي حويلي هئي. اها ايڏي وڏي هئي جو هر ڪمري اندر ڪمرو هيو ائين لا محدود ڪمرن جا سلسلا هيا. جيڪڏهن ڪو ڪمرن جو انت ڳولهڻ نڪرندو هيو ته اوندهه ۾ گم ٿي وجود وڃائي ويهندو هيو. هن وٽ هڪ وسيع ڳئون شالي ۾ اڻ ڳڻت جانور هيا. ڳئون شالي ڀرسان واڙي هئي جنهن ۾ سبزين اڱاڻ لاءِ پاڻيءَ بجاءِ ڪير استعمال ٿيندو هيو. سبزي ايڏي ته صاف سٺي ۽ ڳردار هوندي هئي جو ان جي هڪ پاسي چڻ نارائڻ داس جو پيٽ نڪتل هوندو هيو.

نارائڻ داس اناج جو بادشاهه هيو. هن جا لامحدود گدام ان جي پورين سان ڀريل هوندا هيا. هو وڪڙ ڏنل ڍلي گوڏ ٻڌي گنجي پاڻي ڍڪ بازار وٽ هڪ گهاٽي تي ويٺل هوندو هيو. گهاٽي کي ويڪرو ديال جو دروازو هيو. اتي در وٽ هن جو دخل هيو. دخل ۾ تاڪ هيٺان نوت ڀريل هوندا هيا. ڏيتي لپتيءَ وقت دخل جو تاڪ کولي پئسا رکندو ۽ ڪڍندو هيو. اندر تيل جو گهاٽو هيو. جتي ٻن ڏانڊن کي اکين تي ڪپڙو ٻڌل هوندو هيو ۽ اهي گهاٽي ۾ گول ڦرندا هيا. گهاٽي جو رينگت ائين ٻڌبو هيو جيئن ڪنهن درٻار جو گوبو. واندي بادشاهه اڳيان ڳائيندي نه ٿڪجندو هجي. اکين تي ڪپڙو ويڙهيل ڏانڊ گهاٽي ۾ ائين ڦرندا هيا جيئن اها ڪل ڪائنات هجي. ڌرتي چڻ انهن جي ڪرڻ هيٺان محدود هجي. نارائڻ داس جي گهاٽي ۾ جست جا دٻا رکيل هيا. جڏهن هڪ دٻو تيل سان ڀرجي ويندو هيو ته ٻيو دٻو سوري رکندو هيو. پر چمڙي جي پوش هيٺان ڍڪيل ڪاٺي اک ڪري هڪ پاسي رکيل دٻا نظر ايندا هيا ته ٻئي پاسي پيل نظرن کان اوجھل هوندا هيا. هو هڪ ڪم ڪندو هيو ته ٻيو رهجي ويندو هيو. گهاٽي جي رينگت تي انڌا ڏانڊ پنهنجو فرض سٺي نموني نڀائيندا هيا. اهي ڪڏهن نه ٿڪبا هيا. پنهنجي گهاٽي جي پيٽل ڪٽڻ پاڻ کائيندا هيا. جيڪا انهن لاءِ ڪڏهن سواڊي هوندي هئي ته ڪڏهن بي مزي. ڏانڊ ڪم ۾ مست هوندا هيا. انهن اوندهه ۾ هزارين ميل فاصلو طئي ڪيو هجي پر ڦرندا نارائڻ داس جي گهاٽي ۾ ئي هيا. گهاٽي جي چيڪٽ ۾ ڪاٺو نه هوندي هئي. ان جي آوازن تي ڏانڊن جا ڪن هري ويا هيا. ماڻهو نارائڻ داس کان ٿيٽ تي تيل ۽ ٻيو سودو وٺندا هيا. اهي هر مهيني اعمالن جهڙا نوت ڪڍي هن وٽ ايندا

هيا ۽ نارائڻداس هڪ بنديءَ ۾ انهن جي نالن اڳيان شمار ڪندو هيو. ڪنهن جا نوٽ گهٽ هوندا هيا ته ڪنهن جا وڌيڪ. ڪنهن جو کاتو ستن تي محدود هوندو هيو ته ڪنهن جو صفحن تي. نارائڻداس جي ڪوشش هوندي هئي ته ماڻهو ناراض نه ٿين ۽ وقت تي ورتل نوٽن جي آڌار تي سٺو سامان مهيا ڪري. پر هڪ اک هجڻ ڪري هن کان ڪافي ڪاتاهيون ٿينديون هيون. گهاٽي مان تيل جا دٻا ڀرڻ وقت ڪجهه دٻا خالي رهجي ويندا هيا. خالي دٻا جن ماڻهن جي حصي ۾ ايندا هيا، اهي منهن مٿو پٽيندا هن وٽ ايندا هيا ۽ دانهن ڏيندا هيا.

”هڪڙن کي پريل ٿو ڏئين ٻين کي خالي ٿو اماڻين. ٻڌاءِ ڪهڙو تصور ڪيو آهي جو اهڙي سزا پيو ڏيئن؟“

نارائڻداس اهڙين ڳالهين تي شرمندگي محسوس ڪندي معزوري پڻ بيان ڪندو هيو. ماڻهو وري به تيل نارائڻداس کان وٺندا هيا، ڇو جو هو شهر جو ان داتا هيو. هن جي هر شيءِ خالص ۽ نج هئي. نارائڻ داس ويو تيل جا دٻا ڀريندو هڪ پاسي رکندو. هن کي ماڻهن جي دانهن هوندي به ٻئي پاسي رکيل دٻا ڪڏهن نظر نه آيا.

نيٺ ماڻهو بيزار ٿيا. انهن سوچيو جڏهن سيٺ کي گهر ويني پئسا به پهچايون ٿا ته آخر ناانصافي جو ڪهڙو سبب؟ ڪجهه نوجوانن ناانصافيءَ خلاف آواز اٿاريو ۽ نارائڻداس کي گهاٽي تي وڃي گهٽ وڌ ڳالهايو.

”سيٺ تو وٽ انصاف نه آهي. تون اسانجو حق کائي پيٽ ٿو پر ٻين بيشڪ ان داتا ۽ چڱو مڙس آهين پر چڱايون نه پيو ڪرين. هڪڙن کي تيل جا پريل ٿو ڏئين ته ٻين کي خالي ٿو اماڻين. هڪڙا سڻيون ٿا کائين ته ٻيا اڻيون. اهو ڪهڙو انصاف آهي جو ماڻهو اجر تو حوالي ڪن ۽ موت ۾ ڪنهن جي جهول پريل هجي ۽ ڪنهنجي خالي.“

نارائڻداس نوجوانن جي اهري رويي تي سخت ناراض ٿيو. ”اڙي بابا ڄاڻي وائي ته ڪونه ٿو ڪريان.“ هن چيو ”منهنجي ڪوشش هوندي آهي ته ڪنهن سان نا انصافي نه ٿئي. مون لاءِ سڀ برابر آهيو. ڪوئي ننڍو وڏو نه آهي. جيڪڏهن ٿي به وڃي ته صبر ڪريو. شڪر ڪري وقت گذاريو. ڇو جو صبر ۽ شڪر جو ذائقو تيل جي ذائقي کان بهتر آهي.“

نوجوان گهٽ وڌ ڳالهائيندا هليا ويا ۽ پوءِ اهو روز جو معمول بڻجي ويو. شهر جو ڪو نه ڪو ماڻهو گهاٽي تي اچي هن کي گهٽ وڌ ڳالهائي هليو ويندو هيو. نيٺ نارائڻ داس پريشان ٿيو. هن ڪاوڙ گهٽائڻ لاءِ تاڙي خاني جو رخ ڪيو جتي هن جي ملاقات نجوميءَ سان ٿي.

نجوميءَ ڳالهه ڏيان سان ٻڌي ۽ پوءِ طوطي کي آڱر تي کڻي لفافن تي لائو. طوطي چڪر هڻي هڪ لفافو چڪي ٻاهر ڪڍيو. نجوميءَ لفافو کولي پڙهيو. اتي لکيل هيو.

ساڳيو رينگت،

ساڳيو گهاٽو.

اندا ڏاند،

مالڪ ڪاڻو.

نجومیءَ جيئن پڙهيو ته نارائنداس کي اڌ مطلب سمجھ ۾ اچي ويو. پوءِ به هن نجومیءَ کي چيو.
”ڳالهه کولي ٻڌاءِ جيئن سمجھ ۾ اچي.“

”ڳالهه واضع ۽ صاف آهي“ نجومیءَ چيو. ”ان ۾ تنهنجو قصور نه آهي ڇو جو تون اک کان معزور آهين. توکان اهڙوئي ڪم ٿيندو جهڙو ڪري رهيو آهين. ماڻهن لاءِ تنهنجي من ۾ نابرابري ۽ بيائيءَ جو تصور نه آهي. تولا ۽ سڀ هڪجهڙا ۽ وقت تي عملن ڪري حاصل ڪيل اجرت جا حقدار آهن. تون پنهنجي حساب سان تيل جا دٻا پرين ٿو ۽ انهن کي ماڻهن تائين پهچائين ٿو. پر صبر ۽ شڪر جي حد آهي. اهي هڪ ڏينهن تنهنجي گهاٽي کي نقصان پهچائيندا. تنهنجي وجود کي خطرو آهي. ماڻهو ڪنهن وقت به ممر مچائي سگهن ٿا. نا انصافيءَ جو رينگت گهاٽي مان پيدا ٿي انهن لاءِ عذاب بڻجي ويو آهي. ماڻهو رينگت مان بيزار ٿي پيا آهن. اهي اندا ڏاند آهن. جڏهن انهن جي اکين تان پٽي هٽندي ته حقيقت معلوم ٿي پوندي.“ نارائنداس نجومیءَ جي وضاحت تي وڌيڪ پريشان ٿي ويو.

”تنهنجي انڌن ڏاندن مان ڇا مراد آهي. ڪهڙن ڏاندن جي ڳالهه ٿو ڪرين.“ هن پڇيو.
”رقي ۾ لکيل انڌن ڏاندن جو اشارو ماڻهن ڏانهن آهي. جڏهن ڏاندن هوش سنڀاليو ته ڏسي سگهندا، انهن ڪيترو ڪشالو ڪڍيو آهي؟ ڪهڙا فاصلا ٿي ڪيا آهن. جڏهن رينگت بند ٿيو ته ٻيا آواز ڪنن تائين پهچي سگهندا.“

نجومیءَ جي ڳالهه ٻڌي نارائنداس جي نرڙ تي پگهر اچي ويو.
”اڙي نجومی تون ته ڪو فساد آهين. ڇو منهنجي گهاٽي جو ڪڍ پيو آهين؟ مان توکي نه ڇڏيندس ۽ ان گناهه جي سزا ضرور ڏيندس.“

نارائنداس جي ڳالهه تي نجومی هڪو ٻڪو ٿي ويو.
”مان ڪير ٿيندو آهيان پنهنجي پاران ٻڌائڻ وارو. مون ته توهان جي لفافي مان نڪتل رقي جي وضاحت پئي ڪئي.“

هو ڪاوڙ مان هليو ويو ۽ ٻئي ڏينهن هن اها ڳالهه ڍڪ بازار ۾ مدرسي جي ملان سان ڪئي. هن کيسي ٻڌايو ته اهو نجومی منافق ماڻهو آهي، جيڪو روڊ تي ويهي ماڻهن کي ورغلائي رهيو آهي. ملان اڌ ڳالهه سمجهي اڌ نه سمجهي ۽ طالبن کي حڪم ڪيو ته وڃي ان منافق نجومیءَ کي سنگسار ڪيو. طالب قطار ٻڌي مدرسي مان نڪتا ۽ پٿر کڻي تازي خاني ٻاهران ويٺل نجومیءَ تي وسڪارو ڪيو. هن کي ڪافي پٿر لڳا پر نرڙ تي هڪ اهڙو پٿر لڳو جنهن کان هن جو منهن رت سان ڀرجي ويو ۽ ان پٿر جي زخم جون نشان سدائين رهجي ويو.

نجومی اڄ به هٿ هڻي نرڙ تي ان نشان کي محسوس ڪري رهيو هيو. هن رقعو واپس لفافي ۾ وڌو ۽ ڊگهو ساھ کڻي پٽ کي ٽيڪ ڏئي ويهي رهيو. نجومی ڪو وقت پٽ کي ٽيڪ ڏئي ڪنگهندو رهيو. هن

جي طبيعت ڏينهن ڏينهن خراب پئي ٿيندي وئي هن کي محسوس ٿيو. شايد اهي ڏينهن وري نه موٽندا جڏهن تازي خاني باهران طوطو رکي قسمت جو حال ٻڌائي سگهندو. اهو سوچي هن مونجهه محسوس ڪئي ۽ دل جو بار هلڪو ڪرڻ لاءِ وري هڪ لفافو کولي پڙهيو. هن جي وات مان تهڪ نڪري ويو. هن کي ياد هيو اهو لفافو شهر جي بيوقوفن جي قسمت ۾ نڪرندو هيو. هن کي شاهي بازار جي برتنن جي دوکان جو اهو ملازم ياد هيو جيڪو سڄو ڏينهن اتي ڪم ڪندو هيو ۽ اجرت ۾ هن کي گهٽ پئسا ملندا هيا.

اهي سانوڻ جا ڏينهن هيا. شام جو وقت هيو ۽ مينهن کان اڳ وارو هبس ۽ مونجهه محسوس ٿي رهي هئي. روڊ جي ٻئي پاسي دينو دال واري مٿان بينل پيل جا پن ائين چپ هيا جيئن ظلم جي دور ۾ ڳالهائڻ تي بندش هجي. اهو ٿانون جي دوکان تي ڪم ڪندڙ ملازم ان ڏينهن سخت پريشان هيو. اهو تازي خاني ۾ ويو ۽ چار گلاس منهن تي چاڙهي موج ۾ اچي جيوڻي ٻائي جو ڪلام جهونگاريندو نشي ۾ ٿيڙ ڪائيندو ٻاهر نڪتو ته نجومیءَ کي وينل ڏسي اچي ان وٽ ويٺو. ان جڏهن ڳالهائڻ ته ڏکڻ کي ياد ڪري روئي پيو. هونشي ۾ لڏي به رهيو هيو ته روئي به رهيو هيو. هن جي نڪ مان پاڻي پئي وهيو جنهن کي ٻانهن هڻي هر هر صاف پئي ڪيو.

”مونسان وڏي ويدن آهي.“ ان نجومیءَ کي چيو ”مان اهڙي مسئلي ۾ ڦاسي پيو آهيان جو پاڻ ڇڏائڻ ڏکيو ٿو لڳي.“

”تي سگهي ٿو مان تنهنجي مدد ڪري سگهان.“ نجومیءَ چيو ”مسئلو بيان ڪر متان حل نڪري اچي.“

پوءِ ان شخص نجومیءَ کي پورو احوال ٻڌايو.

اهو شخص غريب آباد جي هڪ انڌياري گهٽيءَ ۾ رهندو هيو. هن جو گذر سفر ڏکيو ٿيندو هيو. هن کي ٻه ٻار هيا. هڪ پٽ هيو ۽ هڪ نياڻي. پٽ عمر ۾ ڏيءَ کان وڏو هيو. آمدنيءَ جي اثاٺ ڪري هو ٻارن کي تعليم ڏياري نه سگهيو. هن جي ڏيءَ ڪڏهن اسڪول جو منهن نه ڏٺو. پٽ به دل لڳائي پڙهي نه سگهيو جو ڪنهن وڏي مقام تي پهچي سگهي. هن جي ڏيءَ سڄو ڏينهن نم هيٺان سئيءَ ۾ ڏاڳو وجهي ڀرت ڀريندي هئي ۽ پٽ گهٽين ۾ رلي وقت وڃائيندو هيو. اهي جڏهن شادي لائق ٿيا ته ڪوبه گهر انهن سان مٽيءَ لاءِ تيار نه ٿيو. چوڪري ته صبر ڪري وئي پر چوڪرو هڪ ڏينهن ڪا بازاری عورت هٿ ڪري گهر وٺي آيو. پيءُ کي ڳالهه نه وڻي هو پٽ وٽ ويو ۽ ان کي سمجهايائين.

”تون چڱو ڪم نه ڪيو آهي. جيڪا ٿوري عزت هئي سا به مٽي ۾ ملائي ڇڏي“ پيءُ چيو.
 ”بابا ڪير ٿو ڏسي عزت ۽ ڏلت کي“ پٽ بي حياتيءَ سان جواب ڏنو ”ماڻهوءَ کي ڪاٺ لاءِ ڪجهه نه هجي. هن کي بک لڳي ته هو پاروڻي ماني به شوق سان کائيندو.“

پيءُ پٽ جي اهڙي بي حياتي ڏسي حيرت ۾ پئجي ويو ۽ هيٺ ڪنڌ ڪري هليو ويو. ان شخص جو پٽ سڄو ڏينهن ڪمري ۾ زال سان ستل هوندو هيو ۽ هن جي ڏيءَ ڪنهن رشتي جي اوسيٽري ۾

ويهي نم هيٺان ڀرت ڀري هر هر رٿو سوري مٿي تي رکندي هئي.

چوڪري کي رولو عورت مان ٻار ڄمندي دير ٿي نه لڳي. ٻار ڄمڻ کانپوءِ اهو پنهنجي ماءُ وٽ آيو ۽ پاسو وٺي ويهي رهيو. ماءُ پٽ کي پريشان ڏسي پيار جي نظرن سان ڏٺو ۽ حال پڇيو.

”امان پئسن جي سخت ضرورت آهي“ هن چيو ”ٻار جي کير جيترا پئسا به نه آهن. جيڪڏهن رکيل سوني منڊي ڏين ته وڪڻي ڪجهه وقت گذاريان“ ماءُ ڳالهه ٻڌي چرڪي وئي.

”اها تنهنجي پيٽ جي امانت آهي“ ان چيو ”جيڪڏهن هٿن مان نڪري وئي ته تنهنجيءَ پيٽ کي ڏاج ۾ ڪجهه نه ڏئي سگهنداسين.“

ماءُ منڊي پٽ حوالي نه ڪئي. گهر ۾ فساد مچي پيو. هن زال سان ملي ماءُ جي بي حرمتي ڪئي ۽ بي عزتو ڪيو.

رات جو جڏهن اهو برتنن جي دوڪان تي ڪم ڪندڙ شخص پهتو ته گهر ۾ متل فساد جو ٻڌي ڏاڍو ڏکي ٿيو. هن جي آمدني ايڏي نه هئي جو پٽ جي وڌندڙ گهرجن کي منهن ڏئي سگهي. گهر جون حالتون ڏسي ان شخص ٿانون جي دوڪان تان چوري شروع ڪئي. سيٺ جي پئسن جي پيٽي هن جي پهچ کان پري هئي. اها سدائين دخل وٽ سيٺ اڳيان رکيل هوندي هئي ۽ سيٺ ڪاريهر جيان ڪر کڻي ان مٿان ويٺل هوندو هيو. ان شخص هڪ ٻيو طريقو اختيار ڪيو. جست جا ٿانو جيڪي وڏا ۽ ويڪرا هيا انهن کي چوري ڪرڻ هن لاءِ مسئلو هيو. هو ٿالهيون ور ۾ وجهي ڪجهه اهڙي طريقي لڪائيندو هيو جو ٿورو هيٺ جهڪندو هيو ته اهي ظاهر نه ٿينديون هيون. هوروز وڃڻ کان اڳ هڪ ٿالهي ور ۾ وجهي هيٺ جهڪي مالڪ کي عرض ڪندو هيو.

”مون کي پيٽ ۾ سخت سور آهي.... بيهي نه ٿو سگهان.“

مالڪ هن تي رحم کائي موڪل ڏيندو هيو ته ڀل گهر وڃي آرام ڪري. اهو شخص دوڪان تان لهي، ٿورو پاسي ٿي وري مان ٿالهي ڪڍي ڪنهن ٻئي هنڌ وڪڻي ڇڏيندو هيو ۽ ائين جيڪي پئسا ملندا هيا اچي پٽ کي ڏيندو هيو. هڪ حڪيم ان دوڪان جي مالڪ جو دوست هيو. هڪ دفعي حڪيم ان وٽ ويٺو هيو ته ان شخص ٿالهي ور ۾ لڪائي مالڪ کي عرض ڪيو ”پيٽ ۾ سور آهي اجازت ڏيو ته گهر وڃي آرام ڪيان.“

مالڪ به ڏهاڙي پيٽ جي سور مان عاجز اچي چڪو هيو. تنهن مناسب موقعو ڏسي پڪ ۾ ويٺل حڪيم کي چيو.

”حڪيم صاحب هن ملازم کي ڪا اهڙي ڦڪي ڏيو جو ڇاڪ چڱو ڀلو ٿئي. گهڻن ڏينهن کان هن کي پيٽ ۾ سور آهي جيڪو گهٽجي ٿي نه ٿو.“ مالڪ جي ايتري چوڻ تي اهو شخص ڊڄي لنوائڻ لڳو ته مٿان ڀول پڌرو نه ٿي پيو.

”سائين ڪهڙو ضرور آهي“ ان چيو ”دوا اڳ ئي جاري آهي چڱو ڀلو ٿي ويندس.“

ان باوجود حڪيم اٿيو ۽ جيئن تپاس لاءِ هن جي چولي جو پاند مٿي ڪيائين ته ور ۾ وڌل ٿالهي

ڏسي اچرج ۾ پئجي ويو. مالڪ ان جي ور مان ٿالهي ٻاهر ڪڍي، بي عزتو ڪري نوڪريءَ مان ڪڍي ڇڏيو. اهو شخص شرم ۽ ندامت کان ڳوڙها ڳاڙيندو هليو ويو. هن پريشانين کي گهٽائڻ لاءِ تازي خاني جو رخ ڪيو جتي هن جي ملاقات نجوميءَ سان ٿي. نجوميءَ جڏهن ان شخص جو احوال ٻڌو ته طوطي کي آگر تي ويهاري لفافن تي لاٿو. طوطي هڪ لفافو ڇڪي ٻاهر ڪڍيو ۽ پڳل دال جو داڻو وات ۾ ورتو. نجوميءَ لفافو کولي رڦعو ڪڍي پڙهيو. اتي لکيل هيو

”ڏنگ جو مزو

چڪ.“

چيو

ماڪيءَ جي

مڪ.

نجوميءَ پڙهي ان شخص جي منهن ڏي ڏٺو جيڪو هن اڳيان حيرت مان وات کولي ڏسي رهيو هيو.

”آئي ڪا ڳالهه سمجهه ۾؟“ نجوميءَ پڇيو.

”ڳالهه سمجهه ۾ اچي ها ته دنيا ۾ خوار چوڻيان ها.“ ان شخص چيو.

”سڀ تنهنجي سمجهه جو ڏوهه آهي.“ نجوميءَ چيو. ”انسان جتي ماڪي کائي ٿو اتي ڏنگ به چڪي ٿو. ڏنگ جو مزو جنهن ورتوان کان ماڪيءَ جو سواد وسري ويو. مڪ جو ڪم ماڪي گڏ ڪرڻ آهي جيڪا هوءَ ٻچن لاءِ ڪندي آهي. جيڪو ماڪيءَ سان هٿ چراند ڪندو آهي مڪ ان کي ڏنگ جو مزو چڪائيندي آهي. ٻڌاءِ تون اولاد لاءِ ڪهڙي ماڪي ڪئي ڪئي؟ انهن جي حفاظت ڪيئن ڪئي؟ ڪهڙي ڪفايت ڪئي؟ تون عقل جو استعمال ڪيئن ڪيو؟ جيڪڏهن انهن جي سٺي تربيت ڪرين ها. تعليم تي ڌيان ڏين ها. ڪفايت ڪري چوريءَ کان بچين ها ته تون هي ڏينهن نه ڏسين ها. تون به صفا ان ڪوچوان جيان آهين جيڪو ڪجهه ڏينهن اڳ تازي خاني مان نڪتو ۽ ان پاڻ سان ٿيل ڪل جهڙي واردات ٻڌائي. ان ڪوچوان جو قصو توکي ضرور ٻڌائيندس جيڪو صفا تنهنجي ڳالهه جهڙو آهي.“

پوءِ نجوميءَ هن کي ڪوچوان جو قصو ٻڌايو.

”ڪجهه ڏينهن اڳ ڪو ڪوچوان ٿيڙ کائيندو تازي خاني مان نڪتو. اهو مون وٽ آيو ۽

چيائين ”منهنجي زال مون تي سدائين ڪاوڙيل هوندي آهي.“

”آخر تون زال جو ڏوهه ڪهڙو ڪيو؟“ مون ان کان پڇيو.

”هوءَ مون مان خوش نه آهي“ ڪوچوان چيو ”مون وٽ ايترا پئسا نه آهن جو گهر هلائي سگهان.

جيڪو هيو ضايع ٿي ويو.“

”ته ٻڌاءِ مان ڪهڙي مدد ڪري سگهان ٿو؟“ مون چيو.

”چا منهنجي قسمت ۾ ڌڪا ۽ ٿاڀا آهن يا ڪي چڱا ڏينهن به لکيل آهن؟“ ڪوچوان پڇيو.
”قسمت جي لفافي ڪيڏان کان اڳ سڄو واقعو بيان ڪر ته سمجهڻ ۾ مدد ملي“ مون پڇيو.
هن واقعو بيان ڪيو.

اهو ڪوچوان شهر جي شمس آباد علائقي ۾ رهندو هيو. انتهائي نڪمو ۽ سست هيو. هن کي چار ٻار هيا. ڪرائي جي ڪچي جاءِ هئي جنهن جي گاري جا پلستر هن جي ڦاٽل قميص جيان ايڙيل هيا. هن وٽ ڪاٺ لاءِ ڪجهه نه هيو. اهڙي حالت ڏسي هن جي ساهورن نياڻيءَ کي سڪيورڪٽ لاءِ پئسا گڏ ڪري بگي گهوڙو وٺي ڏنو. ڪوچوان ان شهر جي رستن تي بي دليءَ مان ٽانگو هلائيندو واندڪائيءَ ۾ ٽانگي جي پوئين سيٽ تي چادر وجهي سمهي پوندو هيو ۽ جڏهن ڪو مسافر هن کي لوڏيندو هيو ته جاڳ نه ٿيندي هئي ۽ جي جاڳندو هيو ته مسافر سان الجهي پوندو هيو. هن جي آمدني ايڏي نه هئي جو پيٽ پالي سگهي. هن جي زال سدائين ناراض هوندي هئي ۽ مهڻا ڏئي چوندي هئي ”تون دل لڳائي ڪم نه ٿو ڪرين جنهن لاءِ ڌڪيا ڏينهن ٿا ڏسڻا پون.“

ان ڪوچوان جي سستيءَ ڪري اهڙو ڏينهن به آيو جو اهي مانيءَ ٽڪر جا محتاج ٿي ويا. هڪ ڏينهن ڪوچوان گهر موٽيو ته هن جي هٿن ۾ گهوڙي جون واڳون هيون ۽ پويان بگي ٻڌل نه هئي. عورت جڏهن اهو ڏٺو ته هن کان پڇيو.

”اڙي بگي ڪيڏانهن وئي؟“

”مون بگي وڪڻي ڇڏي.“ ڪوچوان چيو ”خرچ لاءِ پئسا نه هيا. سوچيم بگي وڪڻي ڪجهه ڏينهن گذر سفر ڪريون.“

مائيءَ کي هنجي بيوقوفيءَ تي ڪاوڙ آئي.

”بگي وڪڻڻ جو ڪهڙو ضرور هيو. اهڙي آفت آئي به هئي ته گهوڙو وڪڻي ها. ڇو جو بگي گاهه نه کائي ها پر گهوڙو ته گاهه کائيندو.“

پوءِ ائين ئي ٿيو جيئن عورت چيو. ڪوچوان گهر ۾ ڇڄل واڙ تي ستل هوندو هيو ۽ بگيءَ مان مليل پئسا گهوڙي جي گاهه تي خرچ ٿي ويا. زال ڪاوڙ مان سوتي هت ۾ ڪنئي جيئن واڙ تي سمهيل هيو هن کي وهائي ڪڍيائين. منهن مٿو پٽيندو گهر مان ڀڳو. ٻه چار آنا جيڪي ڪيسي ۾ هيس اچي تاڙي خاني ۾ خرچ ڪيائين. اتان ٻاهر نڪرڻ کانپوءِ جڏهن ان حال احوال ٻڌايو ته مون طوطو لاهي لفافن تي ڇڏيو ۽ ان ساڳيو لفافو ڪڍيو جيڪو پٽ تنهنجيءَ قسمت ۾ نڪتو آهي. دراصل ماڪي دنيا داري آهي جنهن کي اها لاهڻ جو فن نه آيو ان ڏنگ چڪيو. ماڪي به ڪاٽجي ۽ هٿ به نه سجن، اهڙو هنر جنهن حاصل ڪيو سو دنيا ۾ سرخرو ٿيو. تون ماڪي نه چڪي ماڪيءَ جو ڏنگ چڪيو. جيئن هنر آهي جنهن سڪيو تنهن سواد ماڻيو.“

پوءِ اهو جست جي دوڪان تان بي دخل ٿيل ملازم ڪنڌ هيٺ ڪري هليو ويو.

نجوميءَ کي سڀ ڳالهيون ياد هيون. قسمت جي ماريبلن جا سوين واقعا ذهن ۾ هيا. هن کي بگڙ

جندڙ صحت مجبور ڪري وڌو هيو. هزارين حسرتون هاڻي به هن جي هيٺين ۾ هري رهيون هيون. جيڪر ڪم ڪرڻ جا قابل ٿي پوان. هن وقت گذارڻ لاءِ وري هڪ لفافو کولي پڙهيو. هن کي اهو قيدي ياد آيو جيڪو ڪجهه ڏينهن اڳ جيل مان آزاد ٿيو هيو. اهو قيدي پنهنجي پوڙهائپ جي حدن کي ڇهي رهيو هيو. تمام غمگين ۽ مايوس پئي نظر آيو. ان کي پنهنجي آزاد ٿيڻ جي ڪا خوشي نه هئي. اهو پندرهن ڏينهن پهريون قيد مان نڪتو هيو ۽ شهر جي روڊن تي دريدر ڦريو پئي. ويهه سال قيد ڪاٽڻ کانپوءِ دنيا ۾ هن جو ڪو عزيز نه بچيو هيو. هو دنيا ۾ اڪيلو هيو ۽ اڪيلائپ جي احساس ڪري پاڻ کي ٽڪيل محسوس ڪري رهيو هيو. هن وٽ پنهنجون پوڳنائون هيون، جن جو احساس اندر ۾ دبائي ڪنهن بوجهه جيان رستن تي رلي رهيو هيو. جيل ۾ رهي هن واڌو ڪم سڪي ورتو هيو. هن سوچيو شهر ۾ ڪرائي تي ڪو دوڪان وٺي اتي واڌو ڪم ڪري زندگيءَ جا ڏينهن گذاريندو. جيل مان آزاد ٿيڻ کان اڳ هن کي اتي ڪيل محنت جي صلي ۾ ايترا پئسا مليا هيا جو هو ڪجهه ڏينهن پنهنجي بيت پالنا ڪري پئي سگهيو. هو هڪ ڏينهن تازي خاني ۾ ويو ۽ اتي تازي پي دل جو بوجهه هلڪو ڪيو. هن کيسي ۾ هٿ وجهي پيڙي ڪڍي دڪائي ۽ سوتو هڻي نڪ مان دونهون ائين ڪڍيو جيئن ڪنهن تانڊن تي پاڻي هاريو هجي. هن تازي پي پاڻ کي هلڪو محسوس ڪيو ۽ وڏي سرور مان پيڙيءَ جا سوتا هڻندو ٻاهر نڪتو. ٻاهر نجوميءَ کي ويٺل ڏسي هن وٽ آيو.

”مونکي منهنجي ننڍپڻ جو دوست نه ٿو سڃاڻي“ ان نجوميءَ کي چيو ”منهنجو دوست جنهن سان مونکي بيحد پيار هيو. اسان هڪ ٻئي کان الڳ نه ٿيندا هياسين. هر وقت گڏ گذاري تهڪ ڏيندا هئا سون. هو مونکي نه سڃاڻي رهيو هيو. مونکي افسوس آهي آخر ان مونکي ڪيئن وساري ڇڏيو؟ جڏهن ته منهنجي جيل وڃڻ جو سبب اهو دوست ئي هيو. مان ان دوست خاطر جيل ويس. مون ان جو الزام پاڻ تي کڻي جيل کان بچايو. جڏهن مليو ته مان ان لاءِ اجنبي هوس.“

نجوميءَ قيديءَ جي ڳالهه ٻڌي هن کي پڪ ۾ ويهاريو. ”آرام سان ويهه ۽ پوءِ ٻڌاءِ“ نجوميءَ چيو. ”منهنجو من ڏاڍو منجهيل آهي“ هن پريل آواز ۾ چيو ”مونکي سمجهه ۾ نه ٿو اچي ته ان ڌڪ کي تو آڏو ڪيئن بيان ڪيان، ڇو جو اهو دوست منهنجي محبوب جيان هيو. مون ان لاءِ زندگي قربان ڪئي، پر ان جي بي رخيءَ ماري وڌو.“

”مونکي ڳالهه ٻڌي ڌڪ ٿيو“ نجوميءَ چيو ”پر کولي ٻڌاءِ ته ڪو حل ڪڍڻ ۾ آساني ٿئي.“

قيدي ٺهي ويٺو ۽ هن پوري ڳالهه ٻڌائي.

اهو شخص ڳوٺ ”قبولي“ جو رهاڪو هيو. هن جونڍيڻ ڏاڍو ڪل خوشيءَ ۾ گذريو هيو. تڏهن پندرهن سالن جو مس هيو. هن جي چپن تي مچن جي ساول بهار اچڻ سان ڌرتيءَ تي ڦٽندڙ ساوڪ جهڙي هئي. هو پاڻ کي ايڏو ته چست ۽ خوش محسوس ڪندو هيو جو هن جي چپن تي گيتن جي جهونگار ڪڏهن ختم نه ٿيندي هئي. هن جو بدن سگهارو ۽ وريل هيو. جڏهن ڳوٺ ۾ ملهه جو مقابلو ٿيندو هيو ته پهلوانن کي دسي آڻ مڃائيندو هيو. هن سڀني کي چت ڪيو هيو. وڏيري وٽ آيل ڪامورو

جيڪو پوءِ ملڪ جو وڏو سياستدان ٿيو هيو ان کيسي مان چار آنا ڪڍي هن کي انعام ڏنو هيو ۽ پني ٺپي هئي. اهي ساڳيا ڏينهن هيا جڏهن هن جي دوستي وڏيري جي پٽ سان ٿي. وڏيري جو پٽ هن کان عمر ۾ ننڍو هيو. اهو ڏاڍو ٽٽڪ ۽ ڦڙٽيلو ٻار هيو. ڪاوڙ ايندي هيس ته ڪنهن سان وڙهندي دير نه ڪندو هيو. اهو شڪل جو سهڻو هيو ۽ ان جي پوري گلابي منهن تي ڪهي پاسي تر هيو. هن جا وار گهاٽا ناسي هيا. ان جون اکيون اهڙيون هونديون هيون جو انهن تي ڪنهن عورت جو گمان ٿيندو هيو. مرڪندو هيو ته مهربان نظر ايندو هيو. ڪاوڙبو هيو ته اکيون ڳاڙهيون شوخ ٿي وينديون هيو. لاڏلو ٻار هجڻ ڪري جوانيءَ جي حدن کي ڇهندي ان ۾ ڪجهه بريون عادتون اچي ويون. هو سگريٽ پئيندو هيو ۽ گريبان جا بٽڻ کولي ڳوٺ ۾ گهمندو هيو. ان کي ڳوٺ جون سهڻيون چوڪريون وڻنديون هيون ۽ ڪجهه چوڪريون هن تي پڻ موهت هيون.

جڏهن هن جي دوستي وڏيري جي پٽ سان ٿي ته اهو جڻ هن جو مريد بڻجي ويو. هو ان کي دل جي گهرائين سان چاهيندو هيو ۽ ان کان به گهڙيون پري رهڻ به هن لاءِ عذاب جهڙيون هونديون هيون. هو ان کي پر ۾ ويهاري ڪچهريون ڪندو هيو.

هڪ دفعي ”مسو“ ڳوٺ جا نظر بند اتي جوٽا ڪيڏڻ آيا. اهي هٿ ۾ تاس جهلي پتا ائين ڦيريندا هيا جو ڏسندڙن جون نظرون دوکو کائي وينديون هيون. اهي نظربنديءَ جا ماهر هيا. ماڻهن جي اکين ۾ ڌوڙ وجهي هر شيءِ کٽڻ کانپوءِ جوا ۾ زال به کڻي ويندا هيا. وڏيري جو پٽ ضد ۾ اچي انهن سان جوٽا ۾ ويٺو ۽ پئسن هارائڻ کانپوءِ ڳچيءَ ۾ پاتل سوني زنجيريءَ کان به محروم ٿي ويو. هن جڏهن دوست کي هارائيندي ڏٺو ته واچ لاهي ڏاڏ تي رکي ۽ مسو ڳوٺ جي ٺڳن جي نظر بندي توڙيندي تاس کڻي ان کي اهڙي جادوگر جيان ڦيرايو جو پتنن جا رنگ ٿي بدلجي ويا. هر ڏاڏ تي هو ويو انهن کان کڻيندو. هن نه صرف دوست کان کٽيل پئسا ۽ سوني زنجيري واپس ڪرايا پر انهن وٽ جيڪي ڪجهه هيو تنهن کان به هٿ ڌوئي وينا. اهي هارائڻ کانپوءِ هن ڏانهن حيرت مان ڏسڻ لڳا ۽ سوچڻ لڳا ته آخر هيءُ ڪير آهي. جيڪو ٺڳن جو ٺڳ آهي. جنهن انهن جي نظر بندي توڙي اهڙي هٿ جي صفائي ڏيکاري آهي. اهي آڱر سان نڪ گسائيندا اهليا ويا.

وقت سان گڏ انهن جي محبت ۽ دوستي ايڏي وڌي چڪي هئي جو اهي هڪ ٻئي کي وجود جو حصو سمجهڻ لڳا. هن جو دوست دنيا ۾ هن لاءِ سڀ ڪجهه هيو. اهو ماني کائيندو هيو ته هن کي وڻندي هئي. اهو پاڻي پيئندو هيو ته هن جي اڃ اجهندي هئي.

هڪ دفعي ڳوٺ ۾ ميلو لڳو. ميلي ۾ ايڏا ته ماڻهو گڏ ٿيا جو پري کان رڳو پتڪا پئي نظر آيا. هڪ وڏو گوڙ مڇي ويو. فونن تي گانن جا آواز ملي سمجهه کان ٻاهر ٿي ويا. شڪارپور جي ڳاڙهي بازار جون افغاني ڪچريون هر هنڌ چيله لوڏي پئي نچيون. منائين جي دوڪانن تي رش لڳل هئي. هر ڪو خوش هيو ۽ تهڪڙا متل هيا. هو ان دوست سان ميلي ۾ ويو. ان وچ ۾ کان پهريون پيءُ جو پستول ورتو ۽ ڳلي جا بٽڻ کولي سگريٽ جا ڪش هڻندو هن سان روانو ٿيو. هن کي ڪا خبر نه هئي ته سندس

دوست کي ور ۾ پستول آهي. هو ميلي ۾ پهتا ته کلهن تي هت رکي آڪٽر مان گهمڻ لڳا. نچندڙ
ڪچرين هر هر هن جي دوست اڳيان اچي ڇاتيون پئي لوڏيون. هن کي ڪچرين جي اهڙي ادا تي ڪاوڙ
پئي آئي. هن انهن کي هٿن سان ڌڪا پئي ڏنا. هن نه پئي چاهيو ته ڪو هن جي دوست جي ويجهو اچي.
”پري هت ڪميني..... ويجهو نه اچ“ هو هر هر چئي رهيو هيو. پر هن تي ان ڪاوڙ جو ڪو اثر نه
ٿي رهيو هيو. هن هٿ وڌائي انهن جي ڳٽن کي پئي چهيو ۽ چپ گول ڪري ٻچڪر پئي ڏني. هن ان کي
گهلي پري ڪيو ۽ پوءِ مٿي جي دوکان وٽ ڪنهن لوفر هلندي ڄاڻي وائي هن جي خوبصورت دوست
کي ڪلهو هنيو. ”واهه جو ٺاهو ڪو جوان هان“ لوفر چيو ”ڪڏهن مون کي به پاڻ سان گهماءِ“ هن جو
منهن ڳاڙهو ٿي ويو. دوست جي وچ ميلي ۾ ٿيندڙ بي عزتيءَ ڪري هو آبي مان نڪري ويو. هن لوفر کي
ڳچيءَ مان جهلي مٿي ڪڍي پري اڇلايو. لوفر کيسي مان چاقو ڪڍي هن تي حملي جي ڪوشش ڪئي.
ان کان اڳ جو اهو وار ڪري هن جي دوست ور مان پستول ڪڍي ان تي فائر ڪيا ۽ اهورت ۾ ڦٽڪي
ٽڙو ٿي ويو. ميلي ۾ پاڇ پئجي وئي، ماڻهو دوکان ڇڏي پڳا ۽ ان کان اڳ جو پوليس پهچي هن دوست
کان پستول کسي هٿ ۾ کنيو.

”قتل تون نه مان ڪيو آهي“. هن چيو ”مان نه ٿو چاهيان ته منهنجي هوندي تنهنجو وار ونگو
ٽڪي. ان کان اڳ جو پوليس پهچي تون هتان هليو وڃ ۽ ڪنهن کي نه ٻڌائجاءِ ته گولي تون هلائي آهي.“
اهو قتل ڪرڻ کانپوءِ ڏاڍو منجهيل هيو.

”ائين نه ڪر“. ان چيو ”مان پاڻ ئي پوليس سان منهن ڏيندس“.

”مون کان اهو برداشت نه ٿيندو“ هن کيس جواب ڏنو. آخر هن جو دوست اتان هليو ويو. پوليس
هن کي پڪڙي لاکپ ڪيو. فوجي حڪومت هئي هڪ ننڍڙي عدالت ۾ مختصر ٻڌڻي کانپوءِ هن کي
ويه سال قيد جي سزا ٻڌائي وئي.

جیل وڃڻ کانپوءِ ڪجهه وقت هن جو دوست ايندو رهيو. پوءِ اهو دوست هن وٽ ڪڏهن ملاقات
لاءِ نه آيو. سال گذري ويا. ان ڪڏهن هن جي سار نه لڌي. هو جيل ۾ ان متعلق سوچيندو هيو. ڇا اهو
بيوفا هيو؟ ان کي منهنجي دوستي ياد نه آهي؟ ڇا اهو ڪڏهن نه ايندو؟ هو سدائين انهن خيالن ۾ ويٺو
هن کي ياد ڪندو هيو. آخر ويه سال پورا ٿيڻ ۾ ڪجهه ڏينهن بچيا. هن جا وار اڇا ٿي ويا. چمڙي
لڙڪي پئي ۽ اکيون ڪمزور ٿي ويون. هو پنهنجي دوست کي ڪڏهن وساري نه سگهيو. هو سوچيندو
هيو جڏهن هن کي جيل مان آزادي ملندي ته هن کي ڳولهي لهندو.

هڪ ڏينهن هن جي حيرت جي ڪا حد نه رهي. هن ڏٺو ته هن جو دوست جنهن لاءِ هو جيل
ڪاٽي رهيو هيو. اهو قيدي بنجي آيو. هن جي دوست تي وقت جو ڪو اثر نه ٿيو هيو. اهو ائين ئي جوان
هيو جيئن ان کي ڪيترا سال پهريون ڏٺو هيو. ان جي خوبصورت منهن تي ڪهي پاسي ساڳيو تر هيو ۽
ان جي مٿي جا وار گهاٽا ناسي هيا. هو ڊڪندو وڃي ان کي چنڊڙيو.

”منهنجا دوست“ هن پاڪر پائيندي چيو ”وري توکان ڪهڙي خطا ٿي؟ مان ته ڪجهه ڏينهن

اندر ٻاهر نڪرڻ وارو هوس. مون سوچيو هيو ٻاهر نڪري توسان ملندس پر توکي هتي ڏسي مونکي ڏاڍو افسوس ٿيو آهي.“

اهو هن کي ڌارين نظرن سان ڏسندو رهيو. ائين پئي لڳو جڏهن هن کي پهريون دفعو ڏسندو هجي. ان جي اکين جي حيرت ڏسي هن سمجهيو شايد سالن جي وچوڙي کانپوءِ هن جي شڪل وساري ويٺو آهي. ”مان تنهنجو دوست“ هن چيو ”جنهن تولا ڏني قرباني ڏني جنهن تنهنجو الزام سر تي کنيو. ڇا تون مونکي نه ٿو سڃاڻين؟“

”مونکي خبر نه آهي تون ڪير آهين!“ پوءِ ان چيو ”مان ان کان اڳ توکي نه ڏٺو آهي. تون ڪنهن غلط فهمي ۾ مبتلا آهين.“

اهو ٻڌي هن جي پيرن هيٺان ڌرتي نڪري وئي. هو تڪ ٻڌي ڦاٿل اکين سان هن ڏانهن ڏسندو رهيو. هو چمي جڙ پنبه پھڙ ٿي ويو. هن ۾ ڳالهائڻ جي سڪت نه رهي. نوجوان ڌارين اکين سان ڏسندو هليو ويو.

جبل ۾ جڏهن به هو ان جي ويجهو ايندو هيو ته ماضيءَ جون ڳالهيون ياد ڪرائيندو هيو جيئن اهو هن کي سڃاڻي ۽ ايڏي بيگانگيءَ جو مظاهرو نه ڪري. اهو هر ملاقات کانپوءِ چوندو هيو. ”هو اهو شخص نه آهي جيڪو ماضيءَ ۾ هن جو دوست رهيو آهي.“ دوست جي اهڙي رويي تي هن کي رنج پهتو. هن آخر ان کان سوال پڇيو. ”تون جيڪڏهن منهنجو دوست نه آهين ته ڪير آهين؟“ هن جي اهڙي سوال تي ان پنهنجو داستان ٻڌايو.

”جڏهن مان پنجن سالن جو هوس ته خانہ بدوشن وٽ وڪرو ٿي ويس اهي سرڪس جا ڪرتب ڏيکاري روزگار ڪمائيندا هيا ۽ سدائين سفر ۾ هوندا هيا. سندن پٽ ڪڏهن ڪٿي هوندا هيا ته ڪڏهن ڪٿي. مان ننڍو هوس ۽ انهن پويان ڪنهن گلر وانگر پيو گهمندو هيس. سرڪس ۾ هڪ نشاني باز استاد هوندو هيو. جيڪو عورت کي ڦٽي اڳيان بيهاري پريان هٿ ۾ خنجر کڻي هن ڏانهن اڇلائيندو هيو. هن جا نشانا اهڙا ته پڪا هوندا هيا جو خنجر عورت جي جسم ويجهو ڪاٺ کي جنبڙي پوندا هيا. اهو ڪيترا ئي خنجر اڇلائيندو هيو ۽ سڀ خنجر عورت چوڌاري لڳي ويندا هيا. ان نشاني باز کي مٿي سان چمڙي جي پٽي ويڙهيل هوندي هئي ۽ ڪاري صدي تي اڇي ٽڪلي ٺهيل هئي. ان کي سڀ ”استاد ٽڪلو“ چوندا هيا. اهو ڦڙ ٽيلو ۽ پنهنجي ڪم ۾ ماهر هيو. ان کان نشاني بازيءَ ۾ ڪڏهن ڪا خطا نه ٿي. ان کي مون تي رحم اچي ويو. ۽ منهنجي پرورش ڪئي. هن ننڍي هوندي کان مونکي نشاني بازي جي تربيت ڏني. جڏهن مان جوانيءَ جي حدن کي ڇهڻ لڳس ته هڪ سٺو نشاني باز ثابت ٿيس. استاد ٽڪلو ڪڏهن مونکي موقعو ڏيندو هيو ۽ مان عورت کي ڦٽي اڳيان بيهاري ساڳي انداز سان نشاني بازيءَ جو مظاهرو ڪندو هوس. وقت سان استاد ٽڪلو پوڙهو ٿي ويو ۽ هن جا هٿ ڏڪڻ لڳا. هن سرڪس جي محرر کان معافي ورتي ۽ کيس چيو.

”هاڻي هو نشاني بازيءَ جي قابل نه رهيو آهي کيس ٻيو ڪم سونپيو وڃي.“ محرر هن کي

هاڻين جي سارسنڀال جو ڪم ڏنو. نشاني بازيءَ جو ڪم منهنجي حوالي ڪيو ويو. مان استاد ٽڪلي جيان ساڳي صدر ڀاتي مٿي تي چمڙي جي پٽي ويڙهي سوين ماڻهن سامهون ايندو هوس ۽ وڏي اعتماد سان نشانا هڻندو هوس.

سرڪس جي محرر جي ڏيءَ هوندي هئي جيڪا عمر ۾ مون کان ڏهه سال وڏي هئي. اها انتهائي خوبصورت عورت هئي. سڀ ملازم هن تي فدا هيا. ان جون ادائون ايڏيون ته دلربا هيون جو هڪ اشاري تي دليون سينن کان ٻاهر نڪري ڦٽڪڻ لڳنديون هيون. اها سرڪس جي رسن تي ٻيا ڏٺي پاڻ کي هيٺ ڇڏيندي هئي ۽ ايتريون سبتيون قلابازيون ڪائيندي اچي ڄار ۾ ڪرندي هئي. جڏهن مان نشانا هڻندو هوس ته هو ڦٽي تي منهنجن وسندڙ خنجرن سامهون بيهندي هئي. هر نشاني تي پيار مان مرڪي چپ گول ڪري مون ڏانهن خيالي چمين جا وسڪارا ڪندي هئي. ان عورت کي مان ايڏو وڻي ويس جو مون کي ڪيمي ۾ وٺي وئي ۽ پيار جو اظهار ڪيو. مان به جوانيءَ جي جوش ۾ هوس. هن مون سان جيئن پيار جو اظهار ڪيو ته مان ان کي چهتي چپن تي چميون ڏنيون ۽ ان جي عشق ۾ گرفتار ٿي ويس. ان عورت مون سان جنسي تعلقات رکيا ۽ مان ان عورت جي عشق ۾ اهڙو ته اندو ٿي پيس جو ڪنهن ٻئي مرد جو هن سان ڳالهائڻ پسند نه ڪندو هوس.

هڪ دفعي مون ان عورت کي ٻئي مرد سان ڏٺو اهو شخص ”شينهن جو بادشاهه“ سڏائيندو هيو. هو شينهن سرڪس جو گول دائري ۾ بيهاري انهن کي هلڪا چهڪ هڻي ڊيجاري ٻڪرين مٿان ٻيا ڏياريندو هيو. شينهن ايڏا ته هيسيل هوندا هيا جيئن اهي هن جا غلام هجن ۽ هن جي هر حڪم جا منتظر هجن. شينهن جو بادشاهه تجربڪار ۽ خفتي ماڻهو هيو. ان جو جسم ڪثرتي پهلوانن جهڙو ڳوڙهيلو ۽ سخت هيو.

مون ان رات پير پير ۾ ڏٺي جيئن ڪيمي جو پاسي وارو پردو مٿي ڪيو ته هلڪي روشنيءَ ۾ اها شينهن جي بادشاهه سان ستل هئي. منهنجيءَ دل چاهيو ته اندر وڃي خنجر جا وار ڪري پنهي کي ختم ڪري ڇڏيان پر شينهن جو بادشاهه ڏاڍو طاقتور هيو. مون ۾ ان سان مقابلي جي سڪت نه هئي. ان ڪري مان اهو منظر ڏسي غمگين ٿيس ۽ ان عورت جي بيوفائيءَ تي ڳوڙها ڳاڙي خنجر هٿ ۾ کڻي ڪاوڙ مان لڇندو رهيس. هڪ رات منهنجي هن سان ملاقات ٿي.

”ڏس.... مون سان بيوفائي نه ڪر“ مون ان کي ليلا ٿيندي چيو ”مان توکان سواءِ جيئرو نه رهندس. مون کي تنهنجي بيوفائي تي ڏک رسيو آهي.“

هو ۽ منهنجين ڳالهين مان سمجهي وئي ته مون هن کي شينهن جي بادشاهه سان ستل ڏسي ورتو آهي. هو ۽ منهنجين ڳالهين تي کلي ۽ پنهنجي ويجهو آڻي پيار ڪيائين.

”تو کي غلط فهمي ٿي آهي“ هن چيو ”مان صرف تنهنجي آهيان. ڀلا تنهنجي هوندي ٻئي ڪنهن جي ڪيئن ٿي سگهان ٿي.“ پوءِ ان مون کي پنهنجي ويجهو آندو ۽ مان ان جون بيوفائون وساري وري ملي هڪ ٿي ويس.

هن واعدي خلافي ڪئي. مون جڏهن ٻيو پيروان کي شينهن جي بادشاهه جي ڪيمي ۾ ڏٺو ته باهه ٿي ويس. پڪو پهه ڪيم ته ان کي ڪڏهن معاف نه ڪندس ۽ بيوفائيءَ جو مزو چڪائيندس. ٻئي ڏينهن سرڪس جي رسن تي ٻيا ڏٺي هوءَ واندي ٿي ۽ منهنجي مظاهري جو وقت آيو. مون هن طرف خنجر اڇلايا جيڪي پنهنجن نشانن تي لڳا. مون هڪ خنجر هن جي سيني جو نشان وٺي اڇلايو. جيڪو هن جي دل ۾ لڳو. ڦٽي تان رت بي وفائيءَ جي نانگ جيان هيٺ لهندو هن جي پيرن کان ٿيندو سرڪس جي ٻاهرين در ڏي هليو ويو. هوءَ ڪري پئي ۽ اتي ئي مري وئي. پوليس مونکي پڪڙي عدالت ۾ پيش ڪيو. جيسين ڪوفيصلو ٿئي انهن جيل موڪليو.

نوجوان جي ڳالهه ٻڌي هن کي يقين نه پئي آيو. ان جي ڳالهائڻ جو انداز هن جي دوست جهڙو هيو. هو سوچڻ لڳو شايد هو ڪوڙو آهي. ان افسانو ٺاهي جان چڏائڻ جي ڪوشش ڪئي آهي. ٿورن ڏينهن ۾ هن جي سزا پوري ٿي ۽ هو جيل مان نڪري آيو. هن کي دوست جوارمان هيو. هو ان ڏک کي سانڍي تازي خاني ۾ آيو جڏهن ٻاهر نڪتو ته هن جي ملاقات نجومیءَ سان ٿي. نجومیءَ پوري ڳالهه ٻڌي ته طوطو لاهي لفافن تي چڙيو. طوطي هڪ لفافو کڻيو. ۽ نجومیءَ جڏهن لفافو کولي پڙهيو ته اتي لکيل هيو.

”نه مٿو“

نه ڄاڻو

جيءَ اندر

جيءَ

ماڻهو پنهنجي

ماءُ.

ماڻهو پنهنجو

پيءُ،

رقعو پڙهي نجومیءَ ان شخص کي ڏٺو. ان کي ڳالهه سمجهه ۾ نه آئي. نجومیءَ هن کي ڳالهه سمجهائيندي چيو.

”بيشڪ انسان امر آهي. انسانن کي ڪنهن صورت ۾ رهڻو آهي. انسان نه مري ٿو نه جيئي ٿو. ڇو جو ان جي ذات ڪائنات جي وجود سان پيدا ٿي آهي ۽ ان جي وجود سان فنا ٿيندي. ڇا موت ڪڏهن ماڻهو کٽيا آهن؟ هر ڪو پاڻ مان جنم وٺي ٿو ۽ پنهنجي وجود جو حصو آهي. نه ڌرتيءَ جو پهريون انسان ڄايو هيو نه ڄمڻ وارو اها دعوا ڪري ٿو ته هو نئون انسان آهي. جيڪي آهي وجود سان موجود آهي. صرف ماڻهو جنم نه ٿو وٺي پر ماڻهوءَ جي ڪائنات جنم وٺي ٿي ۽ ماڻهوءَ جي انجام سان ڪائنات انجام کي پهچي ٿي. اسين وڏڙن جي وجود جا چڙيل حصا آهيون ۽ وڏڙن جي ترجماني ڪريون ٿا. اسان جا ماءُ پيءُ اسان ۾ موجود آهن. ۽ اسان ۾ جيئرا رهن ٿا. اسين منتقل ٿيون ٿا ۽ تخم ۾

اهي خصلتون ظاهر ڪيون ٿا جيڪي تحفي ۾ مليون آهن. اسين پنهنجي ماءُ آهيون. اسين پنهنجا پيءُ آهيون. ساڳيا جيءُ آهيون. ساڳيا روح آهيون.“

نجوميءَ هن کي رقي تي لکيل عبارت جو مفهوم سمجھائڻ جي ڪوشش ڪئي ۽ وڌيڪ ٻڌائيندي چيو.

”تون پنهنجي ڳوٺ وڃ ۽ معلوم ڪر ته تنهنجي دوست جو ڪهڙو حال آهي. ٿي سگهي ٿو ته اتي پهچي تنهنجو مسئلو حل ٿي وڃي.“

هن نجوميءَ جي صلاح تي عمل ڪيو ۽ هڪ ڏينهن هو ڳوٺ ويو. اتي پهچي هڪ واقفڪار سان ملاقات ڪئي. جڏهن احوال پڇيائين ته ان ٻڌايس ”تنهنجو دوست توکان ويڙڻ کانپوءِ ڏاڍو پريشان رهندو هيو. ائين لڳندو هيو جيئن ڪنهن پڇتاءُ جو شڪار هجي. اهو چرين جيان ڳوٺ جي گهٽين ۽ واه ڀرسان وڻن هيٺان چڪر ڏيندو هيو. وڏيري کان هن جي حالت ڏٺي نه وئي. هن سندس سوت سان شادي ڪرائي، جنهن مان هن کي پٽ ڄائو. جڏهن هن جو پٽ پنجن سالن جو ٿيو ته مسو ڳوٺ جي ڪنهن نظر بند اهڙو خوبصورت ٻار ڏسي ان کي سڏي پنهنجي ڀرسان بيهاري ڪجهه دير ان جي اکين ۾ نهاريو. جڏهن اهو نظر بند اڳتي هليو ته ٻار ان جي سحر ۾ ڦاسي خود بخود ان پويان هلڻ لڳو ۽ گم ٿي ويو. تنهنجي دوست ٻار کي گهڻو ڳولهيو پر اهو نه مليو. هو پٽ جي ڏک ۾ روئيندو رهيو ۽ آخر ان صدمي ۾ هن دنيا مان لاڏاڻو ڪري ويو.“

دوست جو حال ٻڌي هن جي اکين ۾ پاڻي ڀرجي آيو. هن سوچيو جيل ۾ هن جي دوست جي شڪل وارو شخص ڪير آهي؟ هن کي ڳالهه سمجهه ۾ اچي وئي. اهو نوجوان هنجي دوست جو پٽ هيو. جنهن کي نظر بند ڳوٺ مان اغوا ڪري خانا بدوشن کي وڪيو هيو. هن کي جيئن ڳالهه سمجهه ۾ آئي هو وڏيري وٽ ويو ۽ ان کي ٻڌايائين ته هن جو ننڍي لاءِ ويڙڻ وٺي وٺي وٺي هڪ عورت جي قتل جو مقدمو هلي رهيو آهي. جنهن جي آزاديءَ لاءِ اُڀاءُ نه ورتا ويا ته اهو موت جي منهن ۾ هليو ويندو. هن چوڪري جي ڏاڏي کي سڄي حقيقت کان آگاهه ڪيو. چوڪر جو ڏاڏو وڏي اثر رسوخ وارو شخص هيو. اهو شهر آيو ۽ فوجي عدالت کي خوش ڪري قتل خطا جو قلم هڻائي وڏي رقم جرماني طور ڏئي پوتي کي آزاد ڪرائي گهر وٺي ويو. ان نوجوان جا باقي ڏينهن ڳوٺ ۾ سنا گذريا. هو پنهنجي پيءُ جي ان دوست جو ٿورا ٿورا رهيو جنهن هن کي قيد مان آزاد ڪرائڻ ۾ مدد ڪئي هئي.

هن کي نجوميءَ جا لفظ ياد اچي ويا. نجوميءَ جا لفظ سچا هيا. دنيا ۾ انسان مري نه ٿو پر منتقل ٿئي ٿو. هن ۾ هن جا ماءُ پيءُ جيئرا رهن ٿا. هن محسوس ڪيو. هن جو دوست مٿو نه آهي پر جيئرو آهي. نجومی اها ڳالهه ياد ڪري سوچيو. ڌرتيءَ تي ڪو به انسان سڪيو نه آهي. ڏک هن سان گڏ پيدا ٿيا آهن. هن سان گڏ جيئرا رهندا ۽ هن سان گڏ دفن ٿيندا. ڏک انسان جو روح آهن. جڏهن ڏک ختم ٿين ٿا ته موت واقع ٿئي ٿو.

نجوميءَ وقت گذارڻ لاءِ وري هڪ لفافو کولي پڙهيو. اهو هڪ بدنصيب شخص جي قسمت ۾

نکتو هیو جنهن کي حالتن ۽ وقت چریو ڪري وڌو. اهو شخص هڪ ڳوٺ جو غریب هاري هیو جنهن کي قسمت سزا ڏني. ان کي ننڍي حرڪت تي گهڻو پوڳڻو پيو. اهو هاري هڪ ڏينهن تازي خاني ۾ آيو ۽ جڏهن ٻاهر نڪتو ته پنهنجي بدنصیبي جو حال اورڻ نجومیءَ وٽ اچي ويٺو. نجومیءَ ان هاريءَ کي ڏٺو. اهو اڌ روت عمر جو ننڍي قد وارو شخص هیو. جنهن کي ڊگهي چولي تي گوڏ ٻڌل هئي ۽ ان جا وار هن جي سوچن جيئن وڪريل هيا. ان جي ڪٽڪ رنگي منهن تي هلڪي ڌاڙهي هئي. ان شخص جي ناسي اکين ۾ ڏک جا ڳوڙها مزار تي ٻرندڙ ڌيئي جي لات جهڙا هيا. اهو بدنصیب شخص نجومیءَ ڀرسان ويٺو ۽ اندر جا احوال کولي ان اڳيان رکيا.

”مون زندگيءَ ۾ گهڻا گناهه ڪيا آهن پر هڪ گناهه ائين آهي جيئن مونسان گڏ جيئنڌو هجي. جڏهن سمهندو هجان ته اڌ وهائي تي گڏ سمهندو هجي. جڏهن اکيون کولي ڏسندو هجان ته هو اکيون ٻوٽي لپٽيل هجي ۽ جڏهن اکيون بند ڪري سمهندو هجان ته اهو اکيون کولي ڏسندو هجي. اهو گناهه جنهن کي مان وساري نه ٿو سگهان وڏي عرصي کان ڪنهن پاڇي جيان منهنجي ڪڍ آهي. ان گناهه کي محسوس ڪري مان به ڄڻ تبديل ٿيندو پيو وڃان. اهو گناهه مون تي ايڏو حاوي آهي جو منهنجون سوچون ان مان جان ڇڏائڻ لاءِ آڻيون آهن.“

ان شخص جڏهن ڳالهائڻ پئي ته ان جا هٿ سيءَ ۾ ويٺل ڪنهن بڪايل پوڙهي جي هٿن جيان پئي ڏڪيا. اهو شخص اندر ۾ ڏاڍو ڊنل ۽ گهٻرايل هیو. ”لڳي ٿو ڪنهن ڪيل گناهه جي احساس توکي نهوڙي وڌو آهي.“ نجومیءَ چيو.

”ها گناهه جو احساس جنهن منهنجين سوچن کي تبديل ڪري ڇڏيو آهي ۽ انهن سوچن جي زير اثر منهنجي اندر وڏي آند مانڌ آهي“ هن چيو.

”جيڪڏهن تون چاهين ته مان تنهنجي مدد ڪري سگهان ٿو ته توکي سموري ڳالهه ٻڌائڻي پوندي.“ کيس نجومیءَ چيو.

اهو شخص نجومیءَ وٽ گوڏا کوڙي ويٺو ۽ پنهنجي ڳالهه ٻڌائي.

شهر کان ست ڪوهه پري دودي درياهه وٽ هڪ ڳوٺ هیو جنهن چوڌاري ڍنڍن تي سياري جا مسافر پڪي ترندا هيا. اتي ڍنڍن مٿان ڪوهيڙي جو غبار ڪڏهن ختم نه ٿيندو هیو.

سياري جو وڻ جهڙو تبديل ٿي ويندا هيا، ڪو وڻ هيٺان ويهندو هیو ته ٻن تان ماڪ ٻار جيان بانٻڙا پائيندي هيٺ لهندي هئي. ان ڳوٺ جو قبرستان سڀ کان ڀر سڪون جاءِ هیو. قبرون ڪوهيڙي جي چادر پاڻي ڌرتيءَ جي سيني کي ٻارن جيان چٽل هونديون هيون. انهن ڏينهن اڃان ڪنوارو هیو ۽ هن تي ڪي جوابداريون نه هيون. هن کي جوئر جون گلابي مانيون وڻنديون هيون، انهن کي مڪڻ سان ائين کائيندو هیو ڄڻ زندگيءَ سان عشق ڪندو هجي. هو واندو ۽ حرڪتي هیو. ڳوٺ جي ڪنهن مزار يا اوتاري تي ويٺل هوندو هیو.

اهو صبح جو وقت هیو. هو قبرستان مان لنگهي رهيو هیو. هر طرف ٿڌ ۽ ڪوهيڙو ڦهليل هیو.

هن هر هت مهتي انهن کي ٿوڪون پئي ڏنيون. ان ڏينهن پاڻ کي خوش ۽ توانو محسوس ڪري رهيو هيو. قبرستان ۾ حاڪم شاهه جي مزار هئي. مزار جي در وٽ لڙڪندڙ گھنڊن هيٺان هن کي هڪ شخص ويٺل نظر آيو. هو ڪتبن پويان لڪندو آهستي هلندو ان شخص کي ويجهو ٿيو. هن ڏٺو ان ڪڏهن تههڪ پئي ڏنا ۽ ڪڏهن رنو پئي، مسلسل ويو پئي روئيندو ۽ رڙيون ڪندو. وري هڪ ڊگهي چپ کانپوءِ ان وڏي آواز ۾ گاريون ڪڍڻ شروع پئي ڪيون. ان جون حرڪتون ڏسي هن کان ڪل نڪري وئي. هن شرارت مان پٿر کڻي ان کي وهائي ڪڍيو. پٿر مست جي پٺي ۾ لڳو ۽ ان ڪنڌ ورائي هن کي ڏٺو. هو ڪتبن پويان نڪري آيو ۽ مست ڏي ڏسي ڪلڻ لڳو. مست افسوس مان هن ڏانهن ڏٺو. مست جي اکين ۾ ڳوڙها هيا. ائين پئي لڳو ميدانن ڍنڍن قبرستانن ۽ ٻين مٿان بيٺل ڪوهيڙو مست جي ڳوڙهن مان پيدا ٿيندڙ غبار آهي. تڏ ڪري مست جي اکين ۾ جهليل ڳوڙها سمنڊ جي سڀين ۾ پيل موتين جيان پئي جهرڪيا. هو مست جي اکين ڏي ڏسي پنڊپهڻ ٿي ويو. هن کي اندر جي ڪنهن آواز کان دل تي اهڙو ڌڪ لڳو جو وجود پڇتاءَ جي باهه ۾ پاڻي ٿي رجي ويو. هو مست جي اکين کي ڪڏهن وساري نه سگهيو. هن کي لڳو هن وڏو گناهه ڪيو آهي. جنهن جو ڪرڻو هن کي پرڻو پوندو. قدرت هن کي ان گناهه جي سزا ضرور ڏيندي.

هو گناهه جي پڇتاءَ ۾ زندگي گذارڻ لڳو. هن جو عادتون تبديل ٿي ويون. هن کي لڳندو هيو ڪو پوڄهه آهي جيڪو ڪلهن تي رکيل آهي ۽ وزن کان هيٺ جهڪي ويو آهي. هڪ دفعي رات جو سمهيو پيو هيو ته هن کي گهر ٻاهران سڏ ٿيا. هو اٿيو ۽ در کولي ڏٺائين اتي ڪوبه نه هيو. پوءِ روز رات جو سڏ ٿيندا هيا. ڪو هوندو هيو جيڪو زور سان وڏي آواز ۾ هن جو نالو ڪڍي پڪاريندو هيو. اهي سڏ صرف هن کي ٻڌڻ ۾ ايندا هيا. هو جڏهن پنهنجي گهر پاتين کان پچندو هيو.

”ڇا انهن سڏ ٻڌا؟“ ته اهي حيران ٿي ويندا هيا.

”ڪهڙا سڏ“ اهي چوندا هيا ”وڃ وڃي سمهي پوءِ. اهو سڀ تنهنجي دماغ جو خلل آهي.“

هن کي سڏ صاف ٻڌڻ ۾ ايندا هيا. اها ڳالهه هن هڪ پهتل بندي سان ڪئي. ان کيس ٻڌايو ته ”اهي تنهنجي ضمير جا سڏ آهن. جڏهن تون رات جو سمهين ٿو ته تنهنجو ضمير ٻاهر نڪري توکي جاڳائي ٿو. تنهنجو ضمير مطمئن نه آهي، ضرور ڪنهن پڇتاءَ کان تنهنجي من ۾ مانڌاڻ پيل آهي.“

هو سمجهي ويو ته اهو سڀ ان مست فقير کي تنگ ڪرڻ سبب آهي. هو وري قبرستان ويو ۽ حاڪم شاهه جي مزار تي مست کي ڳولهيو. پر اهو هن کي نظر نه آيو. مزار جي در تي لڙڪندڙ گھنڊن هيٺان اهو پٿر اڃان پيل هيو. جيڪو هن فقير کي وهائي ڪڍيو. پٿر هٿ ۾ کڻي هٿ هٿي کي ڏئي ويهي رهيو.

جڏهن هن جي شادي ٿي ته اهو مست هن کي پنهنجي ڪاج ۾ نظر آيو. مست ڪلندو روئيندو پنهنجي منهن ڳالهائيندو هڪ پات تي اچي ويٺو ۽ پت ڪاٽڻ لڳو. هن پنهنجن ميرن هٿن سان پات ڪاٽي صاف ڪئي. هو جڏهن مست جي ويجهو ويو ته مست ٻوتي ڪاٽي هڏو هن کي هٿ ۾ ڏنو ۽ تههڪ ڏيڻ لڳو.

اهو مست ائين هليو ويو جيئن هيو ئي نه. هو ڪيتري دير سوچيندو رهيو ته ان کان معافي چو نه ورتي، پر هو مست ڪي ڏسي ايڏو ته هراسجي ويو هيو جو هن جي زبان مان ڳالهائڻ جي سڪت نڪري چڪي هئي.

شاديءَ کانپوءِ هن کي جاڙا پٽ ڄايا جن جون پنيون پاڻ ۾ مليل هيون. ٻار خوبصورت ۽ صحتمند پئي ڏنا پر اهي هڪ ٻئي سان ڳنڍيل هيا. انهن جون شڪليون هڪ جهڙيون هيون. ماءُ هڪ کي کير پيئاريندي هئي ته ٻئي جو منهن پيءُ ڏانهن هوندو هيو ۽ جڏهن ٻئي کي کير پيئاريندي هئي ته پهرين جو منهن هن ڏانهن هوندو هيو. هو عجب مان ٻارن کي ڏسندو هيو ۽ قدرت تي ڪڙهندو هيو. هن کي انهن جي مستقبل جو فڪر هيو. اهي ماءُ پريسان لوڻيءَ ۾ ليتيل هوندا هيا. ائين لڳندو هيو جڻ هڪ ٻئي کان ناراض آهن. پر اهي هڪ ٻئي جو حصو هيا. ڳوٺ ۾ هڪ حڪيم هيو. ان جڏهن ٻار ڏنا ته چيو

”دنيا ۾ هي ڪي اهڙي قسم جا نوان ٻار نه آهن. ان کان اڳ به اهڙا ٻار پيدا ٿيا آهن.“
پوءِ هن پيغمبر جي ڳالهه ٻڌائي.

”اهڙا ٻار هڪ عورت کي ڄايا هيا. اها پيغمبر وٽ وئي ۽ پيغمبر تلوار سان چيري انهن کي الڳ ڪيو.“

حڪيم ڪجهه دير چپ ٿي ويو ۽ ٻار جو جائزو وٺڻ لڳو.
”هي ٻار آخر ائين زندگي ڪيئن گذاري سگهندا“ پوءِ هن چيو ”تي سگهي ٿو اهي گهڻو وقت جيئرا نه رهي سگهن. منهنجي صلاح آهي ته انهن کي الڳ ڪيو وڃي.“
ماءُ ان ڳالهه جي اجازت نه ڏني ۽ اوچنگارون ڏئي روئڻ لڳي. پيءُ هن کي سمجهايو.
”اهو ٻارن جي مستقبل جو سوال آهي. حڪيم کي اجازت ڏني وڃي ته هو پنهنجي حڪمت کي آزمائي.“

حڪيم هڪ آڙاهه تي چري گرم ڪئي ۽ پوءِ هن ٻن ماڻهن جي مدد سان ٻارن کي جهلي اها وچ تي وهائي. گرم چري جڻ مڪڻ اندر هلي وئي. ٻارن دانهون ڪيون ۽ ڪجهه گهڙين کانپوءِ اهي چپ ٿي ويا. جڏهن پيءُ ماءُ ڪمري ۾ ويا ته ٻه ٿڌا ٻار ماڻهن جي ڪچ ۾ هيا ۽ حڪيم جي چريءَ مان گرم رت هيٺ ڳڙي رهيو هيو.

هو اهو منظر ڪڏهن وساري نه سگهيو. هن جي زال وار پتي ڪمري ۾ ليٽي رهي هئي ۽ هو ڪلهي تي لڙڪندڙ ڪپڙي ۾ منهن لڪائي روئي رهيو هيو.
”جيڪا رب جي مرضي..... جيڪا رب جي مرضي.“

حڪيم هر هر ساڳيو جملو ورجهائي رهيو هيو. هن کي اهي لفظن ائين لڳي رهيا هيا جيئن مزار تي ويٺل مست جي چپن مان نڪرندا هجن، جيڪو تهڪ ڏئي کلي چوندو هجي ۽ اهي لفظ ڪوهيڙي جيان هن جي وات مان نڪري قبرستان جي ڪتبن سان ٽڪرائجي پڙاڏي جيان گونجندا هجن. هو

انهن گھڙين کي ڪڏهن وساري نه سگهيو ۽ هن محسوس ڪيو سندس زندگي ويران ٿي چڪي آهي. هو اجڙجي چڪو آهي. هن جي زال ان ڏينهن کانپوءِ مايوس ۽ پري رهڻ لڳي. هو به اڪيلائي پسند ٿي ويو. هن محسوس ڪيو سندس جنسي ضرورتون گھٽجي ويون آهن. هو ويرانين ۾ رلڻ لڳو. ڪوهيري ۾ ويڙهيل ٻارن جون قبرون ڏسي هن کي لڳندو هيو جڻ اهي هن جي اکين جا ٻه چٽيل ڳوڙها آهن جيڪي پٺ تي پيا هجن. هو شهر ويو ۽ تازي خاني ۾ وڃي ڏکڻ کي گھٽائڻ جي ڪوشش ڪئي. تازي پي سڪون ۾ آيو. جڏهن ٻاهر نڪتو ته هنجي نظر نجومیءَ تي پئي ۽ اچي ان وٽ ويٺو.

نجومیءَ هن جي ڳالهه ٻڌي ۽ پوءِ طوطو لاهي لفافن تي رکيو. طوطي چڪر هڻي هڪ لفافو چڪي ٻاهر ڪڍيو. نجومیءَ جڏهن لفافو کولي پڙهيو ته اتي کليل هيو.

ٽيپو ٽيپو ٿي،

ڪري پيس،

جيئن سوچيو

تيئن

ٿي پيس،

هن کي نجومیءَ جي ڳالهه سمجهه ۾ نه آئي، نجومیءَ ان جو مفهوم ٻڌايو. ”انسان جي دل ايڏي ته نرم آهي جو هر سانچي ۾ ڍلجي وڃي ٿي. اها پاڻيءَ جيان آهي، جيڪو جنهن تانوَ ۾ ٽيپو ٽيپو ٿي ڪري ٿو ان جهڙو ٿي پوي ٿو. انسان جون سوچون به ائين آهن. هو پنهنجن سوچن جي زير اثر آهي. هو سوچن ۾ ٻڌي ٿو ۽ انهن ۾ تري ٿو. انسان پل لوهه جهڙو سخت چون نه هجي اهو وقت جي بنيءَ ۾ رجندي دير ٿي نه ٿو ڪري. اهو جيئن چاهي تيئن ڍلجي وڃي ٿو. جيئن چاهي ٿي پوي ٿو. هن جي ڪردار تي سوچن جو اثر آهي. هو سوچي ٿو ته دنيا سٺي ٿي پوي ٿي يا خراب نظر اچي ٿي. هو چاهي ته هر شيءِ کي سٺو ڪري وجهي يا ان کي بگاڙي وجهي. اسين سوچن جا غلام آهيون. شخصيت سوچن جو مجموعو آهي. سوچون غالب ٿين ٿيون ته انهن جي آڌار تي بدلجي وڃون ٿا. دنيا المين سان ڀريل آهي. اسين مثبت سوچن سان المين کي دفنائي گل وجهي سگهون ٿا.“

نجومیءَ مفهوم سمجهايو ۽ ان شخص جي منهن ۾ نهاريو اتي اڃان به سوين سوال هيا. نجومیءَ وري ڳالهايو.

”تون جيئن سوچيو تيئن ٿي پئين. گناهه جي احساس تنهنجي شخصيت کي لوڏي ڇڏيو. تون ارادي ۽ همت سان حالتن جو مقابلو ڪري سگهين ٿو. توکان هڪ گناهه ٿيو جنهنجي سزا پوڳي رهيو آهي. تون پاڻيءَ ۾ تبديل ٿي چڪو آهين. پاڻيءَ کي جيڪو ڍڳ ملندو اوڏانهن رستو ٺاهي وهندو.“

نجومیءَ جون ڳالهيون ٻڌي هن محسوس ڪيو هو جنهن سانچي ۾ ڍلجي رهيو آهي، ان کي پڇي ٻاهر نڪرڻ هن جي وس جي ڳالهه نه آهي.

هو نجومیءَ کان موڪلائي ڳوٺ آيو. ڪجهه ڏينهن کانپوءِ هن جي زال بيمار ٿي پئي، هن جي

هڪ وڇ ڦري وئي ۽ جسم جو اڌ حصو سن ٿي ويو. علاج لاءِ هن راجستاني پوپا گهرايا. جن هن کي ٻڌايو ته اهو سڀ گهر ۾ رهندڙ ڪاري ٻليءَ ڪري ٿيو. انهن ٻليءَ کي ماري جسم ۾ ستيون هڻي گهر ٻاهران پوري ڇڏيو. پوءِ دونهي ڏکائي کتن تي ويهي ست ڏينهن سرنڊا وڄائيندا رهيا. هن جي زال دونهيءَ جي ڌڻ کان ڪنگهندي رهندي هئي. پوپا دونهيءَ چوڌاري ويهي سرنڊا وڄائي هر هر هڪ اهڙو آواز ڪيندا هيا جيئن اهي رهڙ ڏئي ڪنهن شيءِ کي تڙي ٻاهر ڪڍڻ جي ڪوشش ڪندا هجن. انهن هڪ ڏينهن هن کي چيو.

”عورت جي جسم مان گوشت توري ڪڍڻو پوندو. ائين ڪرڻ سان هوءَ مرڻ کان بچي ويندي.“

اها هن جي زندگيءَ جي دردناڪ گهڙي هئي. راجستاني پوپا دربند ڪري هن جي زال جي جسم جو گوشت وڍيندا رهيا ۽ هو وارن ۾ هٿ وجهي پٿر ۾ چرين جيان گهمندو رهيو. جڏهن پوپا تارازيءَ ۾ گوشت وجهي ٻاهر نڪتا ته اهو منظر ڏسي هو دهلجي ويو ۽ پٺ تي ڪري پيو. جڏهن هوش ۾ آيو ته هن جي وات مان گگ وهي رهي هئي. هو پوپن پوپان قبرستان طرف پڳو جيڪي گوشت دفنائڻ ويا هئا. هو اتي پهتو ۽ چرين جيان قبرستان ۾ گهمڻ لڳو. هن جي ڏاڙهي جا وار وڌا ٿي چڪا هيا. هن جي مٿي ۾ مٽي پئجي چڪي هئي. هن جا ڪپڙا ليڙون هيا. هو ڦاٿل قميص جي چڱل گريبان ۾ هٿ وجهي ڪوهيڙي ۾ رلڻ لڳو. هن جون اکيون ڳوڙهن سان ڀريل هيون. هو هلندو حاڪم شاهه جي مزار تي آيو ۽ اتي ٻاهر تنگيل گهنڊن هيٺان اچي ويٺو. هن کي اهي ڏينهن ياد آيا جڏهن ڪنوارو هيو ۽ ڏاڍو خوش هيو. ڳوٺ جي گهٽين ۾ بدمست جوانيءَ جا ڏينهن گذاريندو هيو. اهي ڏينهن ياد ڪري هو تهڪن ۾ مچي ويو ۽ وري چپ ٿي ويو. هن جون اکيون ڳوڙهن سان ڀرجي ويون. هن کي اهو حڪيم ياد آيو جنهن جي هٿ ۾ چري هئي ۽ هر هر چئي رهيو هيو. ”جيڪا رب جي مرضي.... جيڪا رب جي مرضي.“ هو روئڻ لڳو. ۽ ڪيتري دير روئندو رهيو. پوءِ هن کي اهي پوپا ياد آيا جيڪي هن جي زال جو گوشت وڍي تارازيءَ ۾ توري رهيا هيا. اهو ياد ڪري هن گاريون ڏيڻ شروع ڪيون. هو ڪڏهن ڪلڻ لڳو. ڪڏهن روئڻ لڳو ۽ ڪڏهن گاريون ڏيڻ لڳو.

اهو صبح جو وقت هيو. ڪو نوجوان قبرستان مان لنگهي رهيو هيو. هر طرف ٿڌو ڪوهيڙو ڦهليل هيو. ان هر هر هٿ مهتي انهن کي ڦوڪون پئي ڏنيون. ان ڏينهن پاڻ کي خوش ۽ توانو محسوس ڪري رهيو هيو. هو قبرستان ۾ حاڪم شاهه جي مزار وٽ آيو. مزار جي در وٽ لڙڪندڙ گهنڊن هيٺان هن هڪ شخص کي ويٺل ڏٺو. هو ڪتبن پوپان لڪندو آهستي هلندو ان شخص کي ويجهو ٿيو. هن شرارت مان پٿر کڻي ان کي وهائي ڪڍيو. پٿر ان جي پٺيءَ ۾ لڳو ۽ ان ڪنڌ ورائي هن کي ڏٺو. هو ڪتبن پوپان نڪري آيو ۽ ان ڏي ڏسي ڪلڻ لڳو. ان افسوس مان هن ڏانهن ڏٺو. ان جي اکين ۾ ڳوڙها هيا. ائين پئي لڳو ميدانن، ڍنڍن قبرستانن ۽ ٻين مٿان بيٺل ڪوهيڙو ان جي ڳوڙهن مان پيدا ٿيندڙ غبار آهي. ٿڌ ڪري ان جي اکين ۾ جهليل ڳوڙها سمند جي سڀين ۾ پيل موتين جيان پئي جرڪيا. هو ان

جي اکين ڏي ڏسي پنڊ پهڙ ٿي ويو.

نجومیءَ جو چوڻ سچ ثابت ٿيو. هو گناهه جي شدت کي محسوس ڪندي سوچن جي زير اثر تبديل ٿي ويو.

نجومی گذريل ڏينهن ائين ياد ڪرڻ لڳو جڻ اهي هن جي دماغ جي ديوارن تي اڪريل الفاظ هيا جن کي هو اڪيون بند ڪري ڏسندو ۽ پڙهندو پئي ويو. ماضيءَ کي ياد ڪري نجومیءَ محسوس ڪيو ماضي ڏکڻ سان ڀريل هوندو آهي. ماضيءَ ۾ سک جون گهڙيون اتي ۾ لوڻ برابر هونديون آهن. هن جو وقت ماضيءَ کي ياد ڪندي سنو گذري رهيو هيو. هن وٽ ايندڙ ماڻهو ڏکڻ ۾ وڪوڙيل هوندا هيا.

شهر جو تاڙي خانو انهن لاءِ اهڙي پناهگاهه هيو جتي هو من جا زخم ڏوئي سورن کان نجات حاصل ڪرڻ جي ڪوشش ڪندا هيا. هن وقت گذارڻ لاءِ وري طوطي کي لفافن تي ڇڏيو ۽ طوطي اهڙو لفافو ڪڍيو جيڪو ڪڏهن هڪ بدنصيب پيءُ جي قسمت ۾ نڪتو هيو. اهو بدنصيب پيءُ جنهن جي گهر ۾ مانڌاڻا متل هيو. هن جا ٻه پٽ پاڻ ۾ وڙهيا هيا. ننڍي ڀاءُ وڏي کي زخمي ڪري وڌو هيو. جيئري پٽن کي اکين سامهون وڙهندو ڏسي هن جي قيامت ڪاري ٿي وئي. هن سوچيو به نه هيو ته زندگيءَ ۾ اهڙا ڏينهن ڏسڻا پوندا. هن کي پنهنجو گهر ڪنهن دوزخ کان گهٽ نظر نه آيو. هو پريشان ٿي ويو ۽ من جي آند مانڌ کي گهٽائڻ لاءِ تاڙي خاني جو رخ ڪيو. جڏهن تاڙي پي هليو ٿيو ۽ ٻاهر نڪتو ته هن جي نظر نجومیءَ تي پئي ۽ ان وٽ ويو.

”منهنجي گهر ۾ مانڌاڻا متل آهي“ هن چيو ”گهر جو سڪون تباهه ٿي چڪو آهي. اهو جنگ جي ميدان ۾ تبديل ٿي چڪو آهي. ننڍي ڀاءُ وڏي کي زخمي ڪري وڌو آهي. مان مصيبت ۾ ڦاٿل آهيان. ڳپوپيت ۾ نه آهي. گهر ۾ روج راڙو آهي.“

نجومیءَ ٻڌو ۽ هن سان همدرديءَ جو اظهار ڪيو.

”مونکي افسوس آهي.“ ان چيو ”رب توهان کي صبر ۽ اولاد کي هدايت ڏيندو.“

”منهنجي گهر ۾ نفرت جي باهه پري رهي آهي“ هن وري ڳالهائيندي چيو. ”منهنجا پٽ ڏاڍا جذباتي آهن. انهن کي وڙهڻ وقت منهنجي پيريءَ جو خيال به نه آيو. آخر مان گهڻا ڏينهن جيئرو رهندس ۽ غذاب سهندس“

پيءُ جي اکين مان ڳوڙها وهي شرم کان هن جي گهنجن ۾ لڪي پيا. نجومیءَ ان ڏکائيل پيءُ کي همدرديءَ مان ڏٺو ۽ پوءِ چيو.

”ڳالهه کولي ٻڌاءِ ته سمجهه ۾ اچي جيئن ته تائين پهچي سگهون.“ پيءُ ڳوڙها اگهيا ۽ پوءِ ڳالهه

ٻڌائي.

هو هڪ سڪيو ستابو شخص هيو جنهن کي مينهن جو واڙو هيو. هن جي واڙي ۾ مينهن ڪونرن مٿان ائين ٻڌل هونديون هيون جو انهن وچ مان لنگهڻ جيتري جاءِ به نه هوندي هئي. مينهن جا پيٽ پاڻ ۾ پيا گسندا هيا. هو صبح شام مينهن جو کير ڏهي واڙي ٻاهران ڪاٺ جي صندل تي وڪڻندو هيو. هن

چوڌاري ماڻهو ٿانو کٽي ائين ڪنا ٿيندا هيا جڻ مفت ۾ ورهائيندو هجي. هن جي نج کير جي هاڪ هئي. کير گهاتو ۽ صاف هوندو هيو. هن کي کير مان وڏي آمدني هئي.

گهر ۾ ڪنهن به شيءِ جي کوٽ نه هئي. هن جو گهر ڪنهن جنت جيان هيو. جتي خوشيون ۽ تهڪ هيا. هن جا ٻئي پٽ سمجهدار پر جذباتي هيا. اهي زندگيءَ ۾ ڪڏهن نه وڙهيا. انهن جو وقت امن امان ۽ ماڻ ميث ۾ گذريو هيو. اهي پيءُ جي عزت ڪندا هيا ۽ سمجهندا هيا ته انهن جو پيءُ هڪ محنتي ۽ ايماندار شخص آهي جنهن انهن لاءِ گهڻو ڪجهه ٺاهيو آهي. ٻنهي پٽن جو شاديون ٿيل هيون ۽ ٻارن جي پالنا سٺي طريقي سان ٿي رهي هئي.

واڙي مان آمدني گهڻي هجڻ ڪري هڪ ڏينهن اهو شخص سونارڪي بازار ويو ۽ ٻنهي نهرن لاءِ سونا لاکيت ٺهرايا. سوناري ڪارن ڏاڳڻ ۾ سونا پتلا وجهي ان حوالي ڪيا. هو گهر آيو ۽ لاکيت نهرن کي ڏنا. لاکيت وزن ۾ ڳورا هيا. نهرن خاص موقعن تي پائينديون هيون ته لاهي بند ڪري رکي ڇڏينديون هيون.

هڪ دفعي اهي ڪنهن شاديءَ ۾ شريڪ ٿيڻ ويون. جڏهن دير سان موٽيون ته گهر جا گهڻا ڪم رهيل هيا. ننڍي ننهن جيڪا روز ڏٺو ولوڙيندي هئي اها تڪڙ ۾ وڃي ڇاڏي ٿي ويئي. هن کان ڳچيءَ ۾ ڪاري ڏاڳي ۾ پاتل لاکيت لاهي رکڻ وسري ويو. جڏهن اها ڏٺو ولوڙي رهي هئي ته ان جي ڳچيءَ ۾ پاتل لاکيت هيٺ لڙڪي هر هر هن جي ڪم ۾ رڪاوٽ وجهي رهيو هيو. هن تڪڙ ۾ لاکيت جي لڙڪندڙ پتل کي سوري پويان ڪري ڇڏيو. جڏهن ڏٺو ولوڙي واندي ٿي ته گهڻي دير کانپوءِ هن کي لاکيت ياد آيو. هن ڳچيءَ اڳيان هٿ هڻي ڏٺو اتي لاکيت نه هيو پر ڪنڌ ۾ ڪارو ڏاڳو هيو جيڪو هن کي روز پاتل هوندو هيو. هوءَ پريشان ٿي وئي ۽ دانهن ڪيائين.

”منهنجو لاکيت الائي ڪيڏانهن ويو... ڪٿي ڪري پيو يا ڪو لاهي ويو؟“ ٻنهي ڀائرن گڏجي گهر ۾ لاکيت ڳولهيو. انهن هر ڪنڊ ۽ پاسو چڱيءَ طرح چڪاسي پڪ ڪئي ته اهو گهر ۾ ڪٿي نه ڪريو آهي. انهن شاديءَ واري گهر جتان عورتون موٽيون هيون ماڻهو موڪلي نياپو ڪرايو ته ”اسان جي عورت جو سونو لاکيت ڪريو آهي جيڪڏهن اتي هٿ اچي ته مهرباني ڪري موٽائي ڏيندا.“ سڄي ڪاڄ ۾ پڇا ڪرائي وئي ته ”مائيءَ جو سونو لاکيت ڪريو آهي ڪنهن کي خبر هجي ته ضرور ٻڌائي.“

مائيءَ جو لاکيت نه لپڻو هيو نه لپيو. سڀ مايوس ٿي چپ ڪري ويهي رهيا. ننڍي ننهن کي آرام ٿي نه پئي آيو. هن جي من ۾ اڻ تڻ هئي ته هيڏو قيمتي لاکيت هٿن مان هليو ويو آهي. هوءَ چپ ڪري نه ويهندي ۽ لاکيت ڳولهي لهندي.

هن پاڙي ۾ جاڙي ماءُ ڏانهن ماڻهو موڪليو ته هن وٽ اچي ڦار وجهي اهو ٻڌائي ته سونو لاکيت ڪاڏي ويو.

جاڙي ماءُ بزرگ عورت هئي، جنهن وٽ گهڻا ماڻهو ڦار وجهائڻ ايندا هيا. هوءَ ڌرتيءَ تي ليڪ

پائي مٿان ڏوئي لڙڪائي ان سان ڳالهائيندي هئي. جاڙي ماءُ کي جڏهن ننڍي ننهن جو نياپو مليو ته هوءُ پڇندي آئي ڇو جو هن کي خبر هئي ته سڪيو ستابو گهر آهي موت ۾ سنا پئسا ملندا. جڏهن جاڙي ماءُ پهتي ته ننڍي ننهن ان کي پوري ڳالهه ٻڌائي. جاڙي ماءُ ڌرتيءَ تي ليڪ پائي ان مٿان ڏوئي لڙڪائي ويهي رهي. وئي ڏوئيءَ کان سوال ڪندي ۽ ان جي لڙڪندڙ انداز مان پاڻ ئي جواب ڏيندي آخر هن منهن مٿي ڪري ننڍي ننهن کي ٻڌايو.

”تنهنجو لاکيت گهر ۾ آهي. اهو ٻاهر ڪٿي نه ڪريو آهي. ڳولهي لپي ويندو.“
 اها ڳالهه ٻڌي هوءُ سوچ ۾ پئجي وئي. هن جاڙي ماءُ کي پئسا ڏئي روانو ڪيو ۽ پاڻ پريشانيءَ ۾ مٿي کي هٿ ڏئي ويهي رهي. جڏهن مڙس حال احوال ورتس ته هن سموري ڳالهه ان کي ٻڌائي.
 ”لاڪيت گهر ۾ آهي ته اهو ڪيڏانهن ويو“ مڙس سوچ ۾ پئجي ويو. ”اهو لاکيت منهنجي ڏير پاڻي ڪانسواءِ ڪير ڪٿي سگهي ٿو“ هن ڪاوڙ مان چيو ”ان لاکيت واپس نه ڪيو ته سمجهه خبر نه آهي.“

ننڍي ننهن هٿن مان پئي نڪتي وئي. مڙس هن کي سمجهايو.
 ”اجايو اهڙيون ڳالهيون نه ڪر..... سنو نه آهي.“
 هوءُ نه مڙي ۽ وئي وڏي آواز ۾ ڳالهائڻ شروع ڪيو. زال جي رويي کي ڏسي ننڍو ڀاءُ وڏي وٽ ويو. هن کي سمورو حال اوربائين. وڏي ڀاءُ جڏهن ڳالهه ٻڌي ته باهه ٿي ويو.
 ”اسان تي ٿا چوريءَ جا الزام هڻو. اڙي بابا ڳالهائڻ کان اڳ ٿورو سوچيو ته سهي“ وڏي ڀاءُ چيو.
 ننڍي ڀاءُ جو منهن به ڳاڙهو ٿي ويو.
 جڏهن لاکيت گهر ۾ آهي ته ضرور ڪنهن پاتيءَ کي هٿ آيو هوندو. پاڇائيءَ کان پڇ مٿان ان وٽ هجي.“ ننڍي چيو.
 وڏو ڀاءُ زال وٽ ويو ۽ ان کي ڳالهه کان آگاهه ڪيائين، ان جڏهن ڏير پاڻيءَ پاران لڳايل الزام ٻڌو ته جوش ۾ اچي وئي.
 ”مان ڪڏهن چوري ڪئي آهي جو هاڻي ڪندس؟“ ان چيو ”ڀاءُ کي سمجهاءُ زال جي ڳالهين ۾ نه اچي.“

وڏو ڀاءُ موٽي ننڍي وٽ آيو ۽ هڪ ڊگهي بحث کانپوءِ پڪين پئجي ويا. ننڍو وڏيڪ طاقتور هيو. ان وڏي کي پاڪر ۾ ڪٽي پري ڦٽو ڪيو ۽ ويجهو وڃي لغدو منهن ۾ وهائي ڪڍيو. پيءُ ڊڪندو آيو ۽ ٻنهي کي الڳ ڪيائين.
 ”اڙي سياڻا ٿيو. هوندي سوندي ڇو خانو خراب ٿيو اٿو. صفا ڄٽ آهيو.“ پيءُ ڏک وچان ڏڪندي چيو.

بئي پائر هيٺ ڪنڌ ڪري بيهي رهيا. پيءُ ڏک مان گهڻي دير پٽ تي ويهي ڳوڙها ڳاڙيندو رهيو. جڏهن شام ٿي ته هو من جي پيڙا ۽ ڏک گهٽائڻ لاءِ تاڙي خاني ۾ آيو. جتي هن جي ملاقات نجوميءَ سان

ٿي.

نجومیء پوري ڳالهه ٻڌي. طوطي کي آگر تي ڪٽي لفافن مٿان لاثو ۽ طوطي سوچي سمجھي هڪ لفافو سوري ٻاهر ڪڍيو. نجومیء جڏهن لفافو کولي پڙهيو اتي لکيل هيو.

”ناني نوريء“

ڏڏو ٿوڙيو.

نچ کير جو

بيٽو ٻوڙيو.“

نجومیء رڦعو پڙهي ڏکاييل پيء کي ڏٺو ۽ پوء ان جو مفهوم سمجھايو.

”هر شيء پنهنجي اصلي حالت ۾ سٺي آهي. جڏهن اسين ڪنهن شيء جي چير ڦاڙ ڪريون ٿا ته ان جي اصليت وڃائي ويهون ٿا. اسين سادين ۽ صاف ڳالهين کي غير ضروري وضاحتن ۽ تشريحن سان منجهيل ۽ ڏکيو بنائي وجهون ٿا. دنيا ۾ هر ڳالهه پنهنجي اصلي صورت ۾ آسان آهي. اسان ان کي مختلف معنائون ۽ غير ضروري نانء ڏئي نامناسب ڪري وجهون ٿا. هر شيء تنهنجي واڙي جي کير جيان نچ ۽ اصل آهي. جڏهن اسين ان ۾ پاڻي ملائي مانڊاڻي وجهي مڪڻ ڪڍي لسي ٺاهيون ٿا ته کير جي اصليت ختم ٿي وڃي ٿي. ائين هر شيء کي ٿوڙي ان جي هيٺ ۽ اصليت کي بگاڙيو وڃي ٿو. ماڻهو دنيا ۾ مونجهارن ۽ مشڪلاتن جو شڪار آهن. ڳالهه واضع ۽ صاف هوندي آهي اسين ان کي منجهائي مصيبتن جا دروازا کوليون ٿا. تنهنجي ننڍي ننهن به اهڙو ئي ڏڏو ٿوڙيو آهي. وڙهڻ کان پهريون اهو ته ڏسن ها مٿان ڳالهه ايڏي منجهيل نه هجي. مٿان مائيء ڪٿي لاکيت لاهي رکيو هجي ۽ ان کان ڳالهه وسري وئي هجي. هوندو اسان جي اندر ۾ آهي ڳولهيندا ٻاهر آهيون.“

نجومیء جي ڳالهه ٻڌي پيء هن کان موڪلائي سڌو گهر آيو. هن ننڍي پٽ کي گهرائي سمورو احوال ٻڌايو. ننڍو پٽ زال وٽ ويو ۽ چڱيء طرح لاکيت ڳولهيو. اهڙو زال جي ڳچيء ۾ پٺيء واري پاسي وريل هيو. اهو ڏسي هو ڏاڍو لڄي ٿيو ۽ شرم کان ڪنڌ هيٺ جهڪائي اچي پيء سامهون بيٺو. ”بيشڪ ڳالهه سچي آهي“ ان چيو ”غلطي منهنجي آهي. مون کي معاف ڪيو.“ هو پڇتاء کان روئڻ لڳو. جڏهن وڏي پاء کي خبر پئي ته هو هن وٽ آيو ۽ معاف ڪري پاڪر وجهي پرچائڻ لڳو.

نجومیء جا ڏينهن گذريل وقت کي ياد ڪندي گذري رهيا هيا. هو ڏينهن ڏينهن ويو ٿي ڪمزور ۽ لاغر ٿيندو. هنجي بيماريء ۾ ڪو افاقو نه آيو. هن وٽ وقت گذارڻ لاء ٻي ڪا مصروفيت نه هئي. هن پوء وري طوطي کي آگر تي ڪٽي لفافن مٿان ڇڏيو. طوطي جڏهن لفافو کڍي هن سامهون رکيو ته پڙهي هن کي ياد آيو. اهو لفافو هڪ زميندار جي قست ۾ نڪتو هيو. جنهن کي شهر ٻاهران هڪ پرفضا جاء تي ويهارو ايڪڙ زمين هئي. هن جي زمين تي ڪو به هيا جيڪي ڏاندن تي ٻڌل ايتن تي آباد ٿيندا هيا. ڌرتيء هيٺان صاف مٺو پاڻي هيو. هن جي زمين ۾ فصل سرسبز ۽ ججهڙا ٿيندا هيا. ايتن ۾ ڏاند صبح کان شام تائين ڦرندا هيا ۽ زمين تي پاڻيء جون نديون پيون وهنديون هيون. هو پٺيء ۾ سبزيون اڀائيندو هيو.

چو جو هن جون زمينون شهر کان گهڻو پري نه هيون. شهر جون جايون اتان نظر اينديون هيون. شهر ۾ سبزين جي ضرورت هوندي هئي. اهو آسان هيو ته هو انهن کي اپائي شهر پهچائي سٺو ٺاڻو ڪمائي سگهي.

هن هڪ دفعي ٻنيءَ ۾ بند گوبيون پوکيون. جڏهن بند گوبيون ڦٽيون ته اهي ڏسڻ ۾ اينديون ته سايون ۽ وڏيون هيون جو ائين پئي ڏٺو جن ڌرتيءَ تي سائي ڪپڙي جا ٿان پيا هجن. ٻني گوڻ سان سٿيل هئي ۽ ڏسڻ واري کي نظارو ايندو ته وڻيو پئي جوان اتي بيهي رب جي وڏائي پئي بيان ڪئي. هڪ ڏينهن زميندار جو مرشد ٻنين تي آيو ۽ ان پوکيل بند گوبيون ڏسي چيو.

”قدرت هر هنڌ موجود آهي. مان ڏسان ٿو ته تنهنجين بند گوبين ۾ وڏي مٿيان لڪيل آهي. جيڪڏهن تون اها مٿيا ڳولهي لهين ته تولا ۽ وڏو انعام هوندو. قدرت ۽ فطرت کي جيڪو ويجهو ٿيو ۽ ان کي حاصل ڪيو ان سفلتا ماڻي ۽ زندگيءَ جو مقصد حاصل ڪيو. ڳجهه اندر سڀ لڪيل آهي. جنهن ڳجهه کي ڳولهي راز پروڙيو اهو مٿيا جو مالڪ ٿيو. هر شيءِ بند گوبي جيان آهي. ان جي هر پن پويان راز لڪيل آهي ۽ جڏهن اندر نهاربو ته مٿيا موجود ملندي جنهن جي آشا رکي هر ڪو ڌرتيءَ تي آيو آهي. جيڪڏهن تون مٿيا ڳولهي لڏي ته پاڳن وارو هوندين. تنهنجي حياتيءَ جا ڏينهن سڪيا ۽ سڪون ۾ گذرندا. توکي دائمي خوشي حاصل ٿيندي ۽ اندروني خواهشن جو پورا ٿيندو.“

مرشد زميندار کي چيو ۽ پوءِ حڪم ڏنو.

”وڃ بند گوبين کي کولي راز پروڙ ۽ مٿيا حاصل ڪري سفلتا ماڻ.“

مرشد جي ڳالهه ٻڌي زميندار هٿ ادب جا ٻڌي بيهي رهيو.

”جيڪو حڪم سائين..... ايندڙ سال جڏهن توهان موٽي ايندا ته بندو بند گوبين جي راز کي حاصل ڪري جيڪا مٿيا موجود هوندي اوهان آڏو پيش ڪندو.“

مرشد جي رواني ٿيڻ کانپوءِ زميندار سوچڻ لڳو. ضرور مرشد جي ڳالهه سچي آهي. هن جيڪا ڳالهه ڪئي ان ۾ فائدو ۽ چڱائي هوندي اهو سوچي هو هڪ ڏينهن صبح جو ننڊ مان اٿي اچي ٻنيءَ تي ويٺو ۽ هڪ بند گوبي پئي ان جو پن پن الڳ ڪري ان ۾ اندر ڪجهه ڳولڻ لڳو. هو ويو زمين مان گوبيون پڙهندو ۽ انهنجو پن پن الڳ ڪري اندر ڏسندو ۽ اڇليندو. شام تائين هن ڪافي بند گوبيون پئي وڃائي ناس ڪيون پر هٿ ڪجهه نه آيو. ڪو شخص اتان لنگهيو ۽ ان بيهي اهو تماشو ڏٺو. بند گوبين جي گهاتي فصل کي ان جو مالڪ چرين جيان پنهنجو پوکيل فصل وڃائيندي هن کي نظر آيو ته اهو وڏي هن ويجهو آيو.

”پوتار پلا ڪهڙي ماجرا آهي جو ويٺو آهي پنهنجي پوکيل کي پنهنجن هٿن سان تباھ ۽ برباد ڪرڻ“ ان راهه ويندڙ شخص چيو ”گهڻي دير کان ڏسان ٿو وڃين ٿو بند گوبين کي پن پن ڪري پڙهندو وڃائيندو ۽ اڇليندو. پلا پوک پنهنجي تي يا پراڻي؟“
ان شخص جي ڳالهه تي زميندار ناراض ٿيو.

”اڙي پوک توکي ڪهڙي خبر“ هن ڪاوڙ مان چيو ”پنهنجي پوکئي جو ثمر حاصل ڪرڻ لاءِ بند گوبين کي کولي مٽيا پيو ڳولهيان. مرشد چيو آهي ته بند گوبيءَ جي هر پردي پويان هڪ راز لکيل آهي ۽ ان اندر مٽيا موجود آهي. جنهن مٽيا حاصل ڪئي تنهن دولت حاصل ڪئي. مان اهو سوچي بند گوبين کي کولي حقيقت ڳولهي رهيو آهيان. متان هڪ ۾ نه هجي ٻئي ۾ هجي. ٻئي ۾ نه هجي ٽئين ۾ هجي.“

اهو راه وبنڌڻ شخص زميندار جي اهڙي جواب تي مرڪيو ۽ چيو. ”چوبن سچ ٿو. موتيءَ جي ڳولها ۾ سمنڊ جون سڀ سڀيون ماري سگهجن ٿيون. پر موتي سڀ ۾ تڏهن پيدا ٿيندو جڏهن عقل جو ڦڙوان ۾ اندر ويندو.“ ائين چئي اهو واتھڙو روانو ٿي ويو ۽ زميندار کي ان جي ڳالهه نه وڻي.

”چريو ڪنهن جاءِ جو“ زميندار چيو ”عقل اٿس ڪونه هليو آهي ڪاهوڙين سان ڪونس ڪرڻ.“
زميندار ٻئي ڏينهن صبح سان آيو ۽ وري ساڳي ڪرت کي لڳي ويو. هو ويو بند گوبين کي ڳوليندو انهن ۾ اندر ڏسندو ۽ وڃائيندو. آخر اهڙو وقت به آيو جو هن جي پوکيل بني پن پن ٿي پئجي وئي. جڏهن هوا پئي لڳي ته گوبين جا پيلا پن پئي اڏريا. پوري بني خالي ٿي وئي ۽ هن جي هٿ ڪجهه نه آيو. هو واندو ٿي ڪوه تي ويٺو ۽ هٿ مهتي سوچڻ لڳو.

مرشد جيڪا ڳالهه ڪئي ان تي عمل ڪيو. هن چيو مٽيا ڳولهه. مان هر پن پويان ان کي ڳولهيو. ٻئيءَ جي ڪنهن به بند گوبي ۾ مٽيا نه ملي. جيڪر مٽيا ملي ها ته چڱو ٿئي ها. ڏن به هجي ها ته عقل به. مرشد به خوش ٿئي ها ته مان به. هاڻي جڏهن مرشد موٽندو ته ان آڏو ڇا پيش ڪندس.
هو ويو سوچيندو ۽ هٿ مهتيندو.

هن جو وڏو نقصان ٿيو. سڄو فصل ناس ٿيو ۽ مالي پریشاني ورائي وئي. چيائين ”پوکيم ته مور به نه نڪتو مور ڳو نقصان ۾ پئجي ويس.“ هو سوداءَ پڇائيندو هڪ ڏينهن شهر جي تازي خاني ۾ آيو ۽ ٻه چار گلاس پي جڏهن ٻاهر نڪتو ته هن جي نظر نجوميءَ تي پئي. هو ان وٽ ويو. نجوميءَ هن کي ڀرسان ويهاري طوطي کي آڱر تي کڻي لفافن مٿان رکيو. طوطي هڪ لفافو سوري هن حوالي ڪيو. نجوميءَ جڏهن لفافو کوليو ته اتي لکيل هيو.

”وار سڪائي،

واءِ ۾،

مٿان وسي مينهن،

ماس ڦاٿل

ماس ۾،

ڏند نه کوٽي،

شينهن.“

نجوميءَ جڏهن رڦعو پڙهيو ته زميندار کي ڳالهه سمجھ ۾ نه آئي. نجوميءَ زميندار کي ڳالهه

سمجھائيندي چيو.

”مينهن ۾ وار سڪاڻ بيوقوفي آهي. دنيا ۾ هر قدم سوچي سمجھي کڻڻو پوي ٿو. کوٽ سان گند کانسواءِ ڪجهه نه نڪرندو آهي. سونهن جي چيرڦاڙ ڪجي ته بگڙجي پوندي، جيڪو آهي جيئن آهي تئين آهي. ڳولھڻ جي ضرورت نه آهي ڇو جو اهو موجود ۽ حاضر آهي. ڳوليو ان کي آهي جيڪو ويائجي وڃي. ياد ان کي ڪبو آهي جيڪو وسري وڃي. سڀ ۾ موتي جي موجودگي سڀ کي موتي جيان چمڪائي وجهندي آهي. گلن جي واس کي ڳوليو نه آهي پر محسوس ڪبو آهي. مٽيا منهن ۾ هوندي آهي بغل ۾ نه. عقلمند وات نه کوليندا آهن. جڏهن کائڻو آهي ته کوٽ مان ڇا فائدو. ڍڪي کول ته ڪيڙن کانسواءِ ڪجهه نه آهي. ڪوبه ڳجهه نه آهي. ڪائنات ۾ هر پردي پويان ٻيو پردي آهي. ۽ لامحدود پردن جو چار آهي. هر پردو پاڻ حقيقت آهي. بند گوبيءَ جي پنن اندر ڪجهه نه آهي پر هر پن پاڻ سچ آهي. تون اجايو پاڻ کي تڪليف ڏئي ۽ وقت ضايع ڪيو.“

نجوميءَ جي ڳالهه ٻڌي زميندار شرمسار ٿيو. هو موتي ڳوٺ آيو. هن وري بند گوپين جو فصل پوکيو. جڏهن اهو پچي راس ٿيو ته هن بازار ۾ وڪڻي سٺي رقم حاصل ڪئي ۽ سوچيو. ڪجهه حاصل ڪرڻ جو اهوئي طريقو آهي. ڦل وڍي بچ ڳڻڻ مان ڇا فائدو. کاڌو وڃي ته بهتر آهي. ٻئي سال جڏهن مرشد موتي آيو. ان کي هٿ ادب جا ٻڌي عرض ڪيائين.

”معاف ڪجانءِ مرشد مون کي تنهنجي مٽيا جو مطلب سمجھ ۾ نه آيو.“ هن جي ڳالهه ته مرشد

مرڪيو.

”بيشڪ مٽيا کي مطلب جي ضرورت نه آهي“ ان چيو ۽ پوءِ هليو ويو. نجوميءَ کي هر ان ماڻهوءَ جو ڏک ياد هيو جيڪو هن وٽ آيو. پنهنجا ڏک بيان ڪيا ۽ قسمت جو حال پڇيو. نجومی ماڻهن جا ڏک ياد ڪري وقت سان ويو وڌيڪ ڏکي ٿيندو. هن جي صحت بگڙجندي وئي ۽ هوائڻ ويهڻ کان لاچار ٿي ويو.

نجوميءَ وقت گذارڻ لاءِ وري سامهون پيل لفافن مان هڪ کڻي کولي پڙهيو. هن کي ياد هيو اهو هڪ سبزي فروش جي قسمت ۾ نڪتو هيو. ان جي شاديءَ کي چار سال ٿيا هيا. ٻه سال اڳ هن کي هڪ نياڻي ڄائي ان کانپوءِ ڪوبه اولاد نه هيو. ان جو دوکان سبزي مارڪيٽ جي آخري ڇيڙي وٽ هيو جنهن کانپوءِ مهاڻن جا دوکان هيا. مڇي مارڪيٽ کي ٽين جي پڳل ڇت هئي جنهن ۾ ڪبوترن جا آڪيرا هيا. ائين لڳندو هيو جڏهن ٽين جي ڇت مڇي مارڪيٽ جي گوڙ ڪري ڦاٽي پئي هجي. هر طرف مڇي ڪٽڻ جا آواز ايندا هيا. جيڪي ڇت سان ٽڪرائجي وينل ڪبوترن کي بي چين ڪري ڇڏيندا هيا. سبزي فروش هڪ دفعي من جي موجهه گهٽائڻ تازي خاني ۾ آيو. هن تازي پي جڏهن دل جو بار هلڪو ڪيو ته ٻاهر نڪرڻ کانپوءِ هن جي نظر نجوميءَ تي پئي.

اهو نجوميءَ وٽ آيو.

”مون سان هڪ ويڏن آهي.“ ان چيو ”هڪ اهڙي ويڏن جنهن منهنجو سڪون ڇت ڪري ڇڏيو

آهي، نه سمهي سگهان ٿو نه کائي سگهان ٿو. ڪنهن محسوس ٿيندڙ بوءِ کان اوڪارا ڏئي ٿڪجي پيو آهيان منهنجي زندگي زهر ٿي چڪي آهي. دل چئي ٿي درياھ ۾ ٽپو ڏئي آپگهات ڪري ڇڏيان.“
نجومی هن جا ارادا ڏسي پريشان ٿي ويو.

”آپگهات حرام آهي“ نجومیءَ چيو: ”دنيا ڏکڻ سان پري پئي آهي. جيڪڏهن هر ڪو توجيان سوچي ته سڀ انسان مري وڃن ۽ دنيا ۾ چڙا حيوان رهجي وڃن ڇو جو جانور ڪڏهن آپگهات نه ڪندا آهن. انهن جي برداشت جي قوت انسانن کان وڌيڪ آهي.“

”پر منهنجو مسئلو ڪنهن ٻئي قسم جو آهي“ سبزي فروش چيو ”مونکي پنهنجي زال جي جسم مان مڇيءَ جي بوءِ اچي ٿي. مان جڏهن هن جي ويجهو وڃان ٿو ته لڳي ٿو هوءُ وڃان ٻن حصن ۾ ڇيريل مڇيءَ جيان آهي. مان ان مڇيءَ جي ٻن حصن وچ ۾ پيل آهيان ۽ هر طرف بوءِ ڦهليل آهي. مون کي اوڪارا اچن ٿا ۽ هن کان پري ٿي وڃان ٿو.“

سبزي فروش جي ڳالهه ٻڌي نجومیءَ ان جي منهن ۾ ڏٺو. ان جو منهن هيڊو هيو جڻ ان جي منهن مان رت ڇڏائجي چڪو هجي. اهو بي دل ۽ خفي پئي نظر آيو.
”مان تنهنجي مدد ڪري سگهيس ته ضرور ڪندس“ نجومیءَ چيو ”تون پورو حال ٻڌاءِ ته ڪو حل ڪڍي وجهون.“

سبزي فروش هن ڀرسان ويٺو ۽ پوءِ ڳالهه ٻڌائي.
ان سبزي فروش جو ڪٽنب ملتان کان لڏي چاليهارو سال اڳ ان شهر ۾ آيو. اهو هڪ مذهبي گهراڻو هيو. ڪٽنب جا پاتي عبادتگذار ۽ پرهيزگار هيا. انهن کي منهن تي ڊگهيون ڏاڙهيون هيون ۽ گهڻو وقت مسجد ۾ گذاريندا هيا. اهي ملتان جي غوث جا مريد هيا ۽ هر سال ڏن پھچائيندا هيا. بازار جي هڪ ڪنڊ کان ٻي ڪنڊ تائين انهن جا دوڪان هيا. ان جي شادي پنهنجي ڪٽنب جي هڪ چوڪريءَ سان ٿي. چوڪري حسين ۽ قداور هئي. ان کي زال سان جنون جي حد تائين پيار هيو. هوان کي عزيز رکندو هيو ۽ ان جي هر جائز گهرج پوري ڪندو هيو. دوڪان جي محدود آمدنيءَ مان گهر هلائڻ جي پوري ڪوشش ڪندو هيو. هن کي جيترا پئسا ملندا هيا زال آڏو پيش ڪندو هيو. ٻن سالن کانپوءِ هن کي ڌيءَ ڄائي جنهن هن جي خوشين ۾ اضافو ڪري ڇڏيو.

هن جي ننڍي ساليءَ جي شادي پاڙي جي هڪ لکيل پڙهيل نوجوان سان ٿي. اهو نوجوان شهر جي خزاني جي آفيس ۾ سرڪاري ٽڪلين جي شعبي ۾ ڪم ڪندو هيو. نوجوان ڏاڍو ذهين ۽ ڳالهائڻ ٻولھائڻ جو هوشيار هيو. ان ڪليڪٽر سان ملي وڏو مالي فائدو حاصل ڪيو. هو ماڻهن کان پئسا وٺي ڪاغذن تي ٽڪليون هڻڻ بنا انهن کي ڪليڪٽر ڏي موڪلي ڏيندو هيو ۽ ڪليڪٽر انهن تي حڪم ناما جاري ڪري ڪم پورو ٿي وڃڻ کانپوءِ ڳاڙهي ڦيٽ ويڙهائي بند ڪري ڇڏيندو هيو. ان نوجوان لکين روپيا ڪمايا. ان جو خوبصورت گهر هر قسم جي سامان سان سٺيل هيو. جڏهن هن جي زال ننڍي پيٽ ڏي گهمڻ ويندي هئي ته ان جو رهڻ ڪرڻ ڏسي رشڪ کائيندي هئي. اها سوچيندي هئي. هن جي

پیٺ ڪیڏي نه خوشنصیب آهي. زندگيءَ جون سڀ راحتون هن وٽ آهن ۽ هوءَ پاڻ هر شيءِ کان محروم آهي. هن کي ڪي به سهولتون میسر نه آهن. ننڍي پیٺ گهر اچڻ تي ان جي سیوا ڪندي هئي. اها پنهنجا ڳهه ڳنا ۽ لٽا ڪپڙا هن آڏو اچي رکندي هئي جيئن اها ڏسي خوش ٿي ته سندس ننڍي پیٺ ڪیڏي نه خوشنصیب ۽ پاڳن واري آهي. پر وڏي پیٺ تي انهن ڳالهين جو ابتو اثر ٿيندو هيو. اها پیٺ جي اهڙي خوشحالي ڏسي ڪڙهندي هئي ۽ جڪ کائيندي هئي ته آخر هن تي قسمت ایڏي مهربان چو نه آهي؟ هوءَ دل تي پٿر رکي هن جي خوشحاليءَ تي سرهائي جو اظهار ڪندي هئي ۽ جڏهن گهر ايندي هئي ته مڙس سان وڙهندي هئي. ”اسان وٽ ڇا آهي؟“ اها چوندي هئي. ”ڇهه مهينا اڳ منهنجي پیٺ جي شادي ٿي. ان وٽ دنيا جو هر سک موجود آهي. هوءَ هڪ عالیشان گهر جي مالڪیائي آهي. ان وٽ پئسي جي ڪمي نه آهي. ان وٽ خوبصورت ڪپڙا آهن. ڪم ڪرڻ لاءِ نوکریا ٿيون آهن. سڀ ان کي عزت جي نظرن سان ڏسن ٿا. مان گهر جو ڪم ڪري ٿڪجي پوان ٿي. ننڍي ڌيءَ آهي جنهن کي سنڀالڻ وارو ڪوبه نه آهي. نه اسان وٽ زبور آهن ۽ نه ئي ڌڪي وقت لاءِ پئسا. ڀلا ٻڌاءِ هيءَ به ڪا زندگي آهي؟“

هورات جو دیر سان موٽندو هيو ۽ ٽڪیل هوندو هيو. اهوزال جي ڳالهين تي ڪنڌ هيٺ ڪري ڏاڙهيءَ جي وارن ۾ آڱرين سان ڦٽي ڏيندو هيو. ”رب سڀ ڪجهه ته ڏنو آهي“ هو چوندو هيو ”ڪهڙي شيءِ جي گهٽتائي آهي. ماڻهوءَ کي هر حال ۾ شڪر ڪرڻ گهرجي.“

زال جون ڳالهين ٻڌي هو ڏاڍو پريشان ٿي ويو. هن جو وقت سدائين سوچن ۾ گذرڻ لڳو. هو سڄو ڏينهن مارڪيٽ ۾ ماڻهن سان منهن ڏيندو هيو ۽ جڏهن رات جو موٽندو هيو ته گهر ۾ زال جهڳڙي لاءِ تيار وٺي هوندي هئي.

ڪڏهن ننڍي پیٺ وڏي وٽ گهمڻ ايندي هئي. اها گهر ڏسي هن تي رحم کائيندي هئي. هن جي گهر جي هر شيءِ مٿان غربت مٽيءَ جي تهه جيان ڄميل هوندي هئي. اها وڏي پیٺ سان همدرديءَ جو اظهار ڪندي هئي ۽ چوندي هئي.

”ادي رب توکي به ڏيندو... پر تنهنجو حال ڏسي مونکي روئڻ ٿو اچي.“

ننڍي پیٺ جي ڳالهين تي وڏي پیٺ اندر ۾ ڪڙهندي هئي ۽ ائين ان سبزي فروش جو هر ايندڙ ڏينهن بدتر کان بدتر ٿيندو ويو.

مڇي مارڪيٽ ۾ هڪ مهاڻو هن جو دوست هيو. جڏهن هو واندو ٿيندو هيو ته ان مهاڻي وٽ وڃي ويهندو هيو ۽ ڳالهائي دل جو بار هلڪو ڪندو هيو. مهاڻي اڳيان صندل تي مڇيون ائين رکيل هونديون هيون جيئن اهي اکيون کولي ڪنهن ٻوڏ جو انتظار ڪنديون هجن. اهو پن جي پيٽي وات جي ڪنڊ ۾ ڦاسائي وڏيءَ مهارت سان مڇيءَ کي پاسي وٽان چيري به اڌ ڪري پيرا ٺاهيندو هيو. اهو جڏهن ڳالهائيندو هيو ته لفظن سان گڏ دونهون به ان جي وات مان نڪرندو هيو. هڪ دفعي هن مهاڻي سان زال جي بي واجبيءَ جو ذڪر ڪيو.

”منهنجي زال جنهن سان مونکي بي پناهه محبت آهي. اڄڪله مونکان سخت ناراض آهي. مان جڏهن ٽڪجي رات جو گهر پهچان ٿو ته اها رات خالي نه آهي جو هوءَ نه وڙهي. مان بيزار ٿي پيو آهيان. چوان ٿو گهر ڇڏي هليو وڃان.“

مهاڻي هن جي ڳالهه تي ٻيڻيءَ مان سوتو هڻي تهڪ ڏنو.
”اها ڪهڙي نئين ڳالهه آهي“ ان چيو ”زالن جو ڪم آهي رسڻ ۽ وڙهڻ. اجايو ان ڳالهه کي پنهنجيءَ دل تي نه ڪرڻ. هڪ ڪن سان ٻڌي ٻئي مان ڪڍي ڇڏڻ.“

”چوڻ سچ ٿو.“ سبزي فروش چيو ”مون لاءِ اها ڳالهه برداشت کان ٻاهر آهي ته جنهن سان ايڏو چاهه هجي اهو ائين نفرت ۽ ڪاوڙ جو اظهار ڪري.“ هڪ ڏينهن ان عورت هن کان طلاق جي گهر ڪئي. ڪٽنب ۾ هر ڪنهن کي انهن جي تڪرار جي خبر پئجي چڪي هئي. سبزي فروش نه پئي چاهيو ته هوزال کي طلاق ڏئي پر عورت پنهنجيءَ ضد تي قائم رهي ۽ ڪٽنب جي ڀاتين ان ۾ ئي پلائي سمجهي ته عورت کي طلاق ڏياري معاملي کي ٽڌو ڪيو وڃي جيئن سڀ سڪون جو ساھ ڪٽي سگهون. آخر هڪ ڏينهن سبزي فروش زال کي طلاق ڏني ۽ اها ننڍي ڌيءَ ساڻ ڪري هلي وئي. سبزي فروش قسمت تي ڏاڍو ڪنجهيو ۽ ڪرڪيو. هورات جو گهر موتي ڪٽ تي اڪيلو لپتي ڏاڙهيءَ جي وارن ۾ آڱرين سان ڦٽي ڌڻي زال کي ياد ڪندو هيو.

سبزي مارڪيٽ ۾ هن جي دل نه لڳندي هئي. هو ڪم ڪرڻ نه چاهيندو هيو. سڄو ڏينهن خيالن ۾ گم هوندو هيو. هو مهاڻي وٽ وڃي ويهندو هيو ۽ ان کي ڪات سان مڇيون چيريندي ڏسندو هيو.
”سنو نه ٿيو“ مهاڻو چوندو هيو ”عورت توسان چڱائي نه ڪئي.“

مهاڻي جي ڳالهه هن کي نه وڻي
”ائين نه چو“ هن چيو ”اها منهنجي محبت هئي. مان ان کي ڪڏهن وساري نه سگهندس.“
مهاڻو دوست جي ڏک کي محسوس ڪري هن کي دلاسو ڏئي صبر ڪرڻ لاءِ چوندو هيو. هن کي پاڻ کان پري ٿيڻ نه ڏيندو هيو. متان اهو اڪيلائين ۾ ماضيءَ کي ياد ڪري وڌيڪ ڏکي نه ٿئي.

وقت سان عورت کي احساس ٿيو هن سخت غلطي ڪئي آهي. هن پيڻ سان ريس ڪري اجايو گهر وڃايو. هوءَ سوچڻ لڳي هن جو مڙس خراب ماڻهو نه هيو. ان کي هن سان پيار هيو. ان هن کي سڪي رکڻ لاءِ پنهنجي حيثيت آهر ڪوشش ڪئي. ان سوڙ آهر پير ڊگهيڙيا. جيڪي هيو پيش ڪيو. ڪجهه به نه لکايو. هن اجايو ڪروڙ ڪري ان کي تڪليف پهچائي. عورت جڏهن اڪيلي ٿي ته هن کي مڙس جي چڱائين جو احساس ٿيو. هن جي من ۾ پيار جا ڳڻپو ۽ هوءَ روئڻ لڳي.

”مون کان غلطي ٿي وئي.“ ان چيو ”مونکي معاف ڪيو. مون طلاق نه ورتي آهي. مان مڙس ڏي وڃڻ چاهيان ٿي.“

سڀني ان کي سمجهايو ته اهو ممڪن نه آهي. مذهبي طرح هن کي طلاق اچي چڪي آهي ۽ اهو هاڻي نا محرم آهي. ان جو هن سان ڪو واسطو نه آهي پر عورت چري ٿي پئي. پنهنجي گهر ۽ مڙس کي

ياد ڪري روئڻ لڳي. سبزي فروش کي جڏهن اها خبر پئي ته عورت کي پنهنجي نادانيءَ جو احساس ٿيو آهي ۽ هن کي ياد ڪري روئي رهي آهي ته هو به ان کي ويجهو وڃڻ لاءِ هٿ پير هڻڻ لڳو. ڪٽنب جي چڱن ماڻهن کي جڏهن اها ڄاڻ پئي ته اهي سخت ناراض ٿيا ۽ ٻنهي کي گهٽ وڌ ڳالهائڻ لڳا.

”اها ڪهڙي ٻاراڻي حرڪت آهي. مذهب ان ڳالهه جي اجازت نه ٿو ڏئي ته طلاق کانپوءِ عورت ۽ مرد ملي سگهن.“

پر سبزي فروش پڪو پنه ڪيو هيو ته هو زال کي وري حاصل ڪندو ان لاءِ هن کي ڪيتري به قرباني چونه ڏيڻي پوي. هڪ ڏينهن هن ڪٽنب جي چڱن مڙس آڏو ان ڳالهه جو اظهار ڪيو ته هو وري شادي ڪرڻ لاءِ تيار آهي. هڪ چڱي مڙس کيس ٻڌايو ته ”ان لاءِ حلالو ڪرڻو پوندو. ان طلاق ڏنل عورت کي ڪنهن ٻئي مرد سان شادي ڪري حق ادا ڪرڻو پوندو ۽ پوءِ جڏهن اهو ان کي طلاق ڏئي ته اها هن لاءِ حلال ٿي ويندي.“

سبزي فروش دل ٿي پٿر رکي ها ڪئي ۽ هر ڪو سوچڻ لڳو ته ان عورت سان ڪير آهي جيڪو شادي ڪندو. ڪٽنب ۾ ڪو شخص ان ڳالهه تي راضي نه ٿيو ته هو هڪ رات گذاري ان کي طلاق ڏئي صبح سان ڪنهن بازاري عورت جيان ٻاهر ڦٽو ڪري. سبزي فروش پيو ڪورستون ڏسي مهاڻي وٽ آيو ۽ ان کي سڄي حقيقت کان آگاهه ڪيائين. دوست جي ڳالهه ٻڌي مهاڻي جي وات ۾ جهليل ٻيڻي وسامي وئي. هن نه ٻئي چاهيو ته پائرن جهڙي دوست جي زال سان حلال ٿي جا حق ادا ڪري. مهاڻي هن کان معافي وٺڻ پئي چاهي پر پيو ڪورستون ڏسي دوست جي مسئلي کي حل ڪرڻ لاءِ اها حامي ڀري ۽ ڏاڍي بي دليءَ مان راضيو ظاهر ڪيو ته هو عورت سان شادي ڪري صبح جو طلاق ڏئي هن حوالي ڪندو.

جنهن رات عورت جي شادي مهاڻي سان ٿي اها رات هن لاءِ ڪنهن قيامت کان گهٽ نه هئي. اهو تصور ته هن جي زال جيڪا سندس دل تي حڪمراني ڪندي هئي اها ڪنهن ٻئي مرد جي ٻانهن ۾ ستل آهي ۽ اهو هڪ مڙس جيان حق ادا ڪري رهيو آهي. هو تازي مڇيءَ جيان پاڻيءَ ٻاهر ڦٽڪندو رهيو. هن تصور ۾ ڏٺو. مهاڻو ڪات سان مڇيءَ کي چيري به اڌ ڪري رهيو آهي. مڇيءَ مان بدبودار رت ٿمي رهيو آهي. اهو سوچي هو ٻاهر اڳڻ ۾ آيو ۽ پيٽ تي هٿ رکي الٽيون ڪرڻ لڳو. هن جي طبيعت خراب ٿي وئي. پوءِ اها رات جاڳ ۾ هو مڇيءَ جون کليل اکيون ڏسندو رهيو. جيڪي هن کي گهوري رهيون هيون.

مهاڻي صبح سان عورت کي طلاق ڏني ۽ هن جو نڪاح ان عورت سان پڙهايو ويو. ان عورت واپس گهر پهچي خدا جو شڪر ادا ڪيو ۽ پڪو پنه ڪيو ته هو ڪڏهن ڪرود نه ڪندي ۽ حياتيءَ جا ڏينهن صبر سان گذاريندي. هن ڪڏهن جهڳڙو نه ڪيو ۽ مڙس جو خيال رکڻ لڳي. ان عورت جي دل ۾ مڙس لاءِ عزت ۽ پيار جاڳي پيو. پر ان جي برعڪس سبزي فروش هن کان پري رهڻ لڳو. اهو جڏهن عورت جي ويجهو ايندو هيو ته هن کي ان جي جسم مان مڇيءَ جي بوءِ ايندي هئي. اها جڏهن هن سان سمهندي هئي ته هن جا جذبا نه جاڳندا هيا. هن گهڻي ڪوشش ڪئي ته اهو احساس ختم ٿي

وڃي پر ائين نه ٿي سگهيو. مڃيءَ جي بوءِ هن جي دماغ ۾ جڻ آکيو واڌي آنن تي ويهي رهي. هڪ ڏينهن هوان احساس کي گهٽائڻ لاءِ تاڙي خاني ۾ آيو. جڏهن ٻاهر نڪتو ته هن جي ملاقات نجومیءَ سان ٿي. نجومیءَ پورو قصو ٻڌو ۽ طوطو لاهي لفافن مٿان رکيو. طوطي هڪ لفافو سوري ٻاهر ڪيو. نجومیءَ لفافو کولي پڙهيو ته اتي لکيل هيو.

”چوٿو مارين

فقير.

لٺ سان

نانگ جي

لکير“.

جڏهن نجومیءَ رقعو پڙهيو ته سبزي فروش کي ڳالهه سمجھ ۾ نه آئي ۽ هن ان جي وضاحت لاءِ نجومیءَ کي چيو. نجومیءَ هن کي ٻڌايو.

”نانگ جي لنگهي وڃڻ کانپوءِ ان جي پوئتي ڇڏيل لکير جي نشان کي لٺ هڻڻ بيوقوفي آهي. نانگ جنهن کي نقصان پهچائڻو هيو اهو ته هليو ويو. پويان ان جي ڇڏيل نشان کي ڪٽڻ مان ڪهڙو فائدو؟ وقت ۽ سانحا نانگ جيان آهن جيڪي جڏهن لنگهي ويندا آهن ته اسان انهن کي ياد ڪري ماضيءَ جو پتو پٽيندا آهيون. ماضيءَ کي ياد ڪري روئڻ مان ڪو فائدو نه آهي. توسان جيڪي الميو ٿي چڪو آهي اهو ياد جي صورت ۾ تنهنجي دماغ تي نشان ڇڏي ويو آهي. اهو هڪ وڏو الميو هيو جنهن مان تون گذري چڪو آهين. تنهنجي مغز ۾ جيڪا مڃيءَ جي بوءِ آهي اها نانگ جي لکير جيان آهي. اهو بهتر آهي ته نانگ جي لکير کي مارڻ بجاءِ ان کي ميساريو وڃي. جيڪڏهن تون ڪوشش ڪرين ته ان بوءِ جي احساس کي دماغ مان ڌوئي صاف ڪري سگهين ٿو. جيڪي گذريو سو ٿي گذريو. هاڻي ان کي ياد ڪري روئڻ مان ڇا حاصل. نانگ لنگهي چڪو آهي هاڻي خطري جي ڪا ڳالهه نه آهي. تون ارادي ۽ همت سان ماضيءَ جي چار مان ٻاهر نڪري هڪ دفعو وري زندگي گذاري سگهين ٿو“.

نجومی جي ڳالهه ٻڌي سبزي فروش محسوس ڪيو جيئن هير هلي هجي ۽ خوشبوءِ ۾ مڃي جي بدبوءِ جو احساس ڪافور ٿي ويو هجي. هن ڪجهه سڪا نجومیءَ حوالي ڪيا ۽ پوءِ گهر روانو ٿي ويو.

نجومی ياد ڪري اڪيون بند ڪيون ۽ پٽ کي ٽيڪ ڏئي ويهي رهيو. هن کي محسوس ٿيو هن جو ڪمرو ماڻهن سان ڀريل آهي جيڪي هن آڏو ويهي ڏاهنس نهاري رهيا آهن. اهي هن جي اکين ڪلڻ جو انتظار ڪري رهيا آهن جيئن هو اڪيون کولي ۽ انهن کي ڏکڻ مان آجپو ڏياري سگهي. نجومی اڪيون بند ڪري ڪيتري دير وينو رهيو. پوءِ وري سامهون پيل لفافن ڏانهن نهاريو. هن هٿ وڌائي هڪ لفافو کنيو ۽ ان کي کولي پڙهيو. رقعو پڙهي هن کي ياد آيو. اهو اهڙي شخص جي قسمت ۾ نڪتو هيو جيڪو هڪ پوڙهي عورت جو پٽ هيو. اهو ماءُ کان ناراض ٿي تاڙي خاني ۾ آيو. هن جڏهن تاڙي پي ڪاوڙ کي دور ڪيو ته ٻاهر نڪرڻ کانپوءِ هن جي ملاقات نجومیءَ سان ٿي.

”منهنجي ماءُ سخت ناراض آهي“ ان چيو ”هن وچ گهٽيءَ ۾ بيهي مونسان جهيڙو ڪيو. ماءُ جون ڳالهيون ٻڌي ڏک ٿيو ۽ تازي خاني ۾ آيس.“

”ماءُ سان ڪهڙو حساب“. نجومیءَ هن کي سمجھائيندي چيو ”ماءُ ڏٺيءَ جو ٻيو روپ آهي.“
 ”پر منهنجي ماءُ کي ڪجهه سمجھ ۾ نه اچي ٿو“ پٽ چيو ”هوءَ هر ڳالهه تي ضدي پار جيان اڙجي بيهي رهي ٿي. مان سمجھائڻ جي ڪيان ٿو پر هن کي سمجھ ۾ نه ٿي اچي.“
 ”تنهنجي ماءُ آخر ڪهڙي مونجهاري جو شڪار آهي“. نجومیءَ چيو ”تي سگهي ٿو تون غلط هجين.“

”نه.....“ پٽ جذباتي ٿيندي چيو ”مونکي اهو هڪ مونجهاري جيان محسوس ٿئي ٿو. سمجھ ۾ نه ٿو اچي ته ان کي ڪيئن دور ڪيان.“

”ته پوءِ پوري ڳالهه ٻڌاءِ“ نجومی چيو ”تي سگهي ٿو ان جو ڪو حل ڪڍي وجهون.“
 نجومیءَ کي هن پوري ڳالهه ٻڌائي.

اهو شخص فانوس محلي جو رهاڪو هيو. جڏهن سانجهي ٿيندي هئي ته هڪ وڏين مڇن وارو شخص جنهن کي ٽڪڙ تي چوٽي هئي، اهو لوهه جي ٿين تي بيٺل نباتا شيشي جي فانوسن کي کولي انهن جي رک صاف ڪندو هيو. هواندر پيل ڏيئڻ ۾ تيل وجهي انهن کي ٻاري روشن ڪندو هيو. ان جا هٿ سدائين ڪارا هوندا هيا. اهو هڪ گدلو شخص هيو. جيڪو ڪارن هٿن سان سٿرن وٽ هر هر ڪنهندو هيو. وچ محلي ۾ هڪ ٿلهي تي سنهيڻ اروڙي سرن سان ٺهيل ڪوهه هيو. جنهن مٿان هڪ ايت تي هيٺ رسيءَ ۾ ڏول لڙڪندو هيو. عورتون ايت کي هٿن سان ڦيري ڏول چڪي پاڻي پريندو هيون. گهٽيءَ ۾ هر تن گهرن کانپوءِ هڪ نباتي فانوس پرندو هيو. گهٽي ائين ڏسبي هئي جيئن اتي روشن دماغ مفڪر بيٺل هجن. گهرن ٻاهران درن تي سڙيءَ جا ڪتا ڪنهن پرديدار عورت جي منهن تي پيل نقابن جهڙا هيا. محلي جا رستا صاف ۽ ڪشادا هيا، جتي ڳاڙهيڻ سرن جو فرش هيو. روز صبح جو هڪ ٿلهي جمعدار عورت جنهن کي ويڪرو پڙو پاتل هوندو هيو. اها هڪ مهل ٻه وڏا ٻهرا هٿن ۾ کڻي ڏيندي هئي. اها ڳاڙهيڻ سرن واري گهٽي ڏاڍي روشن ۽ صاف هئي. ان گهٽيءَ ۾ هڪ پوڙهي عورت رهندي هئي جيڪا سون جي سڙيءَ ۾ ريشم جو پٽ وجهي ڀرت پريندي هئي. ان عورت جا ڀرت خوبصورت ۽ اکين کي وڻندڙ هيا. ان جي گهر اندر روشنيءَ جو جوڳو بندوبست نه هيو. اتي اوندهه هوندي هئي. هوءَ ڏينهن جو ڪمري جي دري کولي روشنيءَ ۾ ڀرت پريندي هئي. ۽ رات جو سج لٿي کانپوءِ ڪم بند ڪري آرام ڪندي هئي. هن کي سون جي سڙيءَ ڏاڍي عزيز هئي. ان کي ساهه ۾ سانڍيندي هئي اها ڪيترا ورهه اڳ هن کي ماءُ کان ڏاج ۾ ملي هئي. سڙيءَ ۾ جڻ هن جو ساهه هيو. هوءَ چوندي هئي.

”سهڙا ڀرت مان نه پريندي آهيان پر منهنجي سڙي پريندي آهي. مان سڙي هٿ ۾ جهليندي آهيان ۽ اها پنهنجو پاڻ هلندي آهي.“

ڪم ختم ڪرڻ کانپوءِ اها ان کي پتل جي دٻيءَ ۾ سنڀالي رکندي هئي. پوڙهي عورت جتي سهڻا ڀرت ڀريندي هئي اتي هڪ وهم ۾ مبتلا هئي. ان کي خوف هوندو هيو ته متان اها سئي ڪٿي گم نه ٿي وڃي ۽ هوءَ ان خانداني سئي کان محروم ٿي سٺا ڀرت ڀرڻ کان رهجي نه وڃي. هوءَ سڄ لٽي کانپوءِ جڏهن ان کي پتل جي دٻيءَ ۾ وجهي رکندي هئي ته هر گهڙي کانپوءِ هن کي وهم ورائي ويندو هيو ته هن اها اتي رکي آهي الاڻي نه؟ هوءَ ڪٿ تان چيلهه کي هٿ ڏئي اٿندي هئي ۽ دٻي کولي پڪ ڪندي هئي ته اها اتي موجود آهي.

هڪ رات هوءَ اوندهه ۾ ڪٿ تان اٿي ۽ هن پڪ ڪرڻ لاءِ جيئن ئي دٻي کولي ته سئي هن جي هٿن مان ڇڏائجي وڃي هيٺ ڪري پوڙهيءَ جي جسم مان چٽ ساهه ٿي نڪري ويو. هيٺ ويهي اوندهه ۾ هٿ هڻي هيڏي هوڏي گهڻو ڳولهيائين پر سئي نه لڌي. سوچيائين، ڪاري اوندهه ۾ جتي هٿ هٿ کي نظر نه ٿو اچي اتي سنهي سئيءَ کي ڪير ڳولهندو. هوءَ گهر جو ڪٿو مٿي ڪري ٻاهر گهٽيءَ ۾ آئي ۽ درٻاهران ٻرندڙ فانوس جي روشنيءَ ۾ ويهي سئي ڳولڻ لڳي. هن جو پٽ جيڪو ان وقت شهر کان موٽندي گهٽيءَ ۾ داخل ٿيو هيو. جڏهن پري کان ڏٺائين ته پوڙهي ماءُ در ٻاهران فانوس هيٺان ڪاشيءَ ڳولهي رهي آهي ته هو تڪڙو هلندو هن مٿان آيو.

”امڙ ڇاپئي ڳولهي هن مهل جو؟“ پٽ حيرت مان سوال ڪيو.

ماءُ پوڙهيون ڪمزور اکيون کڻي هن کي ڏٺو.

”ابا سئي گم ٿي وئي آهي. اها ڳولهيان ٿي“ هن جواب ڏنو.

پٽ کي ماءُ جي ڳالهه ٻڌي ڏاڍو ڏک ٿيو. هو به پوڙهيءَ سان ويهي فانوس هيٺان سئي ڳولڻ لڳو. ڳاڙهين سرن جو فرش فانوس جي روشنيءَ ۾ جر ڪيو پئي. اتي هر شيءِ صاف ۽ واضع پئي ڏٺي پر سئي جونانءُ نشان نه هيو. پٽ کي حيرت لڳي ۽ سوچيائين جيڪڏهن سئي اتي هجي ها ته ضرور نظر اچي ها.

”امان هتي ته سئي ڪانه ٿي نظر اچي“ پٽ چيو ”پلا اهو ته ٻڌاءِ ڪري ڪٿي آهي.“

ماءُ پٽ ڏي پيار سان ڏٺو ۽ وري هيٺ ڪنڌ ڪري سئي ڳولهندي چيو ”پٽ سئي ڪري ته اندر

آهي پر ڳولهيان ٻاهر ٿي.“

پٽ پريشان ٿي ويو.

”امان جيڪڏهن سئي اندر ڪري آهي ته پوءِ اتي ڳولهه..... ٻاهر ڳولڻ مان ڇا فائدو؟“

پٽ جي ڳالهه جو پوڙهيءَ تي ڪو اثر نه ٿيو.

”نه ابا اندر اوندهه آهي“ عورت چيو ”ان ڪري ٻاهر روشنيءَ ۾ ٿي ڳولهيان.“ ڳالهه ٻڌي پٽ کي

ڏاڍي ڪاوڙ لڳي.

”امان تنهنجو مٿو خراب ٿيو آهي“ هن چيو ”جڏهن سئي هتي ڪري ٿي نه آهي ته ليندي

ڪيئن؟.“

پوڙهي جيڪا پهريون ئي سٽي وڃائڻ جي ڏک ۾ ورتل هئي ۽ روئڻ جو بهانو پئي ڳولهيائين تنهنجي اکين ۾ پاڻي ڀرجي آيو.

”اوندھ ۾ ڪڏهن ڪا شيءِ لڌي آهي جو مان وقت وڃائي ان کي اندر ڳولهيان؟ شيءِ ڀيندي اتي آهي جتي روشني هجي.“ پوڙهيءَ زور سان ڳالهائيندي چيو. انهن جي آواز تي گهرن مان ماڻهو نڪري آيا ۽ ٻاهر اچي تماشو ڏسڻ لڳا.

”آهي ته خير؟“ هڪ بزرگ چيو ”اويلي ڪهڙو اچي محلي کي مٿي تي کنيا اٿو.“
 ”منهنجو پٽ ناسمجھ آهي“ پوڙهيءَ چيو ”چوي ٿو اندر اوندھ ۾ سٽي ڳولھ. ڀلا سٽي ٻاهر روشنيءَ ۾ ڀيندي يا اندر اوندھ ۾“

جڏهن پٽ ماءُ جي اهڙي ڳالهه ٻڌي ته هو ناراض ٿي هليو ويو ۽ هن تازي خاني جو رخ ڪيو. جڏهن تازي خاني مان ٻاهر نڪتو ته هن جي نظر نجومی تي پئي ۽ هن وٽ آيو.
 نجومیءَ ان شخص جي ڳالهه ٻڌي ۽ طوطي کي هٿ تي کڻي لفافن تي لائو. طوطي هڪ لفافو کڏي هن کي ڏنو. جڏهن هن رقعو پڙهيو ته اتي لکيل هيو.

”سورج کي آ

ڏينهن ڏيکارڻ،

انڌي اڳيان

ڏيئو ٻارڻ“

نجومیءَ وضاحت ڪندي ان شخص کي ٻڌايو

”انڌي اڳيان ڏيئي ٻارڻ سان اهو ڏسڻ شروع نه ڪندو. سٽي ٻاهر ڳولھڻ سان نه ڀيندي آهي. اندر جي اوندھ کي ڏور ڪرڻ لاءِ اهڙي روشنيءَ جي ضرورت پوندي آهي جنهن ۾ وڃايل نظر اچي. سج کي ڏينهن نه ڏيکاربو آهي ڇو جو ڏينهن سج جي پيداوار آهي. ڏينهن سج روشن نه ڪندو آهي پر سج ڏينهن روشن ڪندو آهي. سج سج جيان روشني آهي. جنهن ۾ وڃايل سٽي چمڪي ٿي. سج کي ڪوڙ ڏيکاري ان جي اصليت کي بدلائي نه ٿو سگھجي. سج اندر جي اوندھ کي روشن ڪري ٿو ظاهري روشني ڪوڙ آهي. انڌي کي ٻاهرين روشني بصارت نه ٿي بخشي. اندر جي اوندھ ختم ڪرڻ لاءِ ان کي اجاڙڻو پوندو. اجالي اندر موجود سون جي سٽي جي چمڪ کي ڏسي سگھجي ٿو. هر شيءِ اندر موجود آهي ٻاهر ڳولھڻ مان ڪو فائدو نه آهي. هر ڪو اندر جو غلام آهي. هو اندر ۾ موجود تجليءَ جي زير اثر آهي. هن جو ڪردار اٿڻ ويهڻ. سج ڪوڙ جنت دوزخ سڀ اندر موجود آهن. بيشڪ ٻاهرين دنيا ڏاڍي روشن ۽ واضع آهي پر اها شيءِ اتي موجود نه آهي جنهن کي اسين ڳولھڻ چاهيون ٿا. ٻاهر سٽي آهي ئي ڪونه ته اها ڪيئن ڀيندي. اهو ائين آهي جيئن انڌي اڳيان ڏيئو ٻرندو هجي ۽ روشني بي معنيٰ هجي، هوروشيءَ ۾ ٿا ڦوڙا هڻي اڻ ڏنل ڳولھيندو هجي جيڪو اتي موجود ئي نه هجي. ڏسڻ لاءِ اندر جون اکيون کولي بيٺائيءَ کي بحال ڪرڻو پوندو. سج جو سج اندر ۾ اڀرندو ته ڪڏهن غروب نه ٿيندو. ان جي

روشنی ۾ هر شيء پري کان چمکندي نظر ايندي.“

نجومیءَ ان شخص کي رقي جو مفهوم سمجھائڻ جي ڪوشش ڪئي ۽ پوءِ چيو.
”هو واپس وڃي پوڙهي ماءُ جي مدد ڪري. اها عقل کان وانجهيل نه آهي، پر منجهيل آهي. ان کي
ٻڌائي ته وڃايل شيء کي ڪيئن هٿ ڪري سگهجي ٿو.“ ان شخص ڪجهه سڪا ڪڍي نجومی کي
ڏنا ۽ گهر روانو ٿيو.

نجومی کي پنهنجي زندگي جا سڀ قصا چڱي طرح ياد هيا. يادن ۾ هن جي نجات سمايل هئي.
هو ماضيءَ ۾ گم ٿي حال کي وساري ويٺو هيو. هو جڏهن ماضيءَ مان نڪري ٻاهر ٿي آيو ته پاڻ کي بند
ڪمري ۾ قيد ٿي محسوس ڪيو. هڪ اهڙي قيد خاني جيان جتي هن جو ڪمزور هيٺو وجود زندگيءَ
جا آخري پساهه کڻي رهيو هيو. هو ماضي ۾ ڪوئجي حال کان غافل پئي ٿي ويو. ماضي هن لاءِ هڪ نشي
جو ڪم ڪري رهيو هيو. جنهن نشي ۾ مبتلا ٿي هن پنهنجن غمن کي وساريو پئي.

نجومیءَ وري هڪ لفافو هٿ ۾ کنيو ۽ ان کي کولي پڙهيو. رقص پڙهي هن کي اهو آبادگار ياد اچي
ويو. جيڪو پنهنجي قسمت کي گاريون ڏيندو تازي خاني ۾ آيو ۽ پوءِ جڏهن تازي پي من جو بار هلڪو
ڪري ٻاهر نڪتو ته هن جي ملاقات نجومیءَ سان ٿي. اهو نجومی وٽ ويٺو ۽ ان سان دل جو حال اوريو.
”مان خراب قسمت وارو ماڻهو آهيان“ آبادگار چيو ”زندگيءَ ۾ ڪڏهن قسمت ساٿ نه ڏنو. مون
جڏهن جيڪي سوچيو اهو ابتڙ ٿيو. جنهن ڪم ۾ هٿ وڌو تنهن ۾ نقصان ٿيو. مون چڱائي ڪئي ته ان
جو سلو مدائي ۾ مليو. مون ڪنهن کي خوش رکڻ جي ڪوشش ڪئي ته اهو ناراض ٿيو. مونکي ڪا
ڳالهه سمجهه ۾ نه اچي رهي آهي ته آخر منهنجو مقدر اهڙو ڇو آهي؟“

ڳالهه ٻڌي نجومیءَ ان بدقسمت آبادگار کي پر ۾ ويهاريو.
”زندگيءَ ۾ اميدون به آهن ته مايوسيون به آهن. جتي خوشيون آهن اتي ڏک به آهن. جتي
محبتون آهن اتي نفرتون به آهن. جيڪڏهن غور ڪندين ته دنيا جوڙڻ ۾ ورهايل آهي توکي هر جوڙي ۾
به متضاد قوتون نظر اينديون جيڪي هڪ ٻئي سان زور آزمائي ڪري رهيون آهن“ نجومی چيو.
”پر اها ڳالهه سمجهه ۾ نه ٿي اچي“ آبادگار چيو ”ته آخر جڏهن ڏٺيءَ سڪ ٺاهيا ته ڏک پيدا
ڪرڻ جو ڪهڙو ضرور هيو. پيار ٺاهيو ته نفرت ڇو پيدا ڪئي. هن جزا ڏني ته سزا جو ڪهڙو مقصد
هيو؟“

آبادگار جون ڳالهيون ٻڌي نجومیءَ محسوس ڪيو اهو ڏاڍو مايوس انسان آهي. جنهن ۾ همت ۽
ارادي جي کوٽ هئي.

”تنهنجين ڳالهين مان مايوسيءَ جي بوءِ اچي ٿي“ نجومیءَ چيو ”آخر ڪهڙي ڳالهه آهي جنهن
تو کي پريشان ڪيو آهي؟ جيڪڏهن اندر جو حال اورين ته متان ڪو حل ڪڍي وجهون ۽ اهڙي نتيجي
تي پهچي پئون جيڪو تنهنجين مايوسين جو مدائو هجي.“ نجومی جي ڳالهه ٻڌي آبادگار هن پريشان ٺهي
ويٺو ۽ سموري ڳالهه ٻڌائي.

اهو آبادگار هڪ سڪيو ستابو ماڻهو هيو. ست درجا پڙهيل ۽ ڳالهائڻ ٻولھائڻ جو سڀيتو هيو. ان جي قميص جي پاسي واري کيسي اندر ولايتي سگريٽن جو پاڪيٽ پيل هوندو هيو. هن جو اثر ۽ ويھڻ وڏن اثر ۽ رسوخ وارن ماڻهن سان هيو. شهر جا سڀ سرڪاري ڪامورا هن کي سڃاڻيندا هيا. هو جڏهن به ڪنهن محفل ۾ ويندو هيو ته ڪل ۽ مرڪ هن جي منهن تان ڪڏهن غائب نه ٿيندي هئي. هو هر ڳالهه تي تهڪ ڏئي ڪلندو هيو. ۽ پاسي واري کيسي ۾ هٿ وجهي ولايتي سگريٽن جو پاڪيٽ ڪڍي سامهون ويٺل کي آڇيندو هيو. سامهون ويٺل جڏهن هن کان سگريٽ وٺي وات ۾ وجهندو هيو ته هو ماڇيس جي تبلي باري اڳتي وڌي ۽ ڏي احترام سان ان جو سگريٽ ڊڪائيندو هيو. هو هر ماڻهو جي ها ۾ ها ملائيندو هيو ۽ ڏاڍو خوش ۽ خرم انسان هيو. شهر جو ڪليڪٽر هن تي سدائين مهربان هوندو هيو. اهو جڏهن پنهنجي گوري منهن کي اس کان بچائڻ لاءِ وڏو ٽوپلو پائي ٺهندڙ بئريج جي ڪم جو جائزو وٺي ڪٿي وڃي چانو ۾ بيهندو هيو ته ٽوپلو لاهي هن کي ڏيندو هيو ۽ هو ان کان ٽوپلو هٿن ۾ وٺي ائين جهلي بيهندو هيو جيئن اهو مٿي اپريل ٽوپلو اهڙي قبر جيان هجي جتي ڪليڪٽر جي عزت دفن ٿيل هجي. درياھ جي پيٽ ۾ ڪڇي جو علائقو پري تائين ڦهليل هوندو هيو. جيڪو ڏاڍو زرخيز ۽ وڏي زرعي اپت ڏيندڙ هيو اهو شهر جي ڪليڪٽر جي هٿ ۾ هوندو هيو ته ڪنهن کي به پڳڙن مٿ تي پوري سال لاءِ پتي تي ڏئي. اهو آبادگار پنهنجي نياز مندي ۽ نوڙت ڪري هر سال اهو علائقو پتي تي حاصل ڪرڻ ۾ ڪامياب ٿي ويندو هيو. ڪڇي جي ان زمين تي هر قسم جي پوک ٿيندي هئي. اتي سبزين کان وٺي هر ميوو ڦٽندو هيو جيڪي خوشبو ۽ ذائقي ۾ پنهنجو مٽ پاڻ هيا.

بئراج ڀرسان ڪڇي جو اهو علائقو ان آبادگار کانسواءِ ڪڏهن ڪنهن ٻئي کي نه مليو. آبادگار محنتي ۽ هر ڪم ڌيان سان ڪندو هيو. هن کي زيتون جا وڻ پوکڻ ۽ انهن مان سنو ڦل حاصل ڪرڻ جو خاص تجربو هيو. هن اتي زيتونن جي وڻن جون چونڊ چڪيون هنيون ۽ انهن کي سڪو ميوو گهوڙي پاڻي ۾ ملائي پاڻن ۾ ڏيندو هيو. جڏهن وڻن ڦل ڏيڻ شروع ڪيو ته انهن هيڊن زيتونن تي ڳاڙها پتا ٺهيل هيا. انهن ۾ مناس ۽ ذائقو اهڙو ته هوندو هيو جو ڪاٺ واري جي دل بس ڪرڻ نه چاهيندي هئي. آبادگار انهن خاص زيتونن جا توڪرا پري شهر جي اثر رسوخ وارن ماڻهن ۽ سرڪاري ڪامورن کي پهچائيندو هيو. سڀ هن جي زيتونن جي تعريف ڪندا هيا. شهر جي ڪوٽوال کان وٺي مختيارڪار تائين سڀ هن جي زيتونن جا مداح هيا. هو سڀ کان سٺا ۽ چونڊ زيتون ڪليڪٽر جي گهر پهچائيندو هيو. ۽ پوءِ هٿ ٻڌي ان جو ٿورا ٿورا ٽوٽا ڏيندو هيو.

”سائين هيءَ سڀ توهان جي ڪرم نوازي آهي“ هو نوڙت مان چوندو هيو ”هي سڀ توهان جي امانت آهي جيڪا توهان کي ڏيان پيو. مان ناچيز اهڙو اهل نه آهيان جو انهن جو پاڻ کي حقدار سمجهان.“ ڪليڪٽر هن جي نياز منديءَ تي خوش ٿيندو هيو.

”جيستائين تون جيئرو آهين، اها زمين توکان سواءِ ٻئي ڪنهن کي پتي تي نه ڏيندس.“ ڪليڪٽر چوندو هيو ”ان ۾ ڪوشڪ نه آهي ته تون هڪ سٺو آبادگار آهين.“

آبادگار ڪليڪٽر جي اهڙي ڳالهه ٻڌي خوش ٿيندو هيو ۽ محسوس ڪندو هيو هن کي نٿڙت ۽ نياز منديءَ جو صلوملي ويو. ڇو جو هن جي دلي خواهش هوندي هئي ته اها زمين هن کانسواءِ ڪنهن ٻئي کي نه ملي. آبادگار جا اهي ڏينهن ڏاڍا سٺا پئي گذريا. هن جي آمدني عروج تي هئي ۽ هر ماڻهو هن سان ملي خوش ٿيندو هيو.

هڪ ڏينهن ڪليڪٽر جي بدلي ٿي وئي ۽ ڪجهه ڏينهن اندر بنگلو خالي ڪري هليو ويو. ان جاءِ تي هڪ اهڙو ڪليڪٽر آيو جيڪو طبيعت جو سخت ۽ ڏاڍو بخيل هيو. هو نه ڪنهن سان ملندو هيو ۽ نه ڳالهائيندو هيو. هر وقت ڪاوڙ کان ان جو منهن گھنجيل هوندو هيو. هن جا ٻار ملڪ کان ٻاهر هيا جتي اعليٰ تعليم حاصل ڪري رهيا هيا. بنگلي ۾ هو پوڙهي زال سان رهندو هيو. ان پوڙهي عورت کي ڏندن جي بيماري ڪري انهن وچ ۾ وڻيون هيون، جن کي هوءَ سدائين ڪاٺيءَ سان پئي کوٽيندي هئي. جڏهن آبادگار کي خبر پئي ته نئون ڪليڪٽر بدلي ٿي آيو آهي. هن ضروري سمجهيو ته ان سان ملاقات ڪري جيئن وقت اچڻ تي اها ڪچي جي زمين هن جي هٿن مان نه وڃي ۽ اها پتي تي هن وٽ برقرار رهي. اهو سوچي باغ مان چونڊ ڏاڻقي دار زيتون پتي هڪ ٽوڪري ۾ وڌا ۽ هو ڪليڪٽر جي بنگلي ڏانهن روانو ٿي ويو. ڪليڪٽر هن سان بي رخيءَ سان مليو. پر جڏهن هن ٽوڪرو کولي ان کي زيتون ڏيکاري ته اهڙا منفرد ۽ عمدو زيتون ڏسي هن جي وات ۾ پاڻي ڀرجي آيو ۽ رويو هڪدم تبديل ٿي ويو.

”سائين مان پراڻو خادم“ آبادگار چيو ”توهان کان پهريون واري ڪليڪٽر جو به خادم هوس ۽ اوهان جو به خادم ٿي رهندس“.

ڪليڪٽر ڏاڍو خوش ٿيو.

”مون ڪڏهن اهڙا عمدا ۽ خوبصورت زيتون نه ڏٺا آهن“ ڪليڪٽر چيو ”اهي ڪهڙي علائقي جي پيداوار آهن؟“

”سائين اهي توهان جا عطا ڪيل آهن“ آبادگار چيو ”ڪچي جي بئريج واري زمين جيڪا پتي تي مليل آهي اهي اتان جي پيداوار آهن“.

ڪليڪٽر ڳالهه سمجهي ويو ۽ مرڪيو. زيتون جو ٽوڪرو وٺي اردلي کي ڏنو جيڪو بنگلي اندر کڻي ويو.

جڏهن منجهند جي مانيءَ کانپوءِ هو زال سان گڏ باغ ۾ اچي ويٺو ته اردلي زيتون ڪٿي هڪ پليٽ ۾ آڻي انهن آڏو رکيا. زيتون جي خوشبو ۽ رنگ ڏسي انهن جي اکين ۾ چمڪ اچي وئي. ڪليڪٽر جڏهن زيتون کاڌا ته انهن جي ڏاڻقي کان سندس دل باغ بهار ٿي وئي. هو ويو زيتون کائيندو ۽ انهن جي تعريف ڪندو. هن جي زال کي به زيتون ايڏا وڻيا جو وٺي ڪٽيل ڦارن ۾ چڪ وجهندي ۽ چٻاڙيندي.

”واهه ڇا ته زيتون آهن“ ڪليڪٽر چيو ”ڇا ته انهن جو رنگ آهي. ڇا ته انهن جي خوشبو آهي“

ڇا ته انهن جو سواد آهي.“

ڪائيندي اوچتو زيتون جو داڻو ڪليڪتر جي زال جي هوڙ ۾ وڃي ڦاٿو. هن زيتون ڪاٺ بند ڪيا ۽ اردليءَ کان چيت گهرائي هوڙ ڪوٽڻ لڳي. زيتون جو داڻو هوڙ ۾ ڪنهن اهڙي هنڌ وڃي ڦاٿو جو ان ڪرڻ جونانءُ ئي نه پئي ورتو. عورت ڪوٽي ساڻي ٿي پئي پر داڻو ٻاهر نه نڪتو. گهڻي ڪوٽڻ ڪري شام تائين هن جون مهارون سجي ويون ۽ انهن مان رت رسڻ لڳو. هن جو ڳٽو سجي ويو ۽ سورجي شدت کان پلنگ تي ڪري وهائي ٿي پاسيري ٿي سمهي پئي. ڪليڪتر زال جي اهڙي حالت ڏئي ته ڏاڍو پريشان ٿيو. رات جو ڏندن واري ڊاڪٽر کي آندو ويو جنهن چڪاس ڪري هوڙ ۾ داڻي کي ڳولهي لڌو. هن هر اوزار آزمايو پر عورت جي هوڙ مان داڻو ڪڍي نه سگهيو. هن سور گهٽائڻ لاءِ دوا جو پوپو هن جي هوڙ ۾ رکيو ۽ ڪليڪتر کي دلچاءِ ڏئي روانو ٿي ويو. عورت کي رکيل پوپي ڪري گهڙي سوا آرام آيو پر پوءِ وري سور جي شدت کان اها پلنگ تي ليٽڻيون پائڻ لڳي. زال جي تڪليف ڪري ڪليڪتر سڄي رات نه ستو. صبح سان اٿيو ته هن جون اکيون سڃيل هيون ۽ ڪاوڙ کان سڄو پئي ڏڪيو. هن جيپ تيار ڪري وڏي شهر جو رخ ڪيو جتي پهچي هڪ اسپتال ۾ زال کي داخل ڪرايو ۽ هڪ آپريشن ڪانپوءِ زيتون جو داڻو ڪڍي ٻاهر ڦٽو ڪيو ويو. ان حادثي ۾ ڪليڪتر جو هڪ هفتو ضايع ٿي ويو. جڏهن واپسي پهتو ته اچڻ سان اردليءَ کي چيائين.

”ڪوٽوال کي حڪم پهچاءِ هو آبادگار کي هڪدم پڪڙي منهنجي سامهون پيش ڪري جنهن ڪجهه ڏينهن اڳ زيتون پهچايا هيا.“

حڪم ملڻ شرط اردلي ڪوٽوال وٽ پهچي ڪليڪتر جو حڪم ٻڌايو. ڪوٽوال سپاهي ساڻ ڪري آبادگار وٽ ويو ۽ وڃي هن کي گريبان کان جهليائين. آبادگار اوچتي آفت ڏسي گهٻرائجي ويو. ”پر منهنجو قصور ڪهڙو آهي؟“ هن دانهن ڪئي ”ڪليڪتر ته مون مان خوش آهي. آخر ڪهڙي خطا ٿي جو ڪليڪتر ڪاوڙيو آهي.“

ڪوٽوال هن کي پوري ڳالهه ٻڌائي ته ڪيئن هن جي موڪليل زيتونن ڪري ڪليڪتر جي زال عذاب ۾ مبتلا ٿي ۽ ڪليڪتر بي آرام ٿيو. اها ڳالهه ٻڌي آبادگار دل ۾ پيچرڻ لڳو ته هن اجايو تڪڙ ڪري ڪليڪتر کي زيتون ڏنا، ٻه چار ڏينهن صبر ڪري هن جي طبيعت جو اندازو لڳائي ها ته آخر ڪهڙي قسم جو ماڻهو آهي؟ هن اجايو پاڻ وٽائڻ لاءِ پاڻ کي مصيبت ۾ گرفتار ڪيو. آبادگار ڪوٽوال سان گڏ ڪليڪتر آڏو پيش ٿيو ۽ ڪليڪتر کائي ويندڙ نظرن سان هن ڏانهن نهاريو.

”مونکي ڪهڙي نياڳ ڪنيو جو توکان اهڙا زهر جهڙا زيتون وٺي گهر موڪليم“ هن نفرت مان چيو ”مونکي جيڪا تڪليف آئي آهي تون ان جو اندازو نه ٿو لڳائي سگهين. اهو سڀ تنهنجي ڪري ٿيو آهي. نه اهڙا زيتون پوکين نه ائين ٿئي.“

ڪليڪتر چيو پوءِ اردلي ڏي منهن ڪري حڪم نامو جاري ڪيو.

”هن آبادگار جي بئريج واري ڪچي جي زمين جو پتو منسوخ ڪري هڪدم محروم ڪيو وڃي

۽ ڪا به سرڪاري زمين ڪڏهن به هن کي نه ڏني وڃي. فرض ۾ رنڊڪ وجهڻ جي ڏوهه تحت هن کان ڏهه هزار ڏنڊ ورتو وڃي ۽ جيڪڏهن اهو ادا نه ڪري ته هڪ سال سخت پورهئي سان ٽيپ ڏني وڃي.“
حڪم ٻڌڻ شرط آبادگار هن اڳيان هٿ ٻڌي بيهي رهيو.

”سائين ان ۾ منهنجو ڏوهه نه آهي“ هن عرض ڪيو ”مونکي ڪهڙي خبر ته انهن ذاتقيدار زیتونن جو ٻج ايڏو هاجيڪار هوندو. جيڪڏهن مونکي اڳوات اهڙي خبر هجي ها ته اها حرڪت ڪڏهن ڪين ڪريان ها. مونکي سزا نه ڏني وڃي ته سائين جن جو شڪر گذار رهندس.“

ڪليڪٽر جيڪو ڪاوڙ ۾ ٻريو پئي، ان هن جي رحم جي درخواست تي ڪو ڌيان نه ڏنو ۽ سپاهي هن کي گهليندا وئي ويا. هن کان پتو منسوخ ڪري زمين واپس ورتي وئي ۽ هن ڏنڊ جي رقم پڻ ادا ڪئي. ايڏي وڏي رقم ڏنڊ ۾ ڏيڻ کانپوءِ هن وٽ ڪاٺ لاءِ ڪجهه نه بچيو. هو مسڪين ۽ لاچار ٿي پيو. ان ڏک کي دل ۾ سانڍي هو تازي خاني ۾ آيو جتي ٻاهر نڪرڻ کانپوءِ هن جي ملاقات نجومی سان ٿي. نجومی هن جي ڳالهه ٻڌي طوطو هٿ تي کڻي لفافن مٿان لاٿو. طوطي چڪر هڻي لفافو چڪي ٻاهر ڪڍيو. نجومی لفافو کولي پڙهيو. اتي لکيل هيو.

”شڪر آڏي“

تو ڏنا،

بيشڪ

زیتون سنا

پر

ٻج ڪنا.“

نجومی رفعو پڙهيو ۽ آبادگار ڏانهن ڏٺو. آبادگار کي ڪجهه سمجهه ۾ نه آيو. نجومی ان رقي جي وضاحت ڪندي ٻڌايو.

”اسين صرف رب پاران مليل خوشين تي شڪر ڪريون ٿا ۽ ڏک کي دل سان قبول نه ٿا ڪريون پر اهو سوچڻ گهرجي ته جيڪڏهن دنيا ۾ خوشيون ملنديون ته ڏک به ضرور ملندا، ڇو جو خوشيون ۽ ڏک الڳ نه آهن. جيڪڏهن خوشيون ذاتقيدار زیتونن جيان آهن ته ڏک انهن ۾ پيل ٻجن جيان آهن. جڏهن ماڻهو دنيا جا مزيدار زیتون کائي ٿو ته اهو سوچڻ گهرجي انهن جا ٻج عذاب جو باعث بڻجي سگهن ٿا. ٻج زیتون کان الڳ نه آهن. زیتون سان گڏ اهي به وات ۾ چٻاڙيا ۽ زیتون جي ذاتقي کي ڏاڍو ڪندا. جڏهن اسان ڏٺي آڏو شڪر ڪريون ٿا ته پوءِ ان پاران مليل هر شيءِ کي کليءَ دل سان قبول ڪريون، ڇو جو اهي سڀ ان جون عطا ڪيل آهن. جتي چڱايون آهن اتي مڌايون به آهن. جڏهن پيار ڪيون ٿا ته نفرتون ۽ بي وفايون اسان لاءِ عذاب جو سبب بڻجن ٿيون. جيڪڏهن اسان انهن نفرتن ۽ بيوفائين کي به پنهنجو سمجهي قبول ڪيون ته جيڪر عذابن مان آجپو ماڻيون. سکن سان گڏ ڏک کي قبول ڪيون ته ڪڏهن به ڏک ۾ نه پئون. جيڪڏهن آساني سان گڏ مصيبتن کي به پنهنجو سمجهون

تہ کڏهن به مصیبت ۾ مبتلا نه ٿيون.“

نجومیءَ پوءِ آبادگار کي وڌيڪ سمجهاڻيندي چيو.

”جتي تنهنجي زندگي سک ۽ آرام سان گذري آهي اتي توکي ڏک ۽ تڪليفن کي به برداشت ڪرڻو پوندو. تون مايوس نه ٿي ۽ اميد جي چٽنگ کي ڳولهي له. سڀ ڏينهن ساڳيا نه آهن. وقت ڦرندو ۽ وري تنهنجا سنا ڏينهن موندندا.“

نجومیءَ جون ڳالهيون ٻڌي آبادگار کي حوصلو مليو ۽ دل جو بار هلڪو ٿيڻ کانپوءِ ڪجهه سڪا هن حوالي ڪري هليو ويو.

نجومی وقت کي ياد ڪندو ويو ۽ وقت وارن ۾ جونءَ جيان سرندو رهيو. هن اڳيان وقت جا لمحا روپ بدلائي نهندا بگڙ جنڊا کڏهن اکيون ڦوٽاري ڏسندا ڊيچاريندا ۽ کڏهن مرڪندا تهڪ ڏيندا لنگهيندا رهيا. نجومی پاڻ اڳيان ماضيءَ جي ان وهي ويل ڌار کي پري کان ڏسندو رهيو ۽ ان ڌار جي وهندڙ سيلاب اندر سوين ٻانهون هٿ مٿي ڪري هن کي پاڻ ڏانهن متوجهه ڪرڻ لڳيون. نجومیءَ وٽ ٻيو ڪو مشغلو نه هيو سواءِ ان جي ته هو ماضي جي مورتين اندر موجود رهي، پنهنجين اڪيلائن کي دور ڪري سگهي.

هن وقت گذارڻ لاءِ وري سامهون پيل لفافن مان هڪ کولي ان کي پڙهيو. هن ڏٺو اهو ساڳيو لفافو هيو جيڪو هڪ نيڪ سيرت انسان جي قسمت ۾ نڪتو هيو. اهو نيڪ سيرت انسان جيڪو پرهيزگار هيو. اهو قسمت جي اهڙي ڪوڙ کي ۾ اچي ڦاٽو هيو جو هن لاءِ جان چڙائڻ ڏکي ٿي وئي. شايد عبادتون هن کي اهو سکون نه ڏئي سگهيون. هڪ ڏينهن اهو اندر جي آند مانڌ کي گهٽائڻ لاءِ تازي خاني ۾ آيو. جڏهن ٻاهر نڪتو ته نجومیءَ کي ويٺل ڏسي ان وٽ ويو ۽ پنهنجي مقدر متعلق هن سان ڳالهايو.

”شايد منهنجي قسمت ڏکڻ کانسواءِ ڪجهه نه آهي“ هن نجومیءَ کي چيو ”مان ڏاڍو پريشان آهيان.“

نجومیءَ ان نيڪ سيرت انسان کي پاڻ وٽ ويهاريو.

”تو کي ڪهڙي پريشاني آهي؟“ نجومی پڇيو ”شايد مان تنهنجي پريشاني دور ڪري سگهان.“

اهو نيڪ دل انسان نجومیءَ وٽ ويٺو ۽ هن کي ٻڌايو.

”منهنجو پٽ جنهن جي عمر پندرهن سال آهي، اهو گذريل ٻن سالن کان گم آهي. ٻه سال اڳ اهو گهر مان وڙهي نڪتو هيو ۽ اڄ ڏينهن تائين ڪا خبر نه آهي ته ڪيڏانهن ويو. مان تمام پريشان آهيان. ان کي ڳولهي ندي ٽڪجي چڪو آهيان. جنهن جتي ڏسيو مون اتي ڳولهيو پر اهو ڪٿي نظر نه آيو. مان اهو پڇڻ ٿو چاهيان ته ڇا اهو ٻڌائي سگهندي ته اهو ڪٿي آهي؟“ نجومیءَ هن جي ڳالهه ٻڌي پريشان ۾ اڃان گهڻو ٻڌڻ پئي چاهيو.

”تون جيڪڏهن پورو قصو ٻڌائين ته جيڪر ڳالهه جي ته تائين پهچي ڪو حل ڪڍي وجهون“

نجوميءَ چيو.

اهو نيڪ دل انسان وات تي هٿ ڏئي ڪنگهيو ۽ پوءِ پوري ڳالهه ٻڌائي.

اهو شخص شهر جي ان حصي جو رهاڪو هيو جتي نئي آبادي جنم وٺي رهي هئي. ماڻهو ڳوٺن کان لڏپلاڻ ڪري اچي رهيا هيا ۽ هڪ نئون شهر آباد ٿي رهيو هيو. ان نيڪ دل انسان جو گهر به اهڙي محلي ۾ هيو. محلي جو ماحول سنو نه هيو. اتي جوا جا اڏا هيا ۽ ڳاڙهي بازار جون ڪجهه تڙيل وٽشائون اچي ويٺيون هيون. ان شخص کي خدا ججهي اولاد سان نوازيو هيو. هن کي ست پٽ ۽ پنج نياڻيون هيون. هن جو چوٿون پٽ بري صبح ۾ اچي هٿن مان نڪري ويو. اهو ڏاڍو ڏنگو ثابت ٿيو. سڄو ڏينهن جوا جي اڏي تي ويٺو هوندو هيو ۽ ان کي جيترا پئسا ملندا هيا اهي جوا جي ڌاءُ تي لڳائي ڇڏيندو هيو. بري سنگت ۾ اچي ان ويڙهه جهيڙ شروع ڪئي. پاڙي ۾ شهر جو بدنام بدمعاش رهندو هيو جنهن کي ”تڳڙي بادشاهه“ جي نالي سان سڏيندا هيا. تڳڙي بادشاهه هڪ تهپيدار جو پٽ هيو. اهو تهپيدار جڏهن گهر موٽندو هيو ته ان کي ڪڪڙ ڪچ ۾ هوندي هئي. ڪڏهن هو ڪنهن ٻڪري کي رسي کان ڇڪيندو نظر ايندو هيو. هڪ دفعي اهو ڪنهن غريب کان ڳوري ڪٽ ڪڍائي ايندي به نظر آيو. هڪ ٿلهو ڪتاب ان جي ڪچ ۾ هوندو هيو ۽ ڪنهن بيماريءَ ڪري ان جا پير مٿي پيڏين تائين سجيل هوندا هيا. اهو تهپيدار دنيا داري ۾ ايڏو ته قاتل هيو جو پٽ جي تربيت طرف ڌيان نه ڏئي سگهيو ۽ اهو بگڙجندو هڪ ڏينهن شهر جو وڏو بدمعاش ثابت ٿيو. ان کي ور ۾ ست چڪرو چاڪوپيل هوندو هيو. گريبان کولي سڄو ڏينهن ڪنهن سينيما تي بيٺل هوندو هيو. جڏهن ڪلهو هڻي ڪنهن سان وڙهندو هيو ته ور مان ست چڪرو چاقو ڪڍي کوليندو هيو. گراڙيءَ جي آواز تي ماڻهو پري پڄي ويندا هيا. ڪنهن کي جرئت نه ٿيندي هئي جو ان بدمعاش سان مهاڏو اٽڪائي سگهي. هڪ دفعي ان نيڪ دل انسان جي چوٿين نمبر پٽ سان ان بدمعاش جو ڪنهن ڳالهه تي جهيڙو ٿيو. چوڪرو ڏاڍو ڦڙٽيلو هيو. هن دوڪان تان ٻارڻ واري ڪاٺي کڻي ان بدمعاش کي مٿي ۾ وهائي ڪڍي. بدمعاش کي چڪر اچي ويو ۽ روڊ تي ڪري پيو. چوڪرو وٺي پڳو ۽ نظرن کان گم ٿي ويو. بدمعاش کي جڏهن هوش آيو ته ان چوڪري کي ڳولهيو پر اهو هن کي نه مليو. ان کي پريان ان چوڪري جو پيءُ ايندي نظر آيو. هن بدلو وٺڻ لاءِ ويجهو وڃي چاقو ڪڍي کولي ان کي ستر ۾ وهائي ڪڍيو. اهڙي اوچتي حملي تي اهو نيڪ دل هراسجي ويو ۽ سور کان رڙ ڪري پڇيائين.

”اڙي خير ته آهي. مان تنهنجو ڪهڙو ڏوهه ڪيو؟“

ان تي بدمعاش ڏند ڪرتيندي چيو.

”تون نه ڪيو تنهنجي پٽ ته ڪيو.“

ماڻهو وچ ۾ پيا. بدمعاش کي چڪي پري وٺي ويا ۽ ان نيڪ دل انسان کي ڊاڪٽر وٽ وٺي مرهم پٽي ڪرائي گهر موڪليائون. اهو نيڪ دل انسان ماڻ ڪري ويهي رهيو نه ڪنهن کي دانهن ڏنائين ۽ نه شڪايت ڪيائين. ڪجهه ڏينهن کانپوءِ اهو بدمعاش چريو ٿي پيو. ان جا ڪپڙا ليڙون ليڙون ٿي ويا

وار وڏا ٿي ڪلھن تي لڙڪڻ لڳا. اهو جڏهن ڳالھائيندو هيو ته ان جي وات مان چچريل لفظ نڪرندا هيا. هڪ دفعي اهو گھر کان ٻاهر آيو. ٻانهن جا ڪف مٿي ڪري گھٽي ۾ وهندڙ گندي پاڻيءَ جي ڪسي تي اچي ويٺو. هن هٿ منهن ڏوئي گرتيون ڪري هڪ ڀڳل پٽ تي چڙهي ملان جيئن ٻانگ ڏني ۽ سجدي ۾ ڪري پيو. اهو دماغي توازن وڃائي ويٺو هيو. هن کي جڏهن پريان اهو نوجوان چوڪرو نظر آيو جنهن هن کي مٿي ۾ ڪاٺي وهائي ڪڍي هئي ته هن ڊڪي ان کي پڪڙيو ۽ پوءِ چيو.

”مونکي قميص جي ڪالر پٽي ڏي مان چانهه سان ڪاٽيندس.“

نوجوان جي لٿ جواثر هيو يا نيڪ دل جي صبر جو ڪرشمو جو اهو بدمعاش ڪنهن ڪم جو نه رهيو. هڪ دفعي ان چري جي ننڍي پيٽ نيڪ دل انسان جي پويان پئي آئي. اهو نيڪ دل جيئن لنگهيو پئي ته چوڪري هن جي قدمن جي مٿي ڪڍندي پئي آئي. ڪنهن انهن کي چيو هيو ته اهو سڀ ان نيڪ دل انسان جي بد دعا جواثر آهي. بد دعا کي زائل ڪرڻ لاءِ ضروري آهي ته ان جي قدمن جي مٿي باهه ۾ ساڙي وڃي ان بد دعا جواثر ختم ٿي ويندو ته اهو وري پنهنجن حواسن ۾ موتي ايندو پر ائين نه ٿيو. اهو چريو هڪ ڏينهن ڦڙو مل جي واڙي ۾ مئل پيو هيو. شايد هو ڪنهن نانگ جي ڏنگڻ سبب مئو هيو.

اتي ڪرايي جي جاءِ ۾ بسن جا ڪنڊيڪتر رهندا هيا. انهن کي فوجين جهڙا ڪپڙا پاتل هوندا هيا ۽ استالن جهڙيون مڇون هونديون هيون. اهي شام جو موٽڻ مهل ايڏا ته ٿڪيل هوندا هيا. جوانهن جا گيتلا زمين سان رڳڙجي پويان مٽيءَ جو غبار ڇڏيندا هيا. موڪل ڏينهن اهي ڪنڊيڪتر جاءِ جي ٻاهرين دريءَ وٽ هارمونيم ۽ ڊولڪ وڃائي بي سري آواز ۾ ڳائيندا هيا. رونشو ڏسي پاڙي جا چوڪرا دريءَ وٽ ڪنا ٿيندا هيا. اهي ڪنڊيڪتر هٿن جي اشارن سان چوڪرن کي اندر سڏي پاڻ وٽ ويهاريوندا هيا. اهي بي سري آواز ۾ ڳائيندي اڪين جي اشارن ۽ هٿن سان فحش حرڪتون ڪندا هيا.

هڪ دفعي نيڪ دل جو پٽ به انهن وٽ وڃي ويٺو. هڪ ڪنڊيڪتر ڊولڪ وڃائيندي هن سان حرڪت ڪئي. چوڪري کان برداشت نه ٿيو. ڪاوڙ ۾ ڳاڙهو ٿي ويو. هن اتي پيل بس جي اوزارن جي پيٽيءَ مان پانو ڪڍي ان کي مٿي تي وهائي ڪڍيو. ڪنڊيڪتر بيهوش ٿي ڊولڪ مٿان ڪري پيو ۽ ان تي ٽمندڙرت ڌڙڪندڙ دل جي آوازن جيان ڪرڻ لڳو.

اهي ڏينهن ان نيڪ دل انسان لاءِ سٺا نه هيا جڏهن هن جي پٽ ننڍي پيٽ جو سونوهار جو ۾ هارايو. اهو هڪ رات پئسن هارائڻ کانپوءِ گھر آيو ۽ ڪاٺ جي الماڙي کولي ان مان سونوهار ڪڍي هليو ويو. جڏهن جو ۾ هارايو ته ڄڻ هن جي دل کي ڌڪ لڳو. هن کي احساس ٿيو ته هن سٺو ڪم نه ڪيو آهي. هن کي پيٽ جو هار چوري نه ڪرڻ ڪپندو هيو. ان احساس هيٺ مايوس ٿي جواخاني ۾ ويهي رهيو ۽ سوچڻ لڳو. جيڪڏهن هو گھر ويو ته پيءُ کي ڪهڙو جواب ڏيندو ڇو جو اتي سڀني کي خبر چئجي چڪي هوندي ته سونوهار هن چوري ڪيو آهي. ان ڏلت جي احساس ڪري پوري رات ڪنڊ وٺي سوچيندو رهيو. ڪنهن هن کي نشي آور گوريون ڪارائيون ۽ هو حواس وڃائي ويٺو. ڪاوڙ خوف ۽

ضمیر جي ملامت کان وڌيڪ لڳو. هو اٿيو ۽ جوارين کي گاريون ڏيڻ شروع ڪيون. ٻه چار جوار جيڪي پئسا هارائي وينا هيا توائي ۽ اٿيا ۽ هن کي منهن ۾ ڌڪ وهائي ڪڍيا. هورت وهائيندو جواخاني مان ٻاهر نڪتو. ٿيڙ ڪائيندو بئريج روڊ تان اڳتي وڌيو ۽ بندر روڊ کان ٿيندو پل تي آيو. هن لوهه جي گيڊر ۾ هٿ پيڪوڙي عرش ڏي منهن ڪري روئي ڏيکيون ڏنيون. ڳوڙها هن جي ڳلن تان چاندوڪي جذب ڪري رجيل سون جيان هيٺ ڪرڻ لڳا. هن پل تان ٽپو ڏٺو ۽ هوا ۾ گسندو هيٺ پاڻيءَ ۾ گم ٿي ويو. ٿوري دير کانپوءِ مٿي ظاهر ٿيو ۽ وري هيٺ هليو ويو. هو وري ڪڏهن ظاهر نه ٿيو.

نيڪ دل پٽ کي ڳولهي ندي ڏاڍو پريشان ٿي ويو. هن ماڻهن کان ڏس ورتا. هو جواخاني ويو ۽ هن کي اتي ٿيل سڄي ماجراجي خبر پئجي وئي. هن سوچيو سون جو هار گهوريو شل پٽ واپس وري پئي. هن سمجهيو مٿان ان شرم کان ته سون جو هار جوا ۾ هارايو آهي هو ڪنهن ٻئي شهر وڃي لڪيو هجي ۽ ڪجهه ڏينهن کانپوءِ واپس اچي وڃي. هو پٽ جو انتظار ڪندو رهيو. پر جڏهن ٻه ڏينهن گذريا ۽ هو واپس نه آيو ته هن جي پريشانيءَ ۾ اضافو ٿي ويو. هو اٿيو ۽ درياهه مٿان پل تي اچي پهتو. اتي هڪ سپاهيءَ هن کي ٻڌايو ته ڪجهه ڏينهن اڳ هڪ نوجوان پل تان پاڻ اڇلائي آپگهات ڪيو هيو. اهو سپاهي اونداهه هجڻ ڪري ان جا ڪپڙا ۽ چهري جا نقش نه ڏسي سگهيو هيو. ان نيڪ دل سمجهيو مٿان اهو ڪو ٻيو هجي جنهن آپگهات ڪيو آهي هو موتي گهر آيو ۽ پٽ جو انتظار ڪرڻ لڳو.

ڪجهه ڏينهن کانپوءِ ڪن ماڻهن هن کي ٻڌايو ته دودي ڳوٺ وٽ واه مان هڪ لاش مليو آهي. جيڪو ڪنهن نوجوان جو آهي ۽ ان جا پارپتا هن جي گم ٿي ويل ويٺ جهڙا آهن. هوندي پاءُ کي ساڻ ڪري دودي ڳوٺ پهتو. انهن ڏٺو لاش جي جسم تي ساڳيا ڪپڙا پهريل هيا، جيڪي گهر ڇڏڻ وقت هن جي پٽ کي هيا، پر جڏهن انهن غور سان ڏٺو ته ان کي سڃاڻي نه سگهيا. گهڻا ڏينهن پاڻيءَ اندر هجڻ ڪري اهو اصل حالت ۾ نه رهيو هيو. ان جو منهن سجيل ۽ جسم ڳورو ٿي چڪو هيو. ان کي ڏسڻ کانپوءِ نيڪ دل اها ڳالهه قبول ڪرڻ لاءِ تيار نه هيو ته اهو لاش هن جي پٽ جو آهي. هن جي دل اهو مڃڻ لاءِ تيار نه هئي ته هن جو پٽ مري چڪو آهي ۽ دنيا ۾ نه رهيو آهي. هن کي آسرو هيو ته اهو هڪ ڏينهن ضرور موٽندو ۽ ان سان ملاقات ٿيندي. اهو سوچي ٻنهي ڀائرن لاش کي اتي ئي ڳوٺ ۾ دفنائڻ ڇڏيو. ۽ گهر موٽي آيا.

تي مهينا گذري ويا ڪوشخص هن وٽ آيو ۽ چيائين.

”مان تنهنجو پٽ هڪ هنڌ ڏٺو آهي. جيڪڏهن اچڻ وڃڻ جو ڪرايو ڏين ته مان ان کي راضي ڪري توو وٽ وٺي اچان.“

اها ڳالهه ٻڌي نيڪ دل ڏاڍو خوش ٿيو.

”ته پوءِ مان به توسان هلندس“ ان چيو ”مون کي وٺي هل جيڪو خرچ ٿيو ڏيندس.“

”مون ان سان ڳالهائڻ آهي“ ان شخص چيو ”تنهنجو پٽ گهر واپس اچڻ لاءِ تيار آهي. مٿان توکي مونسان ڏسي اتان پڇي وڃي. بهتر ائين آهي ته مون کي پئسا ڏي وعدو ٿو ڪريان ته ڪيئن به

ڪري ان کي واپس وٺي توت ايندس“.

نيڪ دل ان کي پئسا ڏنا ۽ اهو پئسا وٺي ائين گم ٿي ويو ڇڻ جن هيو. وري ڪڏهن نه وريو. اهو نيڪ دل ان جو انتظار ڪندي مایوس ٿي ويو.

هڪ ڏينهن ماڪي فقير وٽ ويو ۽ ان سان حال اوريائين ماڪي فقير هن کان پئسا وٺي اهڙو ڏس ڏنو جو جڏهن اهو ان جي ڏسيل راهن تي پٽ کي ڳولهندو ريل گاڏين، بس اڏن ۽ پيرين پيدل سفر ڪندو ڏور جهنگن، جبلن ۽ ريگستانن تائين هليو ويو. پر هن کي ماڪي فقير جو ڏسيل ماڳ ڪٿي نه مليو. هورستو وڃائي ويٺو ۽ هڪ اهڙي آستان تي اچي نڪتو جتي هڪ پوپو پٽ کي ڏک هڻي سوال ڪندو هيو ۽ جواب ۾ پٽ اندران هڪ ڳورو آواز ايندو هيو. جنهن ۾ سائل جي ٻڌايل مسئلي جو حل هوندو هيو. اهو نيڪ دل جڏهن اتي پهتو ته اتي اڳواٽ ويٺل شخص ڪنهن طريقي سان هن کان دل جو احوال ورتو ۽ جڏهن پوپي پٽ کي ڏک هڻي ڳالهايو ته پٽ اندران اڳواٽ احوال ٻڌي هو حيران ٿي ويو. پوپي جڏهن پٽ کي ڏک هنيا ته اندران آواز آيو

”تو کي پٽ ملي ويندو. فڪر ڪرڻ مان ڪوفائدو نه آهي. تنهنجو پٽ عيش واري زندگي گذاري رهيو آهي. هن کي جڏهن احساس ٿيو ته وطن واپس ورندي ۽ توسان ملندو. دلجاءِ ڪر. گهٻرائڻ جي ضرورت نه آهي“.

نيڪ دل جڏهن اهڙيون ڳالهيون ٻڌيون ته ڏاڍو خوش ٿيو ۽ تهڪ ڏئي ڪلڻ لڳو. هن جي دل مطمئن ٿي وئي ۽ اندر ۾ اميد جاڳي ته اهو ڏينهن ضرور ايندو. هن وڏي رقم پوپي کي ڏني ۽ گهر روانو ٿيو.

چار سال گذري ويا هن جو پٽ نه موٽڻو هيو نه موٽيو. هو پٽ کي ياد ڪري ڏاڍو رنو. گهر کان نڪتو ۽ دل جو بار هلڪو ڪرڻ لاءِ تازي خاني ۾ آيو. تازي پي دل جو بار هلڪو ڪيائين جڏهن ٻاهر نڪتو ته هن جي ملاقات نجومِيءَ سان ٿي.

نجومِي هن جي حال کان واقف ٿيو ته طوطي کي هٿ تي ڪٿي لفافن تي لٽائين. طوطي هڪ لفافو ٻاهر ڪڍيو ۽ پوءِ ڀڳل دال جو داڻو کائي واپس ڪلي تي وڃي ويٺو. نجومِيءَ لفافو کولي پڙهيو. اتي لکيل هيو.

”مالڪ جي

آهي اها راءِ.

هر شيءَ

نه آهي تنهنجي،

پر

آهي تنهنجي لاءِ“

رقعو پڙهي نجومِيءَ نيڪ دل ڏانهن نهاريو جيڪو خاموش ويٺل هيو.

نجومیء ضروری سمجھیو ته ان جي وضاحت ڪري

”دنيا جي ڪنهن به شيءِ تي ڪنهن جي دعوبداري نه آهي. شيون اسان جون نه آهن پر اسان لاءِ آهن. ٻين جو ته ڇا پر هر ڪو پنهنجي پاڻ جو به دعوبدار نه آهي. اسين نه پنهنجي اولاد جا دعوبدار آهيون. نه مال ملڪيت جا. بيشڪ شيون اسان لاءِ خالقون ويون آهن. پر اسان انهن کي پاڻ سان گڏ نٿا کڻي وڃون. دنيا ڪروڙها سال پراڻي آهي. اتي هڪڙا آيا پيا ويا. دنيا موجود آهي، ماڻهو بلڊجن ٿا. جنهن دعوا ڪئي ان پاڻ سان دغا ڪئي. دعوبداري هڪ اهڙي چار جيان آهي جنهن ۾ جيڪو ڦاٿو سو جيئري مٽو. شين تي اسان جو وس نه آهي، ڇو جواهي آهن ته اسان لاءِ پر اسان جون نه آهن. اولاد به ائين آهي، تون ان تي دعوبداري ڪري پاڻ کي تڪليف ۾ مبتلا نه ڪر. انساني نسل اهڙي قوهاري جيان آهي. جيڪو دنيا جي باغ ۾ لڳل آهي. ان مان انسان قطرن جيان ڪرن ٿا ۽ هيٺ ڪري پاڻيءَ سان ملي هڪ ٿي وڃن ٿا. اسان پنجن پيڙهين کانپوءِ وڌڻ کي وساري ويهون ٿا. دنيا ۾ ڪروڙين قبرون اهڙيون آهن جن جي وارثي جو ڪو دعوبدار نه آهي. اهي گمنام ماڻهن جون قبرون آهن. ويندڙ ماڻهن کي گهڻا ڏينهن ياد ڪري روئڻو پوندو؟ جيڪا شيءِ وٺي اها تنهنجي نه هئي. بيشڪ تنهنجي لاءِ هئي پر دعوبداريءَ جو ڪهڙو ضرور.“

پوءِ نجومیءَ هن کي پنهنجي ننڍپڻ جو واقعو ٻڌايو.

جڏهن ننڍو هيو ته هن جو ڏاڏو فوت ٿي ويو. هن کي قبرستان ۾ هڪ چن جي پهاڙيءَ کان چاليهه قدم پري دفنايو ويو. ڳوٺن ۾ قبرن تي ڪتب جو رواج نه هيو. قبرن کي خاص نشانين سان سڃاتو ويندو هيو. چن جي پهاڙيءَ ان جو فاصلو قبر جا نشان هيا. هو عيد برات تي پيءُ سان ڏاڏي جي قبر تي ويندو هيو. ان چن جي پهاڙي ۾ هڪ بني هئي جتي پهاڙ کي بارود سان توڙيو ويندو هيو. وقت سان اهو چن جو پهاڙ ويو ننڍو ٿيندو. آخر اهڙو وقت به آيو جو قبر ۽ چن جي پهاڙ وچ ۾ فاصلو وڌي ويو. هڪ عيد تي جڏهن هو ڏاڏي جي قبر تي ويو ۽ دعا گهري رهيو هيو ته ڪو شخص هن ڀرسان اچي بيٺو ۽ ان به دعا گهرڻ شروع ڪئي. جڏهن هو دعا گهري واندا ٿيا ته ان هن ڏانهن حيرت ۾ ڏٺو ۽ چيو ”ادا توهان پليا آهيو.... هيءُ قبر منهنجي پيءُ جي آهي.“

”پر هيءُ منهنجي ڏاڏي جي آهي.“ هن چيو ”اسان سالن کا هت دعا گهرڻ ايندا آهيون.“

پوءِ هن کي احساس ٿيو ته اها هن جي ڏاڏي جي قبر نه هئي. ٽڪجندڙ چن جي پهاڙ ۽ وڌندڙ فاصلي هن جي ڏاڏي جي قبر جا نشان مٽائي ڇڏيا هيا. هن قبرستان اندر سڀ نشان ذهن ۾ رکي قبر ڳولڻ جي ڪوشش ڪئي پر ڳولهي نه سگهيو. ۽ ڏاڏي جي قبر کان محروم ٿي ويو. پوءِ نجومیءَ هن کي آڻت ڏنو.

”مون کي ڏاڏي جي قبر وڃائجڻ جو ڪو ملال نه آهي. مان ان جو دعوبدار نه آهيان. تون مالڪ نه سڏاءِ جيڪا شيءِ تنهنجي نه هئي ان تي دعوبداري ڪري پاڻ کي نه وڇڙاءِ، شين مان آڇو ٿيڻ سان دل جو بار هلڪو ٿئي ٿو. آخر اهڙو وقت به اچڻو آهي جڏهن تنهنجي دل توسان دغا ڪندي ۽ تنهنجو وس

نه هلندو.“

نجومیء جون ڳالهيون ٻڌي نيڪ دل سڪون محسوس ڪيو ۽ اها ڳالهه هن کي سمجھ ۾ اچي وئي ته انسان مالڪ نه آهي هو صرف سنڀاليندڙ آهي. مالڪ شيءِ موتائي وٺي ٿو ته هن کي اعتراض نه هجڻ گهرجي. دعويٰ داري ان رانديڪي جيان آهي جنهن جي پڇي پوڻ تي ٻار روئيندو آهي.

نجومی جڏهن ماضيءَ تي سوچيندو هيو ته اهو هن لاءِ اطمینان جو باعث ان ڪري به هوندو هيو ته هن ماڻهن سان چڱايون ڪيون. انهن جي هن پيڙا کي ڏور ڪرڻ لاءِ صلاحيتن کي استعمال ڪيو. هن سوچيو متان هن جي ڪنهن نيڪ عمل ڪري هن کي شفا ملي پوي. هو وري طوطي کي ساڻ ڪري تازي خاني ٻاهران ويهي سگهي. هن وقت گذارڻ لاءِ وري هڪ لفافو کنيو ۽ ان کي کولي پڙهيو. هن کي اهو پوڙهو ياد اچي ويو جيڪو اسي سالن جو هيو. اهو ڪڻڪ رنگو شخص هيو جنهن کي ڪاري ڪوٽي پاتل هوندي هئي. جسم ۾ سنهو هجڻ ڪري پنهنجي عمر کان گهٽ پئي نظر آيو. ان جون ڏاڙهي مڇون ڪوڙيل هيون ۽ وارن کي رنگ ٿيل هيو. ان جي منهن ۾ نسوانيت هئي. جڏهن ان ڳالهايو پئي ته هن جو منهن ڳڻن وٽان ڳاڙهو پئي ٿي ويو. اهو شهر جو مشهور شاعر، صحافي ۽ سياستدان هيو. ان شاعري گهڻي ته نه ڪئي هئي پر صحافت ۾ پاڻ ملهايو هيو. سياست ۾ هن تي گانڌي جو اثر هيو ۽ هو پاڻ کي پڪو ڪانگريسي سڏائيندو هيو. اهو تن زالن هوندي اسي سالن جي عمر ۾ پنجنويهن سالن جي چوڪريءَ تي عاشق ٿي پيو ۽ ان جي عشق ۾ ايڏو ته مبتلا ٿي ويو جو هن جي دل جو چين لتجي ويو. هڪ ڏينهن تازي خاني ۾ آيو. هن تازي پي پنهنجي من جي لٽيل سڪون کي بحال ڪيو ۽ پوءِ جڏهن ٻاهر نڪتو ته هن جي ملاقات نجومیءَ سان ٿي.

”منهنجي من جي پيڙا جو ڪهڙو علاج آهي؟“ هن نجومیءَ کان سوال ڪيو ”ڇا اندر جي آس پوري ٿيندي؟ ڇا اهو ملندو جنهن کي من ڳولهي ٿو؟“

نجومیءَ ان پوڙهي کي پاڻ وٽ ويهاريو.

”تنهنجي اندر جي آس جي انجام جي خبر تڏهن پوندي جڏهن تنهنجي قسمت جو لفافو کليل ٿي.“

نجومیءَ چيو.

”مان هڪ خوبصورت شاعرا جي عشق ۾ مبتلا ٿي پيو آهيان“ پوڙهي چيو ”منهنجي من جي حسرت آهي ته ان کي حاصل ڪريان. ڇا مون کي ٻڌائي سگهندين ته اها منهنجيءَ قسمت ۾ لکيل آهي؟ ڇا اها مونسان شادي ڪرڻ تي راضي ٿي ويندي؟“

نجومی پوڙهي جون ڳالهيون ٻڌي پريشان ٿي ويو. هن کي يقين ئي نه پئي آيو ته هڪ پوڙهي جو سڀ کان وڏو مسئلو هڪ نوجوان عورت سان شادي آهي. ان عمر ۾ جڏهن ماڻهو موت لاءِ فڪر مند هوندا آهن، ان پوڙهي کي گهٽ بڻجڻ جي خواهش هئي.

”ڳالهه پوري ٻڌاءِ ته پوءِ قسمت جو لفافو ڪيڏي ڪو مسئلي جو حل ڪيون.“ نجومیءَ چيو.

پوڙهي نجومیءَ کي پنهنجي عشق جو پورو داستان ٻڌايو.

اهو کانگریسی پوڙهو جنهن کي گانڌيءَ جي صحبت نصیب ٿي هئي، کائڻ پيئڻ جي معاملي ۾ سباجهڙو هوندو هيو. اهو پنهنجي ملڪ جو لوڻ وجهي انگريزي پاڻ کان پاڪ سبزيون اباري کائڻ جو شوقين هيو. اهو ٺوڙهي ٻڪريءَ جو کير پيئندو هيو جنهن ڪري هن جي مٿي جا وار ڪڏهن نه چٽيا. هو ناشتي ۾ ڏڌ سان جوئر جي ماني کائيندو هيو ۽ پنهنجي سنهڙي جسم تي کاڌيءَ جا ڪپڙا پائي مٿان اها ڪاري رنگ جي کوٽي پائيندو هيو جيڪا هن کي ڪڏهن هڪ الهه آباديءَ تحفي ۾ ڏني هئي. جڏهن اڃان ورهاڱو نه ٿيو هيو ته هو بمبئيءَ ۾ هيو. هر طرف نفرت جي باهه ڀري رهي هئي، مذهبي چڪتاڻ عروج تي هئي. هڪ هندو آشرم ۾ جتي مسلمانن جي داخل ٿيڻ تي پابند هئي، اتي هو ڪجهه کانگريسي دوستن سان ڌرتي ٻڌي تلڪ هڻي ڪنهن ديويءَ جو ڪلاسيڪل نرت ڏسي رهيو هيو. اتي موجود ڪجهه ڪتر هندن کي شڪ پيو ته شايد اهو مسلمان آهي. انهن اعتراض ڪيو ته ان کي هڪدم ٻاهر ڪڍيو وڃي. انهن جي اعتراض باوجود هو اتان نه ويو. هن جي کانگريسي دوستن ڳالهه تارڻ لاءِ انتهاپسندن کي چيو. ”بابا..... هي هندو آهي. مسلمان نه آهي. اجايو ڇو مذهبي چڪر ۾ پيا آهيو. وڃو پنهنجو ڪم ڪيو.“

مذهبي ڪتر نه مڙيا.

”اسان پڪ ڪرڻ چاهيون ٿا ته هي واقعي ئي مسلمان نه، هندو آهي“ انهن چيو. پوءِ جڏهن اهي هن جي ڌرتي لاهڻ لاءِ اڳتي وڌيا ته کانگريسي وچ ۾ پيا ۽ هن جي جان بچائي وٺي پڳا. ورهاڱي کانپوءِ ملڪ ۾ ٽڪر ٿيو ته هو پنهنجي شهر موٽي آيو. هن جي پهريون زال اتي رهندي هئي. جيڪا هن جي سوٽ هئي. هو جڏهن چوڏهن سالن جو هيو ته هن جي شادي ٿي هئي. هن کي ان عورت مان ٻه پٽ ۽ ٻه ڌيئرن هيون. هن واپس اچي هڪ هفتيوار اخبار شروع ڪئي. هڪ دفعي شهر جي ايئرپورٽ تي جناح جو جهاز لهڻ وارو هيو. هو ڪيمرا ڳچيءَ ۾ لڙڪائي ٽانگي تي چڙهي اتي پهچي ويو. هن کي اخبار لاءِ فوٽو ڪڍڻا هيا ۽ رپورٽ لکڻي هئي. جناح جيئن جهاز مان لٿو ته هو ان جي استقبال ڪرڻ وارن جي قطار ۾ بيٺل هيو. هن کي نئون کاڌيءَ جو جوڙو ۽ تازي ڌوئل کوٽي پاتل هئي. وڏو سياستدان ۽ حيثيت وارو پئي نظر آيو. هن جڏهن جناح سان هٿ ملايو ته اڳواٽ پنهنجي ڪيمرا ڪنهن دوست کي ڏئي ڇڏي هئي، جنهن سندس هڪ سئو فوٽو ڪڍي هن حوالي ڪئي. اهو فوٽو جڏهن صاف ٿي هن جي هٿن ۾ آيو ته سندس يادگار بڻجي ويو. هو سڄي زندگي اهو فوٽو هر ايندڙ ويندڙ کي ڏيکاري ڏاڍو متاثر ڪندو هيو. ان فوٽو ڪري هن وڏا فائدا حاصل ڪيا.

جناح جڏهن ائيرپورٽ کان ٻاهر پئي آيو ته هو به وفد ۾ شامل هيو. هن جي نظر هڪ راجستاني چوڪريءَ تي پئي جيڪا جناح جو استقبال ڪرڻ اتي ماءُ سان آيل هئي. هو چوڪريءَ کي ڏسي ان تي عاشق ٿي پيو. چوڪريءَ جي ماءُ سمجهيو ته اهو جناح جي وفد ۾ شامل ڪو وڏو سياستدان ۽ پئسي وارو آهي. هن کي پنهنجي ڌيءَ لاءِ هڪ اهڙي ئي شخص جي ضرورت هئي. ان سوچيو هن جي ڌيءَ لاءِ ان کان وڌيڪ ڪهڙو موزون رشتو هوندو. شهر جو هڪ وڏو شاعر وچ ۾ پيو ۽ ان هن جي شادي ڪرائي.

شاديء کانپوءِ چوڪريءَ جي ماءُ کي جڏهن خبر پئي ته هو هڪ معمولي صحافي ۽ اڳواٽ ٻارن بچن جو پيءُ آهي ته ان جي پيرن هيٺان ڌرتي نڪري وئي. ان گهڻا هٿ پير هنيا ته ڌيءُ کي ان کان آجو ڪري پر ان جي هڪ نه هلي. چوڪري جلد پيٽ سان ٿي وئي ۽ ان عمر جا باقي سال هن سان گذاريا. هن کي ان عورت مان ٻه پٽ ۽ چار ڌيئر ڄايون.

چوونجاهه سالن جي عمر ۾ هو اهو شهر ڇڏي هڪ ٻئي شهر آيو. اتي هڪ وطن دوست عالم دين سان هن جي دوستي ٿي وئي. اهو عالم عمر ۾ هن کان وڏو ۽ ضعيف هيو. ان ملڪ ۾ وڏا دانشور ۽ سياستدان پيدا ڪيا هيا. هر ڪو ان جو شاگرد سڏائڻ ۾ فخر محسوس ڪندو هيو. پر ان جي اولاد سڌريل نه هئي. ان کي ٻه پٽ هيا، جيڪي پڙهي نه سگهيا، سڄو ڏينهن شهر ۾ رلي وقت وڃائيندا هيا. ان جي لئبريري جنهن ۾ هزارين قيمتي ۽ ناياب ڪتاب هيا ان کي سنڀالڻ وارو ڪوبه نه هيو. هن جي ٻنهي پٽن فيصلو ڪيو ته ڪنهن ڪهاڙيءَ کي ڏئي پئسا حاصل ڪجن. جڏهن هن کي خبر پئي ته هن جي دوست جي لئبريري کي ان جا پٽ پڳڙن مٺ تي وڪڻڻ لاءِ تيار آهن ته هن ڪٿان قرض کڻي انهن کان ان لئبريري جا ڪتاب حاصل ڪيا. ڪتاب ايڏا ته هيا جو جڏهن هن ڪتابن سان ڀريل ڪٽ پنهنجي جاءِ ۾ رکيا ته هڪ ڪٽ جيتري جاءِ مس بچي. هن جو گهر وڏي لئبريريءَ ۾ بدلجي ويو. هر هنڌ هيٺ مٿي، ڪپڻن جارجن ۽ فرش تي ڪتاب نظر ايندا هيا. هن کي ان عالم جو اهو آتو گراف بڪ به هٿ اچي ويو. جنهن ۾ نهر و گانڌيءَ ۽ ٽنگور جا هٿ اکر هيا. اهو بڪ ۽ جناح سان نڪتل فوتو هن جو سڀ کان وڏو اثاثو هيا. جيڪو به هن سان ملڻ ايندو هيو ته اهو هن کان متاثر ٿيندو هيو. دنيا جي مشهور شخصيتن جا هٿ اکر ڏسي دنگ رهجي ويندو هيو. هن وٽ شهر جا ڪامورا سياستدان اديب ۽ شاعر ايندا هيا جيڪي هن جي ڪتابن جو ذخيرو ڏسي پاڻ کي غريب محسوس ڪندا هيا. هڪ اهڙي ئي هندوستانی چوڪري جنهن جو سانورو رنگ ٻئي جنگ عظيم تي لکيل ڪتاب جي ٽائيتل تي ٺهيل دونهي جهڙو هيو. اها جڏهن هن سان ملڻ آئي ته هن کي عظيم ڏاهو سمجهي عقيدت مان هن آڏو نوڙي سندس عظمت کي سلام ڪرڻ لڳي. هو ان هندستاني چوڪري تي عاشق ٿي پيو ۽ جڏهن هن سندس شاديءَ جي خواهش ظاهر ڪئي ته ان سانوريءَ چوڪريءَ چيو.

“جنهن سان عقيدت هوندي آهي، ان سان شادي نه ڪبي آهي ۽ جيڪڏهن شادي ڪبي آهي ته عقيدت ختم ٿي ويندي آهي.”

هن اڳتي وڌي سندس هٿ پنهنجي هٿ ۾ ورتو.

”عشق جي حيثيت عقيدت کان مٿاهين آهي. مان توسان عشق ڪيان ٿو ۽ چاهيان ٿو ته تنهنجي محبت حاصل ڪريان.“

اها نوجوان چوڪري هن سان شاديءَ تي راضي ٿي وئي. شاديءَ کانپوءِ اها لئبريريءَ جهڙي گهر ۾ رهندي هئي ۽ ان عورت مان هن کي ٻه پٽ ۽ هڪ ڌيءُ ڄائي. اها عورت هن لاءِ سٺي ثابت نه ٿي. وقت سان ان عورت کي احساس ٿيو ته هو اهڙي غريب جي زال آهي جنهن وٽ ڪجهه به نه آهي. جڏهن ان

عورت وٽ ٻارن کي ڪارائٽ لاءِ ڪجهه نه هوندو هيو ته اها چليءَ ۾ ڪجهه ڪتاب وجهي بازار ويندي هئي ۽ ڪٻاڙيءَ کي وڪڻي سودو وٺي ايندي هئي. هڪ دفعي هو لائبريريءَ ۾ ڪو ناياب ڪتاب ڳولهي رهيو هيو. جيڪو شهر جي ڊپٽي ڪمشنر کي ڏئي وڏي رقم حاصل ڪرڻ جو خواهشمند هيو. جڏهن هن کي اهو ناياب ڪتاب نه مليو ته هو هٿن مان نڪري ويو ۽ چرين جيان لائبريري جا ڪتاب هيٺ مٿي ڪرڻ لڳو.

”منهنجو اهو ڪتاب جنهن تي نهروءَ جا هٿ اکر هيا ڪيڏانهن ويو؟“ هن زال کان پڇيو
 ”بابا..... اهو نه امان ڪٻاڙيءَ کي ڏئي ڇڏيو“ هن جي ننڍڙي ڌيءَ معصوميت سان چيو. ”گهر ۾ پئسا نه هيا. امان انهن مان اتو وٺي آئي.“
 ڌيءَ جي ڳالهه ٻڌي مٿي کي هٿ ڏئي ويهي رهيو.
 ”مون کي اهو ڪٻاڙي ڏيکار ڪٿي آهي؟“ هن ڪاوڙ مان چيو ”مان پئسا ڏئي اهو ڪتاب واپس وٺندس.“

هن جي زال کيس ٻڌايو ته اهو ريڙي وارو هيو. خبر نه آهي اهو ڪٿي هجي. هو تڪڙ ۾ گهر کان ٻاهر نڪتو ۽ ان ريڙهي واري ڪٻاڙيءَ کي شهر جي گهٽين ۾ ڳولهندو رهيو پر اهو کيس نه مليو.
 اهي هن جا سٺا ڏينهن نه هيا. هو پنجهڻ سالن جو ٿي چڪو هيو. ۽ هن کي گدودن جي بيماري هئي. هو جڏهن گدود ڪيڏائي اسپتال کان گهر موٽيو ته هن کي وري دل جي تڪليف ٿي پئي. کيس سختي سان منع ڪيو ويو ته هو جنسي عمل کان پاسو ڪري. هن جي رت جو دٻاءُ وڌيل آهي. اهڙي عمل ڪري اهو تمام وڏي ويندو ۽ هن کي دل جو دورو پوڻ جو امڪان آهي. انهن ڏينهن هن سخت پرهيز ڪئي ۽ جڏهن هن جي طبيعت ڪجهه بهتر ٿي ته هو پنهنجي لائبريري جا چونڊ ڪتاب ٿيلهي ۾ وجهي لاڙڪاڻي روانو ٿيو. هن کي اهي ڪتاب اتان جي ڪامورن ۽ سياستدانن کي وڪرو ڪرڻا هيا. هو جڏهن لاڙڪاڻي پهتو ته کيس رات ٿي وئي. هن جو هڪ واقفڪار شاگرد اتي هاسٽل ۾ رهندو هيو. هورات گذارڻ ان وٽ پهچي ويو. ان رات ڪاليج ۾ مشاعرو هيو. هو جڏهن هاسٽل پهتو ته اهو نوجوان هن کي مشاعري ۾ وٺي ويو. جنهن ۾ هر ڪو وطن جي حب ۾ شعر پڙهي رهيو هيو. جڏهن مشاعري ۾ شرڪت ڪندڙن کي خبر پئي ته هڪ اهم شخص جيڪو گانڌيءَ ۽ نهروءَ جو هم عصر آهي ته اهي هن سان وڏي عزت ۽ احترام سان مليا ۽ مشاعري ۾ خاص مهمان جي حيثيت سان ويهاريائون. جڏهن مشاعرو شروع ٿيو ۽ ان ۾ هڪ قومپرست شاعرا پنهنجو ڪلام پيش ڪرڻ آئي ته هو ان تي عاشق ٿي پيو.

اها هڪ نوجوان شاعرا هئي جنهن جا شعر رسالن ۾ شايع ٿيندا هيا ۽ جڏهن ڳايا ويندا هيا ته شاگرد اجرڪ پائي نچندا هيا. اها شاعرا ايڏي خوبصورت نه هئي پر ان جي شاعري وڻندڙ هئي. هو ان شاعرا تي ان حد تائين عاشق ٿيو جو مشاعري ختم ٿيڻ کانپوءِ جڏهن اهو نوجوان سان هاسٽل واپس پهتو ته اهو چئي ڪمرو مٿي تي ڪنيائين ته ”خدا جي واسطي ان سان شادي ڪراءِ. اها توسان گڏ پڙهي

ٿي. ان کي اهو پيغام پهچاء ته مان شادي ڪرڻ لاءِ تيار آهيان. نه ته ٻي صورت ۾ مان پکي سان پاڻ تنگي ڦاهو کائيندس“.

نوجوان پوڙهي جي حالت ڏسي پريشان ٿي ويو. ان کي آسرا دلاسا ڏئي ٿڌو ڪيائين ته هو ان کي اهڙو پيغام ضرور پهچائيندو.
پوءِ هر هفتي ڪتابن جو ٿيلهو ڳچيءَ ۾ وجهي هن وٽ هاسٽل پهچي ويندو هيو ۽ نوجوان کان پڇندو هيو.

”ڇا تون منهنجو پيغام پهچايو؟“

نوجوان ڪوڙ ڳالهائيندي چوندو هيو.

”مان توهان جو پيغام پهچايو آهي. هوءَ سوچي ٿي. ڪجهه ڏينهن اندر جواب ڏيندي“. ان پوڙهي بازار مان هڪ لاکيٽ ورتو ۽ پوءِ ڪنهن رسالي مان ان شاعرا جو فوتو ڪٽي لاکيٽ ۾ وڌو. هو جڏهن هاسٽل ايندو هيو ته ڳچيءَ ۾ پيل لاکيٽ کولي فوتو ڏيکاريندو هيو.
”ڏس مان ان کي قيد ڪري ڇڏيو آهي.“ هو چوندو هيو. هوءَ لاکيٽ جيان منهنجي من ۾ سمايل آهي“.

اهي ساڳيا ڏينهن هيا جڏهن پوڙهي کي ان شاعرا پاران ڪو خاطر خواهه جواب نه مليو. هو مايو س ٿي ويو. هن انهن ڏينهن عشقيا شاعري ڪئي جيڪا گهوٽڪيءَ جي هڪ هفتيوار اخبار ۾ شايع ٿي. هو ديوانن جيان شهر جي گهٽين ۾ گهمندو هيو. هڪ ڏينهن هن تازي خاني جو رخ ڪيو. جتان نڪرڻ کانپوءِ هن جي ملاقات نجوميءَ سان ٿي.

نجوميءَ جڏهن پورو قصو ٻڌو ته پنهنجي طوطي کي آڱر تي کڻي لفافن مٿان لاٿو ۽ طوطي هڪ لفافو سوري هن کي ڏنو. نجوميءَ جڏهن لفافو کولي پڙهيو ته اتي لکيل هيو.

”هڏن“

ڪهڙو ڏائقو

هڏن ناهي

ست،

پنهنجي زخمي وات جو

ڪتو چوسي

رت“.

رقعو پڙهي هن پوڙهي ڏانهن نهاريو. پوڙهي جي منهن مان ائين پئي لڳو جڻ اهو سمجهڻ جي ڪوشش ڪندو هجي. نجوميءَ ضروري سمجهيو ته هو هن کي کولي سمجهائي.

”ڪتو جڏهن هڏو کائيندو آهي ته هن کي ڏائقو هڏي مان نه پر ان زخم مان وهندڙ رت ڪري

ايندو آهي جيڪو زخم هڏي ڇاڙڻ ڪري هن جي وات ۾ پيدا ٿيندو آهي. تون به پنهنجي زخمي وات

جورت چوسي رهيو آهين. هڏا تنهنجي ذاتقي جو سبب نه آهن اهي تولا پيڙا ۽ ناسور جو سبب آهن. ذاتقو ماڻهوءَ جي اندر موجود هوندو آهي. تون جيڪڏهن ان کي ڳولهي لڌو ته ٻاهريون شيون تولا بي ذاتقي ٿي پونديون. هر هنڌ منهن وجهي گند اندر ڳولھڻ سان توکي سٺا ئي نه ٿيندي. تون جنسي خواهشن جي تڪميل ۾ پاڻ سان ويساهه گهاتيون ڪري رهيو آهين. هڏا تنهنجي بک نه مٽائيندا. تنهنجي ذاتقي ۽ تسڪين جو سبب نه بڻبا، پر اهي توکي زخمي ڪري وجهندا. تون سڄي زندگي پنهنجي زخم جورت چوسي مزو ورتو آهي. تون هڪ ٻئي زخم لاءِ سرگردان آهين. تنهنجو وجود شايد وڌيڪ زخم برداشت نه ڪري سگهي. تنهنجي عمر جي تقاضا اها آهي ته هاڻي ان ۾ هڏن چٻاڙڻ جي سڪت نه رهي آهي. پاڻ کي تڪليفن کان بچاءِ ۽ اهڙو ڪوبه قدم نه کڻ جنهن سان تنهنجي جيءَ کي جوکوري.

نجوميءَ جي ڳالهه ٻڌي پوڙهو وڌيڪ مايوس ٿي ويو. هن تڪڙ ۾ ڪجهه سڪا ڪڍي هن کي ڏنا ۽ اٿي هليو ويو. هو عشق جي انڌي گهوڙي تي سوار هيو. هن لاءِ سڀ رستا هڪ جهڙا هيا. هن نجوميءَ جي ڳالهين تي ڪو ڌيان نه ڏنو ۽ هڪ ڏينهن ڪتابن جو ٿيلهو ڪڍي لاڙڪاڻي روانو ٿيو. جڏهن هو هاسٽل پهتو ته نوجوان هن کي مبارڪ ڏني.

”سائين توهان جو بندوبست ٿي ويو. جلدي تيار ٿيو ته توهان جي ان شاعرا سان ملاقات ڪرايون.“

اهڙي خبر ٻڌي هو هڪدم تيار ٿي نوجوان سان روانو ٿيو. نوجوان ان شاعرا کي اهو نه ٻڌايو هيو ته پوڙهو ڪانگريسي هن سان شاديءَ جو خواهشمند آهي. پر هن صرف ايترو چيو هيو ته اهو توهان سان ملاقات ڪرڻ چاهي ٿو. ڇو جو هو توهان جي شاعريءَ مان متاثر آهي. ان شاعرا لاءِ اهو پوڙهو پڻ وڏي حيثيت جو مالڪ هيو. ڇو جو ان کي خبر هئي ته اهو گانڌيءَ جو پوئلڳ ۽ مشهور ڪانگريسي آهي. جڏهن هو نوجوان سان انتظار گاهه ۾ پهتو ته شاعرا اتي موجود هئي. پوڙهي ڪانگريسيءَ کي ڏسي ان جي من ۾ عقيدت ۽ پيار ڀرجي آيو. هوءُ ائين اٿي بيٺي جيئن ڪا نياڻي پيءُ جي اچڻ تي اٿي بيهندي آهي.

جڏهن پوڙهو صوفي تي ويٺو ته هوءُ ان ويجهو آئي. عقيدت مان ان جي پيرن کي ڇهي کيس نرڙ تي چمي ڏنائين. ائين ڪرڻ سان پوڙهي جي رت جو دٻاءُ وڌي ويو. هن جي دل جي ڌڙڪن تيز ٿي وئي. جسم ڌڪڻ لڳو ۽ هڪ واچ ڦري وئي. هن کي سيني ۾ سور محسوس ٿيو. هن دانهن ڪئي. ايمبولنس گهرائي وئي. ۽ هن کي وجهي اسپتال روانو ڪيو ويو.

نجوميءَ ان پوڙهي متعلق سوچيو ۽ پوءِ وري هو پت کي ٽيڪ ڏئي ويهي رهيو. هن محسوس ڪيو. ماضي جا سڀ ڪردار هن آڏو ويٺل هجن ۽ وري ڪنهن قصي ٻڌڻ جا منتظر هجن. هن پنهنجون اکيون بند ڪري ڇڏيون جڏهن جو ذهن ٽڪجي پيو هجي ۽ هو ان کي هلڪي ڪرڻ لاءِ سڀ سوچون صاف ڪري ٽائيڪو ٿيڻ چاهيندو هجي. هن وري اکيون کوليون ۽ سامهون پيل لفافن کي ڏٺو. هن وٽ

وقت گذارڻ لاءِ ٻيو ڪو بهانو نه هيو. هن هڪ لفافو هٿ ۾ کڻي ان کي کولي پڙهيو. هن کي ياد اچي ويو. اهو هڪ سيٺ جي نوڪر جي قسمت ۾ نڪتو هيو. اهو نوڪر ڏاڍو منجهيل هيو. پنهنجي مالڪ جا ڪم ڪري ٿڪجي پيو هيو. اهو هڪ ڏينهن اک بچائي تازي خاني ۾ آيو ۽ جڏهن ٿڪاوت دور ڪري ٻاهر نڪتو ته هن جي ملاقات نجومیءَ سان ٿي.

”مان مالڪ جي خواهشن جي بجا آوري ڪندي ٿڪجي پيو آهيان“ نوڪر چيو ”هن جا حڪم ختم ٿي نه ٿا ٿين. هڪ حڪم پويان ٻيو حڪم صادر ڪري ٿو. مون کي مٿي ڪنهن جيتري مهلت به نه آهي. مان نو مهينا مسلسل هن جي ڳورھاري زال جون گھرجون پوريون ڪندو رهيس. توکي ته خبر هوندي هڪ ڳورھاري عورت جون فرمائشون ڪڏهن ختم نه ٿينديون آهن. هاڻي جڏهن ان ڄم ڪيو آهي ته سيٺ تمام گھڻو خوش آهي. سندس من ۾ خواهش جاڳي آهي ته ان خوشيءَ جي موقعي تي هو شراب پيئي. جيئن ان خوشيءَ جي موقعي کي سٺي طريقي ملهائي سگھجي. جيڪا هڪ پٽ ڄمڻ جي صورت ۾ هن کي حاصل ٿي آهي. مون سوچيو هيو. جڏهن ان جي زال کي ٻار ڄمندو ته سک جو ساهه ڪٽندس ۽ ڪجهه آرام ڪري سگھندس پر لڳي ٿو منهنجيءَ قسمت ۾ آرام لکيل نه آهي. ڇا سڄي زندگي ائين ٿا ٻن ۾ گذري ويندي؟“

”هن نوڪر جي ڳالهه ٻڌي ۽ هن کي پاڻ وٽ ويهاريو.“
 ”هڪ نوڪر جو ڪم هوندو آهي مالڪ جي گھرجن جو پورا ٿو ڪرڻ“ نجومیءَ چيو ”تون به هڪ نوڪر آهين. مالڪ جي گھرجن کي پورو ڪرڻ تنهنجو فرض آهي.“
 نوڪر کي نجومیءَ جي ڳالهه نه وڻي.

”پر نوڪر به ته هڪ انسان هوندو آهي“ هن چيو ”نوڪر ڇاپيءَ تي هلندڙ لوهه جو ٺهيل ته نه هوندو آهي. نيٺ انسان کي آرام گھرجي. هن جون پنهنجون ضرورتون هونديون آهن.“
 نجومیءَ سوچيو. نوڪر سان ڪا وڏي تعدي آهي. اهو محنتي ۽ ايماندار پئي ڏٺو پر گھڻي محنت ان کي ٿڪائي وڌو هيو.

”تون پنهنجي ڳالهه پوري ٻڌاءِ ته پوءِ قسمت جي طوطي کان تنهنجو فيصلو ڪرايون.“ نجومیءَ

چيو.

نوڪر هن وٽ ٺهي ويٺو ۽ پوءِ قصو ٻڌايو.

اهو نوڪر هڪ مالدار شخص وٽ ڪم ڪندو هيو. ان کي شهر جي ڳتيل علائقي ۾ برف جا ڪارخانا هيا. انهن مان هڪ ڪارخاني اندر هن جو گھر هيو. گھر ٻاهران گيس جا سيلينڊر رکيل هوندا هيا، جن جي بدبو هر طرف ڦهليل هوندي هئي. ان مالدار شخص ٻه شاديون ڪيون پر اولاد کان محروم رهيو. هن ڪو پير نه ڇڏيو جنهن جي مزار تي حاضري پري اولاد لاءِ دعا نه گھري هجي. هن ڪيترا تعويض گھوتي زالن کي پيئاريا پر هن کي اولاد نصيب نه ٿي. نيٺ دعا دوا کانپوءِ هن جي ننڍي زال اميد سان ٿي. هن خوش ٿي پئسا غريبن ۾ ورهائيا ۽ بڪايلن کي ماني ڪرائي. ان جو هڪ وفادار نوڪر

هيو جيڪو هن وٽ پلجي وڌو ٿيو هيو. هن جي ان نوڪر جو تعلق بنگال سان هيو. اهو ورهاڱي وقت پنهنجن کان وڇڙجي ويو. ان وقت هن جي عمر نو سال هئي. جڏهن بنگال ۾ مذهبي فساد ٿيا ته هن جي گهر کي ساڙيو ويو. هو پنهنجن وڏڙن سان هڪ اسٽيشن تي ريل جي انتظار ۾ بيٺل هيو. ماڻهن جي سيلاب ۾ ترندي جڏهن اها ريل پهتي ته ماڻهو ان مان پاڻيءَ جي قطرن جيان ٽمي رهيا هيا. هر طرف آهون ۽ دانهون هيون. ڪٿي به پير پائڻ جي جاءِ نه هئي. ماڻهن جي هجوم ۾ اهو اڪيلو رهجي ويو. هن ڏٺو هو پنهنجن کان وڇڙجي چڪو هيو. هو ڊوڙي ريل جي ڇت تي چڙهيو ۽ جڏهن ان شهر ۾ پهتو ته هن کي سڃاڻڻ وارو ڪو به نه هيو. ان مالدار شخص هن کي يتيم سمجهي پاڻ وٽ پناهه ڏني ۽ پرورش ڪئي. اهو بنگالي هن لاءِ سٺو نوڪر ثابت ٿيو. سڄو ڏينهن ڪارخاني ٻاهران هڪ موڙي تي ويٺل هوندو هيو ۽ جڏهن هن کي سڏيندو هيو ته هو پڇندو پهچندو هيو. هن جو مالڪ طبيعت جو تيز هيو ۽ وڏي آواز ۾ ڳالهائيندو هيو. اهو حڪم مٿان حڪم ڏيندو هيو ۽ هو ڪنڌ هيٺ ڪري ٻڌندو هيو ۽ پوءِ حڪم جي پوئواري لاءِ پاڻ پتوڙيندو هيو.

جڏهن مالڪ جي ننڍي زال اميد سان ٿي ته هن جا ڪم وڌي ويا. مالڪ سدائين ان سوچ ۾ هوندو هيو ته خير جو وقت گذري ۽ هن جي زال ٻار کي جنم ڏئي. هو زال جو ڏاڍو خيال رکندو هيو. هن کي ان جي آرام ۽ خوراڪ جو فڪر هوندو هيو. هو رڙ ڪري نوڪر کي سڏيندو هيو. نوڪر ڊڪندو هن وٽ پهچندو هيو ۽ هو زال جي ضرورت جي پورائي لاءِ ان کي حڪم ڏئي روانو ڪندو هيو. هڪ دفعي هن نوڪر کي حڪم ڏنو.

”اڄ منهنجي زال جي دل پلي ڪاٺ لاءِ چوي ٿي. ڪٿان ڪو تازو پلو وٺي اچ.“ اها پلي جي مند نه هئي. درياءَ ۾ ايڏو پاڻي نه هيو جو پلو مري سگهي. سو نوڪر هٿ ادب جا ٻڌي هن آڏو بيهي رهيو. ”سرڪار پلو پاڻيءَ جي مند ۾ مرنڊو آهي. اڄ ڪلهه اهو ڪٿي ملندو“ ان چيو. ”مان چوان ٿو اهو ڪٿان به هٿ ڪري اچ“ مالڪ ڪاوڙ ۾ چيو ”اجائي بڪ بڪ نه ڪر.“ هن مالڪ کان پئسا ورتا ۽ پوءِ مڇي مارڪيٽ روانو ٿي ويو. هن کي ڪٿي به پلو نظر نه آيو. هن پڇا ڪرائي ته کيس پلو ڪٿان ملندو؟ ڪنهن هن کي ٻڌايو ته ٿي سگهي ٿو اهو درياھ جي هيٺائين وارن علائقن ۾ ملي وڃي. هو مالڪ جي حڪم جي بجا آوري ڪندي گاڏيءَ ۾ چڙهيو ۽ جڏهن تن ڏينهن کانپوءِ موٽيو ته پلو هن جي هٿ ۾ هيو. جڏهن هو مالڪ وٽ پهتو ته مالڪ خوش ٿيڻ بجاءِ هن تي ڪاوڙ جي پيو.

”ايڏا ڏينهن ڪٿي گم ٿي ويو هئين“ مالڪ تارا ڦوٽاريندي چيو ”تون ڏاڍو نڪمو ۽ بي چيو ٿي پيو آهين.“

مالڪ جي ڪاوڙ ڏسي نوڪر هيسجي ويو.

”سائين حڪم جي بجا آوري ڪندي ڏاڍو پري وڃڻو پيو.“

جڏهن تون ايڏو پري به وئين ”مالڪ هن کي سمجهائيندي چيو ته ”تو کي سوچڻ گهربو هيو ته

هڪ ڳورھاري عورت جون ضرورتون ڪھڙيون ٿي سگھن ٿيون. ڇا توکي اتي ڪٿاڻ نظر نه آئي. ڪو ذاتقي دارقل نه مليو. ڇڙو اهو پلو هٿن ۾ لوڏائيندو پيچندو آيو آھين.“

مالڪ جي ڳالھ جو هن ڪو جواب نه ڏنو ۽ هيٺ ڪنڌ ڪري بيھي رھيو.

هڪ دفعي ان ڳورھاري عورت نوڪر کي سڏ ڪري چيو.

”پاسن ۾ سور آھي. پئسا وٺ ۽ جيئي ماءُ کان وڌف جو عرق وٺي اچ“ هن پئسا ورتا ۽ پيچندو جيئي ماءُ وٽ پهتو. جڏهن هو عرق وٺي گھر پهتو ته در تي مالڪ بيٺل ھيو. مالڪ هن جي هٿن ۾ عرق جي بوتل ڏسي جڏهن سوال ڪيو ته هن سڄي ڳالھ هن کي ٻڌائي. اها ڳالھ ٻڌي مالڪ ڪاوڙ ۾ ڳاڙهو ٿي ويو ۽ چيو.

”جڏهن عرق وٺڻ وئين ته توکي ان ڳالھ جو احساس نه ٿيو ته متان مسئلو وڌيل هجي ۽ ڪنهن دائيءَ جي ضرورت پئي. ماڻهوءَ کي پنهنجي سوچ به ڌارڻ گھرجي. تون جڏهن عرق ورتو ته دائي ڳولھيندي توکي پرو پئي ڇڙھيو؟“

مالڪ جي ڳالھ ٻڌي هو چپ ٿي ويو ۽ اڪيون هيٺ ڪري بيھي رھيو.

ان نوڪر جو وقت گذرندو رھيو. هو مالڪ جون چڙبون کائي دل ۾ نه ڪندو ھيو. هو سوچيندو ھيو. اهو مالڪ هن جي پيءَ جهڙو آھي. جنهن هن کي پناهه ڏني ۽ پالي وڌو ڪيو. هن جي دل چاهيندي هئي ته مالڪ ناراض نه ٿئي. اهو هن مان خوش هجي. پر هو محسوس ڪندو ھيو. مالڪ هن جي ڪنهن ڪم مان خوش نه آھي.

آخر اهڙو وقت به آيو جو مالڪ جي زال ويهر کي ويجهي ٿي. ان نوڪر کي پاڻ وٽ گھرائي چيو. ”ٻار جي پيدا ٿيڻ سان ڪپڙن ۽ رھلڪن جي ضرورت پوندي. اھي وڃ ۽ وٺي اچ“. نوڪر بازار ويو ۽ جڏهن وٺي واپس پهتو ته هن سان مالڪ جي ملاقات ٿي وئي. مالڪ جڏهن هن کي ڏينهن تتي جو سھڪندي سامان سميت ايندي ڏٺو ته سوال ڪيو. هن ٻڌايو ته زال رھلڪن ۽ ڪپڙن لاءِ بازار اماڻيو ھيو ۽ اھي وٺي واپس موٽيو آھيان.“

اها ڳالھ ٻڌي مالڪ تپي باھ ٿي ويو.

”تو کي خبر نه آھي ته ڪڏهن عقل ايندو“. مالڪ چيو ”تون ٿوري سوچ به استعمال ڪندو ڪر. توکي خبر آھي ته ٻار ڄمڻ وقت ڪھڙين شين جي ضرورت ٿي سگھي ٿي. جڏهن تون رھلڪا ۽ ڪپڙا ورتا ته توکي پينگھو به وٺڻ گھربو ھيو جيئن ٻار ڄمڻ سان آرام ڪري سگھي.“

نوڪر ورتل سامان مالڪ حوالي ڪيو ۽ هو وري بازار طرف روانو ٿيو جيئن ٻار لاءِ پينگھو وٺي سگھي. جڏهن هن پينگھو ورتو ته اهو ڪلھن تي رکي گھر روانو ٿيو. جڏهن گھر پهتو ته هن سمجھيو مالڪ پينگھو ڏسي ضرور خوش ٿيندو ۽ پيار مان پني ٺپي شاباس ڏيندو پر مالڪ پينگھو ڏسي ڪاوڙجي چيو.

”جڏهن تون پينگھو ورتو ته توکي اهو خيال نه آيو ته جاري به وٺان جيئن مچر مڪيون ٻار کي

تنگ نہ کن ۽ ٻار سکون سان سمهي سگهي.“

مالڪ جي ڳالهه ٻڌي نوڪر چپ ٿي ويو ۽ هٿ ادب جا ٻڌي معافي ورتائين. هو سهڪندو وري بازار ويو ۽ پينگهي جي چاري وٺي گهر موٽيو.

هو واندو ٿي هڪ دائي ۽ ڪي وٺي آيو. دائي ڳور هاري عورت جي چڪاس ڪري نوڪر کي چيو. ”متان ڊوهه ڏيڻ لاءِ تيل جي ضرورت پوي. بازار وڃ ۽ جلدي وٺي اچ.“ نوڪر پڇندو بازار ويو. جڏهن تيل وٺي واپس موٽيو ته مالڪ اهو وٺي هن کي ڏاڍو چڻيو. ”اڙي صفا پوک آهين“ مالڪ چيو ”تون اهو نه سوچيو ته تيل سان گڏ ڌاڙ ۽ سرمو به ورتيون وڃان متان انهن جي ضرورت پوي.“

نوڪر وري بازار ويو ۽ جڏهن ڌاڙ ۽ سرمو وٺي پهتو ته مالڪ هن کي وري پئسا ڏئي روانو ڪيو. ”جيئن ته ٻار کي ڄمڻ سان ڪير جي ضرورت پوندي. ٿي سگهي ٿو ماڻس جي ٿڻن ۾ اڏو ڪير نه هجي. ان لاءِ وڃ ۽ پڪري وٺي اچ. ڪير جي بوتل ضرور وٺجان ۽ متان وساري ويهين.“ نوڪر ويو. هن پڪري خريد ڪري، ڪير جي بوتل وٺي گهر جو رخ ڪيو. جڏهن مالڪ وٽ پهتو ته مالڪ ڏاڍو پريشان ٿي ويو.

”مونکي سمجهه ۾ نه ٿو اچي ته الله توکي عقل ڪڏهن ڏيندو.“ ان ڪاوڙ ۾ چيو ”جڏهن تون پڪري ورتي ته توکي اها ڳالهه ذهن ۾ نه آئي ته ان لاءِ گاهه ورتو وڃان. پڪريءَ کي بک لڳندي ته اها پٿر کائيندي.“

نوڪر کي غلطيءَ جو احساس ٿيو ۽ ان ڪنڌ هيٺ ڪري مالڪ کان معافي ورتي. مالڪ هن جي عقل تي کلندو رهيو.

مالڪ نوڪر مان ڪڏهن خوش نه ٿيو. هو هن تي رحم کائي اهو سوچي ٿن ويلن جي ماني ڏيندو هيو ته اهو ڪيئن به هيو پر تعبيردار هيو. هن جي حڪم جي بجا آوري ڪندي ان منهن ۾ ڪڏهن گمنج نه وڌو پر نوڪر ڏاڍو مايوس ٿي چڪو هيو. هو مالڪ جون خواهشون پوريون ڪندي ٽڪجي چڪو هيو.

جڏهن ٻار ڄايو ته مالڪ ڏاڍو خوش ٿيو. هن ٻار ڄمڻ جي خوشيءَ ۾ دوستن کي گهرايو ۽ نوڪر کي چيو.

”هو گتي تي وڃي شراب جي بوتل وٺي اچي.“

نوڪر ڪنڌ هيٺ ڪري شراب وٺڻ گتي ڏانهن روانو ٿيو. هو ڏاڍو ٽڪيل ۽ مايوس هيو. هن پنهنجي من جي مونجهه گهٽائڻ لاءِ تازي خاني جو رخ ڪيو ۽ جڏهن تازي پي ٻاهر نڪتو ته هن جي ملاقات نجوميءَ سان ٿي.

نجوميءَ جڏهن پورو حال ٻڌو ته طوطي کي آگر تي ويهاري لفافن تي لائڻو. طوطي هڪ لفافو چڪي ٻاهر ڪڍيو. نجوميءَ جڏهن اهو کولي پڙهيو ته اتي لکيل هيو.

”امیدون
آنن تي
آرو
ڪنديون آهن،
خواهشون
بچا
ڏينديون آهن.“

نوڪر کي ڪا ڳالهه سمجھ ۾ نه آئي. هن نجومیءَ کي چيو ته کولي سمجھائي.
نجومیءَ هن کي انجو مطلب سمجھايو.

”امیدون انتظار جو پيو روپ آهن. امیدون انسان جو رت پي جوان ٿينديون آهن. امیدون ڪاميابين ۽ ناڪامين جي اوسيٽري جو نانءُ آهن. اهي وقت جي آنن تي آرو ڪنديون آهن. آنا جيڪي وقت جيان سنا به هوندا آهن ته خراب به. خواهشن جي سمنڊ کي پيو ڪنارو نه آهي. هڪ خواهش ٻين خواهشن کي جنم ڏئي ٿي. خواهشن جو ڪوانت نه آهي. انسان خواهشن جو مجموعو آهي. خواهشون انسان سان جيئرو رهن ٿيون ۽ ان جي مرڻ سان مرن ٿيون. خواهشون اميدن کي اجاگر ڪن ٿيون ۽ ناڪاميون مايوسين جو سبب بنجن ٿيون. تنهنجي مالڪ جي خواهش هئي ته هن کي ٻار ڄمي. هن جي زال جي پيٽ مان ٻار اميد جيان پيدا ٿيو. اميد جي آس ۾ عورت اندر هزارين خواهشون جاڳيون. تون انهن خواهشن کي پورو ڪرڻ لاءِ پنهنجي ڪوشش ڪئي پر مالڪ کي راضي رکڻ ۾ ناڪام وئين. ڇو جو خواهشن جو پورا ٿيڻ انسان جي وس جي ڳالهه نه آهي. ٻار جي ڄمڻ کانپوءِ مالڪ جي من ۾ خواهش جاڳي ته هو شراب پي خوشيون ماڻي. توکي خبر هجڻ گهرجي ته هڪ خواهش ٻين هزارين خواهشون آهن. خواهشن جي اهڙي نه ختم ٿيندڙ قطار آهي جنهن جو انت نه آهي. توکي اها ڄاڻ هجڻ گهرجي ته شراب پيئڻ کانپوءِ ان جي من ۾ ڪهڙيون خواهشون جاڳنديون. ان لاءِ ضروري آهي ته تون هن جي خواهشن جي پورائي جو اڳواٽ بندوبست ڪر. جيئن هن جي ڪاوڙ ۽ ڏمر کان بچي سگهين. هاڻي اهو تون سوچ ته شراب پيئڻ کانپوءِ هن جي من ۾ ڪهڙيون خواهشون جاڳي سگهن ٿيون.“ نوڪر ڪجهه سڪا نجومیءَ حوالي ڪيا ۽ پوءِ هو سوچڻ ۾ ٻڏي ويو. هن نجومیءَ جي ڳالهه تي غور ڪيو ۽ سوچيو ته هو ڪيئن مالڪ جي سڀني خواهشن جو اڳواٽ پورا ٿو ڪري ان جي ڪاوڙ کان بچي سگهي ٿو.

مالڪ جي اڳواٽ خواهش جي پورائي ۾ هن کي وقت لڳي ويو. ٻن ڏينهن کانپوءِ جڏهن گهر پهتو ته مالڪ اتا لٽو ويٺل هيو. هن کي ڏسي ڪاوڙ ۾ رڙ ڪيائين.

”اڙي پوک ايڏا ڏينهن ڪٿي گم ٿي ويو هئين. مان توکي شراب وٺڻ لاءِ موڪليو ۽ تون هاڻي موٽيو آهين.“

نوڪر شراب جي بوتل مالڪ حوالي ڪئي ۽ هت ادب جي ٻڌي عرض ڪيو.

”سائين مون شراب جي بوتل ان ڏينهن ئي وٺي ڇڏي هئي. جڏهن مون شراب جي بوتل ورتي ته سوچيو. شراب پيئڻ کانپوءِ توهان سرور ۾ ايندا ۽ توهان جي دل ناچ گاني ٻڌڻ لاءِ چوندي تنهنڪري شهر جي ڳاڙهي بازار ويس ۽ ٻن وٽسائن جو بندوبست ڪيم جيئن اهي وقت تي نچي توهان جي دل وندرائي سگهن. پوءِ سوچيم شراب ۽ شباب سان گڏ توهان کي ڪبابن جي ضرورت محسوس ٿيندي. انڪري اڳواٽ بازار مان هڪ ٻڪرو خريم ڪيم. وري سوچيم جڏهن توهان شراب جي نشي ۾ گهڻو گوشت کائي ويندا ته توهان جو پيٽ خراب ٿيندو ان ڪري اڳواٽ هڪ حڪيم کي به پاڻ سان گڏ ورتيو آيم جيئن توهان جو علاج ڪري سگهي. وري سوچيم جيڪڏهن توهان جي طبيعت گهڻي خراب ٿي ۽ حڪيم جي علاج اثر نه ڪيو ته توهان جي مرڻ جي صورت ۾ ڪفن به پاڻ سان گڏ ورتيو آيم جيئن وقت سر ڪم اچي سگهي. ان سموري بندوبست ۾ مونکي به ڏينهن لڳي ويا، جنهن لاءِ مان معافيءَ جو طلبگار آهيان.“ مالڪ نوڪر جي ڳالهه ٻڌي شرم کان ڪنڌ هيٺ ڪري ويهي رهيو. نجومی ڳالهه ياد ڪري مرڪيو. هن ٿڌو ساهه کنيو ۽ پت کي ٽيڪ ڏئي طوطي کي ڏسڻ لڳو. هن جو طوطو ڪنهن ساڌو جيان اڪيون بند ڪري هڪ جنگهه تي بيٺل هيو. ائين پئي لڳو جڏهن گيان ۾ گم ٿي اهو ماضيءَ ۾ پٽڪندو هجي. ان کي به اهي سڀ ڪردار ياد هجن جيڪي ڪڏهن تازي خاني کان ٻاهر آيا ۽ هن انهن جا لفافا ڇهنب سان سوري ٻاهر ڪڍيا. نجومیءَ لاءِ ماضيءَ کان وڏو خزانو ڪوبه نه هيو. هو ماضيءَ جي مٽيءَ هيٺان جيئرو دفن هيو. هن جي پوري ڪائنات اتي دفن هئي. هن جا ڪردار ماضيءَ جي مزارن مان جيئرين اکين سان هن ڏانهن نھاري رهيا هيا. انهن اکين ۾ سوين سوال هيا ۽ هن جا چپ انهن سوالن جا جواب ڏيڻ لئي ٿڌي هوا ۾ وڃي پنن جيئن ڦڙڪي رهيا هيا.

هن پوءِ وري وقت گذارڻ لاءِ سامهون پيل لفافن مان هڪ ڪڍي کولي پڙهيو. هن کي ياد اچي ويو. اهو لفافو هڪ ڊاڪٽر جي قسمت ۾ نڪتو هيو. ان ڊاڪٽر کي غفلت سبب اسپتال مان نيڪالي ڏني وئي هئي. اهو مايوسيءَ جي حالت ۾ هڪ ڏينهن تازي خاني اندر آيو. ان تازي پي پنهنجي ملامت ڪندڙ ضمير کي سمهارڻ جي ڪوشش ڪئي. جڏهن هو تازي خاني مان ٻاهر نڪتو ته هن جي ملاقات نجومیءَ سان ٿي. نجومیءَ ان کي سڃاتو. اهو شهر جي ڳتيل آباديءَ ۾ موجود اسپتال جو ڊاڪٽر هيو. هن ان ڊاڪٽر کي پنهنجي ڀرسان چنڊي ٿوڪي هڪ صاف چادر تي ويهاريو. ڊاڪٽر ويٺو ۽ ان نجومیءَ کي پنهنجي مسئلي کان آگاهه ڪيو.

”مونکي اهڙن گناهن جي سزا ڏني پئي وڃي جيڪي مون نه ڪيا آهن.“ ڊاڪٽر چيو ”اها ڳالهه سمجهه کان ٻاهر آهي ته هڪ مٿل ماڻهو جنهن جي نبض ۽ دل ڪم ڪرڻ ڇڏي ڏنو هيو اهو ڪيئن جيئرو ٿي پيو. منهنجي خيال ۾ سڄو ڏوهه اسان جي نظر جو آهي. جواهي ڏسي نه سگهيو يا اسپتال ۾ ڪم ڪندڙ آيا جو آهي، جنهن جي نظرن دوکو کائي پئي جون اڪيون بند ڪيون ۽ مٿل کي چرڪائي وڌو. مون پنهنجي پاران ڪنهن کي ڏک پهچائڻ جي ڪڏهن ڪوشش نه ڪئي آهي پر تنهن هوندي به

مون کان ڪجهه غلطيون ٿيون آهن، جن جو نتيجو پوڳي رهيو آهيان“.

نجومی ڊاڪٽر جي منهن ۾ غور سان ڏٺو. ڏوهه جي احساس ڪري ان جون اکيون جهڪيل هيون ۽ ضمير جي ملامت سبب ان جي منهن ۾ ندامت هئي. ”هڪ بيمار جي ساهه جي تند ان جي مسيحا جي هٿن ۾ هوندي آهي. توکي پنهنجو ڪم احتياط سان ڪرڻ گهربو هيو. ڇو جو تنهنجو واسطو انساني زندگيءَ سان آهي“ نجومی چيو.

”اهو سچ آهي“. ڊاڪٽر چيو ”مون فرض تي پئسي کي ترجيح ڏني. مون کان اهڙيون غلطيون ٿيون جيڪي نه ٿيڻ گهربيون هيون. هن وقت مون لاءِ سڀ کان وڏو مسئلو منهنجو ضمير آهي، جنهن مون کي بي چين ڪري ماري وڌو آهي. مان ڏوهه جي احساس هيٺ دٻجي رهيو آهيان. مون کي ٻاهر ڪڍڻ وارو ڪوبه نه آهي. تون ٻڌاءِ ته آخر ملامت جي ان احساس مان ڪڏهن چوٽڪارو ملندو ۽ مان وري هڪ سٺي زندگي بسر ڪري سگهندس؟“

نجومی اڃان ڊاڪٽر جي ڳالهه پوري ريت سمجهي نه سگهيو هيو. هن ڊاڪٽر کي چيو پوري ڳالهه ٻڌائي جيئن ان جي ته تائين پهچي طوطي کان قسمت جو لفافو کڻائي ڪو نتيجو اخذ ڪري سگهون.

ڊاڪٽر پنهنجي پوري ڳالهه ٻڌائي.

اهو ڊاڪٽر شهر جي ڳتيل علائقي ۾ اسپتال اندر ڪم ڪندو هيو. اها اسپتال ورهاڱي کان ٻه سال پوءِ هڪ ڪاٺياواڙي سيٺ ٺهرائي هئي. ان اسپتال جي ٻاهرين درميان هڪ سنگ مرمر جي سر تي لال ٻائي اسپتال لکيل هوندو هيو. لال ٻائي ان ڪاٺياواڙي سيٺ جي ماءُ جو نالو هيو جيڪا ورهاڱي کانپوءِ مذهبي چڪتاڻ سبب پاڇ جي نتيجي ۾ دوارڪا کان ڪراچي ايندڙ سامونڊي جهاز ۾ گذاري وئي. ان جي لاش کي هڪ تختي سان ٻڌي وزن لڙڪائي سمنڊ ۾ ڇڏيو ويو. ڪاٺياواڙي سيٺ لاءِ اهي گهڙيون ڪنهن قيامت کان گهٽ نه هيون. هو سڄي زندگي ماءُ کي وساري نه سگهيو. جڏهن ڪليم ۾ هن کي ان شهر جي ڪجهه ملڪيت ملي ته هن حاصل ڪيل هڪ ڳئون شالا کي ٻهرائي ماءُ جي ياد ۾ اسپتال ٺهرائي. تڪڙ ۾ ٺهرائيل ان اسپتال اندر ڪيتريون خاميون رهجي ويون. ان شهر اندر تعليم يافتا ڊاڪٽرن جي ڪوت هئي. جڏهن ڪو ٻيو ڊاڪٽر نه مليو ته اها هڪ سيڪرات ڊاڪٽر حوالي ڪئي وئي. اسپتال جي آپريشن واري ڪمري ۾ پاڻ جون ٽڪون اڇلايل هونديون هيون ۽ مٿان ڪليل روشن دان مان جهرڪيون اندر آڪرو ٺاهڻ لاءِ پنهنجي چهن ۾ ڪڪ ڍوئيندي نظر اينديون هيون. ڳتيل آبادي ۾ هجڻ ڪري اها اسپتال ماڻهن جي مجبوري بڻجي وئي. هر ڪو علاج ڪرائڻ لاءِ اوڏانهن رخ ڪندو هيو. جتي خيرات جي نالي ۾ ٿورا پئسا وٺي انهن جو علاج ڪيو ويندو هيو. ڊاڪٽر کي مٿي ڪنهن جيتري فرست نه هوندي هئي. هو سڄو ڏينهن مريضن جي چڪاس ڪري دوائون ڏيڻ ۾ گذاريندو هيو ۽ هفتي ۾ ٻه ڏينهن ايڏا ته آپريشن ڪندو هيو جو اسپتال جون ڪٿون پر جي وينديون هيون ۽ مريضن کي سمهارڻ جيتري جاءِ نه هوندي هئي. اسپتال ٻاهران ڪٿون وجهي مريضن کي سمهاريون ويندو هيو. هڪ

دفعي اسپتال ٻاهران ڏهه ٻارنهن مريض ليتيا پيا هيا ته ڪو ڊرائيور رات جو نشي ۾ روڊ تي ٽرڪ هلائيندو پئي آيو. ان کي اسپتال ٻاهران مريضن جون ڪتون نظر نه آيون ۽ تيز رفتار ٽرڪ جي ٽڪرائڻ ڪري سڀ ڪتون اڏامي پري ڪريون. ٽي مريض ٿڌي ٿي فوت ٿي ويا ۽ باقي مريضن کي سخت زخمي حالت ۾ هڪ وڏي شهر جي اسپتال روانو ڪيو ويو.

انگريزي علاج جي نالي ۾ اها پنهنجي تڪ جي مشهور اسپتال هئي. ان سيڪرات ڊاڪٽر هٿان ڪي شفاياب ٿيندا هيا ته ڪيترا مري ويندا هيا. باغ حيات جو هڪ حڪيم جيڪو گجهن مرضن ۽ مٿاني جي گڏوڏن جو شرطيا علاج ڪندو هيو. اهو پاڻ گڏوڏن جو مريض ٿي ويو. ان جو پيشاب بند ٿي ويو ۽ سور کان دانهون ڪرڻ لڳو. هن کي خبر هئي ته هن جي ستين ۽ ڪڪن ۾ ڪو افاقو نه آهي. اهي ڪاٺ فضول آهن. ٻيو ڪورستون ڏسي ان حڪيم کي انگريزي علاج لاءِ اسپتال آندو ويو جتي ڊاڪٽر هن کي تپاسي آپريشن جو مشورو ڏنو. پهرين ته حڪيم آپريشن تي راضي نه ٿيو ۽ ضد ٻڌي بيٺو ته دوائن وسيلي سندس علاج ڪيو وڃي پر جڏهن ڊاڪٽر هن کي ٻڌايو ته اهو مرض دوائن سان ٺيڪ نه ٿيندو ۽ آپريشن ڪرائڻ ضروري آهي ته اهو آپريشن لاءِ راضي ٿيو. ڊاڪٽر وڏي احتياط سان ان جو آپريشن ڪيو ڇو جو اهو شهر جو مشهور حڪيم هيو پر هڪ هفتي کانپوءِ ان حڪيم جو وات بند ٿي ويو ۽ ڏند ڏندن سان ملي ويا. ان جو زخم ايڏو ته خراب ٿي ويو جو جڏهن تيزاب مان پٽيون ٻوڙي صاف ڪرڻ لاءِ ان ۾ وڌيون وينديون هيون ته هو جڪڙيل وات ڪري رڙ نه ڪري سگهندو هيو. پر تڪليف کان ٻيڻو ٿيڻو ٿي ويندو هيو. ڪجهه ڏينهن اندر اهو حڪيم وفات ڪري ويو. ان جي وارثن دانهون ڪيون ته حڪيم سان انصاف نه ٿيو آهي. ڊاڪٽر جي غلط آپريشن ڪري ان جو موت واقع ٿيو آهي. ماڻهن جي دانهن تي سرڪار هڪ وڏي شهر مان ٽيم موڪلي جنهن اسپتال جو جائزو وٺڻ کانپوءِ اها رپورٽ پيش ڪئي ته ”ان اسپتال ۾ آپريشن جون معياري سهولتون موجود نه آهن. آپريشن جي ڪمري جو ماحول سازگار نه آهي ۽ استعمال ٿيندڙ اوزارن کي صاف رکڻ جو بندوبست نه آهي. جيڪڏهن بنيادي اپاءَ نه ٿا ورتا وڃن ته اسپتال اندر آپريشن جو سلسلو بند ڪيو وڃي.“

رپورٽ کانپوءِ ڪاٺياواڙي سيٺ آپريشن جي ڪمري جي صفائي ڪرائي جهرڪين جا آڪيرا ڪڍرائي ٻاهر ڦٽا ڪيا ۽ هن ڪجهه پئسا گڏ ڪري ٻاڦ جي دٻاءَ تي ڪم ڪندڙاها مشين به گهرائي جيڪا بجليءَ تي هلندي هئي ۽ ان اندر رکيل آپريشن جا اوزار جراثيمن کان پاڪ ٿي ويندا هيا. هڪ ملازم جو بندوبست به ڪيو جيڪو ان مشين کي هلائڻ جي ڪجهه وقت سکيا به حاصل ڪري آيو هيو. اهو ملازم ننڍڙي قد جو هيو جنهن کي مٿين چپ تي چڊيون مڇون هيون. ان کي اکين تي ايڏي ته ٿلهن شيشن واري وزندار عينڪ هوندي هئي جو هو هر هٿ هڻي ان کي مٿي ڪندو هيو. اهو هڪ دفعي ان مشين جي بجليءَ جو بٽڻ کولي پان وٺڻ هليو ويو. جڏهن پان کاڌائين ته هن کان ڳالهه ٿي وسري وئي. ان مشين ۾ ٻاڦ جو دٻاءُ ايڏو ته وڏي ويو جو ڌماڪي سان تري وٽان ڦاٽي پئي ۽ راکيت جيان مٿي اڏامي ڇت سان ٽڪرائجي هيٺ ڪري پئي. سڄي اسپتال لڏي وئي. هر ڪنهن سمجهيو زلزلو آيو آهي. ماڻهو

وئي ڀڳا. ڪي ڀتين سان ٽڪرايا ته ڪي ڏاڪڻين مان ڪريا. آپريشن واري ڪمري جا دروازا ڀڄي پيا ۽ ٽيبل اونڌي ٿي وئي. ڪو جاني نقصان نه ٿيو ڇو جو ان وقت ڪمرو خالي هيو. ملازم جي اهڙي لاپرواهيءَ تي اسپتال جو ناظم جيڪو هڪ رٽائرڊ فوجي هيو. ڏاڍو ناراض ٿيو پر هو ان کي نوڪريءَ مان انڪري نه ڪڍي سگهيو جو ان جهڙو ٻيو ملازم ملڻ ڏاڍو ڏکيو هيو. جيڪو اهو ڪم ڄاڻيندو هجي. رٽائرڊ فوجيءَ ملازم کي چنڊ پتي پوءِ پيار مان سمجهايو ته ان جي اهڙي حرڪت ڪري هو پاڻ به مري پئي سگهيو. فوجيءَ جي اهڙي ڳالهه تي اهو ملازم هٿ سان هر هر عينڪ مٿي ڪري ڪندو رهيو. اهو رٽائرڊ فوجي جيڪو ڪڏهن ڪشمير ۾ جنگ وڙهيو هيو اٿندي ويهندي بهادريءَ جا قصا ٻڌائيندو هيو ۽ داخل مريضن جا غلط بل ٺاهي اڌ پئسا اسپتال ۾ جمع ڪرائيندو هيو ۽ اڌ پئسا گهر کڻي ويندو هيو. جڏهن ان فوجيءَ جي ماءُ مري وئي ته ان ڀڳڙن ۽ نڪلن جون پوريون پرائي رکيون. جيڪو به هن وٽ تعزيت ڪرڻ ويو پئي ته ان جي جهول ۾ هڪ ڪپي ڀڳڙن جي پري وڌي پئي ته ٻئي نڪلن جي. ان فوجيءَ اسپتال مان چڱو ڪمايو ۽ پوءِ جڏهن هن کي فارغ ڪيو ويو ته مرچن جي بازار ۾ هن ڪنڊ جو دڪان کوليو.

اسپتال ڀرسان گوپند مل جي جاءِ هئي. جنهن حالتن جو مقابلو ڪيو ۽ ورهاڱي کانپوءِ هندوستان نه ويو. ان جون ٻه زالون هيون جيڪي جاءِ جي پهرين ۽ ٻئي منزل تي رهنديون هيون. ان جي جاءِ ۾ جنگ لڳل هوندي هئي. هر ايندڙ ويندڙ زاعفن ۽ ٻارن جون رڙيون ۽ وڙهڻ جا آواز پيو ٻڌندو هيو. عمارت هيٺان دوائن جو دڪان هيو جتي گوپند مل ناسي مفلر ويڙهي سڀ کان ڏکي وينل هوندو هيو. ان کي بواسير جي بيماري سبب ان اسپتال مان علاج ڪرائڻو پيو. جڏهن دوائن اثر نه ڪيو ته ڊاڪٽر هن کي سمجھائي آپريشن تي راضي ڪيو.

آپريشن کانپوءِ چاليهه ڏينهن هن سخت تڪليف ۾ گذاريو. هو پوءِ دوائن جي دڪان تي ڪنن سان مفلر ويڙهي هوا سان ڀريل هڪ ٽيوب تي ويهندو هيو. هڪ دفعي هو ٽيوب تي ويهي ماڻهن جا نسخا پڙهي دوائن ڏيئي رهيو هيو ته ڪي انتها پسند هن وٽ آيا. انهن کيسي مان هڪ نسخو ڪڍي هن کي ڏنو. هن ٽيوب تي ويٺي ڪنڌ هيٺ ڪري جيئن پڙهڻ شروع ڪيو ته هڪ انتها پسند ور مان پستول ڪڍي هن جي لوندڙيءَ تي رکي نڪاءُ ڪرايو. گوپند مل اونڌو ٿي هيٺ ڪريو ۽ دڪان جو فرش هن جي رت سان آلود ٿي ويو. انتها پسند آرام سان اوندهه ۾ گم ٿي ويا. ٽي ڏينهن دڪان بند رهيو. چوٿين ڏينهن هن جي ٻنهي زالن جا نوجوان پٽ هٿن ۾ بهارا کڻي پيءُ جو فرش تي ڄميل رت ڏوٽي رهيا هيا. رت پاڻيءَ سان ملي هيٺ نالي ۾ ڪري رهيو هيو. ڪنهن هن جي پتن کان پڇيو.

”اڙي پٽ..... اهو ڪيئن ٿيو؟“

”جيڪا ڀڳوان جي مرضي“ انهن چيو ”ڇا ٿو ڪري سگهجي.“

پوءِ انهن هڪ دڪان مان ٻه دڪان ڪيا ۽ ڪم جاري رکيو.

ان اسپتال ۾ مائي موٽي ۽ نالي هڪ عورت ڪم ڪندي هئي اها جسم ۾ ٿلهي هئي ۽ مٿان

ويڪرا ڪپڙا پائيندي هئي. ان عورت جي ڪپڙن تي گهرن رنگن ۾ گل ۽ ٻوٽا چريل هوندا هيا. ان جو تعلق مهاڻن جي اهڙي ڪٽنب سان هيو جيڪو اسپتال پريان سنڌوءَ ڪناري ٻيڙين ۾ رهندو هيو. اها عورت اتي آيا طور ڪم ڪندي هئي. ۽ سڄو ڏينهن اسپتال ۾ مصروف گذاريندي هئي. هر ننڍي وڏي ڪم لاءِ رڙپئي پوندي هئي.

”مائي موتيءَ کي سڏ ڪيو“

”مائي موتي ڪٿي آهي؟“

”مائي موتي اچي ته مونڏي موڪلجو.“

اها ٿلهي عورت اسپتال جون ڏاڪڻيون لهندي چڙهندي ڪڏهن نه ٽڪبي هئي. جيڪڏهن ڪنهن هن تي رحم ڪائي ٻه چار آنا ڏئي ڇڏيا ته خوشيءَ سان قبول ڪندي هئي ۽ دعائون ڏيندي هئي. اسپتال جي وارڊ ۾ چوٿين ۽ پنجين نمبر بسترن تي ٻه پوڙها مريض هيا جيڪي گهڻو وقت اسپتال ۾ رهڻ ڪري هڪ ٻئي جا دوست ٿي ويا. چوٿين نمبر واري کي دمڪشيءَ جي بيماري هئي. اهو جڏهن ساهه کڻندو هيو ته ان جي سيني ۾ سيٽيون وڃنديون هيون. اهو بستر ئي سڄو ڏينهن سڌو ٿي ويهائي کي ٽيڪ ڏئي ويٺل هوندو هيو. رات جو به ان کي نند نه ايندي هئي ۽ هر هر اٿي وڏا ساهه کڻي ڪنگهڻ شروع ڪندو هيو. ان کي جڏهن گيس چاڙهي ويندي هئي ته ڪجهه سڪون محسوس ڪندو هيو. پنجين نمبر بستري تي پيل جو مرض تشخيص نه ٿي سگهيو هيو. ان جي ڪمزوري ڏينهن ڏينهن وڌندي پئي وئي ۽ جسم ۾ لاغر پئي ٿيندو ويو. اکيون ڌارا ڏئي ويون هيون ۽ رنگ هيڊو ٿي ويو هيو. اهي ٻئي مريض وقت گذارڻ لاءِ ويٺا هڪ ٻئي سان ڳالهائيندا هيا.

”موت ڏاڍي پيانڪ شيءِ آهي“ چوٿين نمبر واري چيو ”مون کي موت کان ڏاڍو ڊپ ٿيندو آهي. قبر جو تصور مون لاءِ دل ڌاريندڙ آهي“ پنجين نمبر واري پنهنجيون اکيون کڻي ان دمڪشيءَ جي سهڪندڙ مريض کي ڏٺو ۽ پوءِ هلڪي لهجي ۾ ڳالهائيندي چيو. ”بيشڪ موت پيانڪ شيءِ جو نالو آهي پر هر ڪنهن کي هڪ ڏينهن مرڻو پوي ٿو ۽ دنيا ڇڏي قبر حوالي ٿيڻو پوي ٿيو.“

”خدا موت جي عذاب کان پناهه ڏي.“ چوٿين نمبر واري چيو ”منهنجي وس ۾ هجي ته ڪڏهن نه مران ۽ قبر جو منهن ڪڏهن نه ڏسان.“ اهي ٻئي موت کان ڏاڍا ڊنل هوندا هيا ۽ انهن جي گهڻي ڳالهائڻ جو سبب اهوئي هوندو هيو ته اهي موت جي تصور کان فرار چاهيندا هيا.

هڪ رات اوچتو پنجين نمبر وارو مريض فوت ٿي ويو. ڊاڪٽر ڊڪندو هن مٿان آيو. ان تپاسڻو ڪنن ۾ وجهي ان کي ڏٺو. ان جي ڌڙڪن بند ٿي چڪي هئي ۽ نبض بيهجي چڪي هئي. ان جو اڪيون کليل هيون جيئن اهو ڊاڪٽر جي اکين ۾ اڪيون وجهي سوال ڪندو هجي ته ”ڇا مان واقعي ئي مري چڪو آهيان؟“

ڊاڪٽر ان جي اکين ۾ اڪيون وجهي تصديق ڪئي ته هو فوت ٿي چڪو آهي. هن جي چوٿين نمبر وارو دوست بستر تي وهائي کي ٽيڪ ڏئي سهڪي اڪيون ڦاڙي سڀ ڏسي رهيو هيو. دوست جوائين

اوجتو موت ڏسي ان جون اکيون ڦاٽي ويون ۽ اهو سڪتي جي حالت ۾ چپ ڪري ويهي رهيو. ان جي منهن ۾ ڏک کان وڌيڪ خوف جا تاثر هيا. ڊاڪٽر ڪمري مان ٻاهر نڪري پريان اوجاڳي ۽ ٽڪاوت کان ٿيڙ کائي ايندڙ مائي موتيءَ کي ڏٺو جيڪا اوباسيون ڏيندي پئي آئي. ڊاڪٽر مائيءَ کي چيو ته: ”وارد ۾ وڃي، مري ويل شخص جون اکيون بند ڪري پتي ٻڌي ڇڏ.“

مائي حڪم جي بجا آوري ڪندي وارد ۾ وئي ۽ هن مري ويل شخص بدران چوٿين نمبر بستر تي سڪتي ۽ خوف کان اکيون ڦاٽي ويٺل سهڪي جي مريض کي مثل سمجھي هٿ سان اکين کي بند ڪيو. ان جيئن ان جي اکين کي بند ڪيو ته سهڪي جي مريض خوف کان ايڏي دردناڪ رڙ ڪئي جو پنجين نمبر بستر تي مثل شخص اٿي ويهي رهيو. پوري اسپتال جا ماڻهو ڪنا ٿي ويا ۽ انهن اکين سان اهو منظر ڏٺو. ڳالهه اخبارن ۾ اچي وئي ۽ ان کي ڊاڪٽر جي غفلت قرار ڏنو ويو. جنهن هڪ جيئري شخص کي مثل ظاهر ڪيو. ڪاٺياواڙي سيٺ کي ماڻهن وچ بازار ۾ بدشد ڳالهايو.

”هيءَ ڪهڙي اسپتال کولي اٿئي جو ماڻهن جي عذابن کي گهٽائڻ بدران انهن لاءِ عذاب گهر بڻجي وئي آهي. مريضن کي شفا ته ڪونه ٿي ملي پر جيئن کي به مثل قرار ڏنو ٿو وڃي.“

ڪاٺيا واڙي سيٺ ناراض ٿي ڊاڪٽر کي اسپتال مان ڪڍي ڇڏيو. سڄي شهر ۾ اسپتال ۽ ڊاڪٽر جي بدنامي ٿي. ڊاڪٽر ڏاڍو شرمندو ٿيو ۽ هڪ ڏينهن مايوسيءَ جي حالت ۾ تاڙي خاني آيو جتي ٻاهر نڪرڻ کانپوءِ هن جي ملاقات نجوميءَ سان ٿي.

نجوميءَ پوري ڳالهه ٻڌي ۽ طوطي کي ڪٿي لفافن مٿان رکيو. طوطي چڪر هڻي هڪ لفافو ڇهنب سان چڪي ٻاهر ڪڍيو. نجوميءَ جڏهن اهو لفافو پڙهيو ته اتي لکيل هيو.

”هر هنڌ

هوندي آهي.

نظر کي نظر،

نظر نه

ايندي آهي.“

نجوميءَ رڦعو پڙهي ڊاڪٽر کي ڏٺو ان کي ڪا ڳالهه سمجھ ۾ نه آئي. نجوميءَ ڊاڪٽر کي ڳالهه سمجھائيندي چيو.

”دنيا دوکو آهي. جيئن نظر اچي ٿي ائين نه آهي. دنيا انسان جي اندر آهي. ٻاهر ان جو اولڙو آهي. سڄي نظر مالڪ جي آهي جيڪا هر هنڌ موجود هوندي آهي پر اسان جون انڌيون اکيون انهن حقيقي نظرن کي ڏسڻ کان عاري آهن. توکي مالڪ جون نظرون نظر نه آيون جيڪي تنهنجي هر حرڪت جو جائزو وٺي رهيون هيون. اهو سڀ تنهنجي اکين جو قصور آهي. تون دنيا جي دوکي ۾ اچي وئين. تون پنهنجن اعمالن جو پوڳي رهيو آهين. تنهنجون نظرون ان آيا جي نظرن جيان آهن جن دوکو کائي پنجين نمبر بستري تي مري ويل بدران چوٿين نمبر جي اکين کي بند ڪيو. ان چوٿين نمبر جون

اکیون دنیا جو کوڙ ڏسي رهيون هیون اهی خوف ۽ حیرت ۾ ورتل هیون. جڏهن آیا انهن کي بند ڪرڻ جي ڪوشش ڪئي ته موت جو خوف ان تي ایڏو حاوی ٿیو جو ان جي دهشتناڪ رڙتي مري ویل شخص جیئرو ٿي پيو. اهو شخص مثل نه هیو پر ان جون کلیل اکیون حقیقت کي پسي رهيون هیون. هڪ اهڙي حقیقت جیڪا موت کان پوءِ موجود آهی. ڪا به شيءِ حتمي یا آخري نه آهی. اسان جون نظرون هڪ دوکو پویان سوین دوکا کائین ٿیون. حقیقت کي پسڻ انسان جي وس کان ٻاهر آهی. انسان جون اکیون ڪائنات جي انت تائین انجام کي ڳولهي نه سگهنديون. تون آیا جهڙیون اکیون نه ڌار پر هڪ عاشق جي نظرن سان ڏس، جنهن جي هڪ اک ان جي دل هوندي آهی. تون محبت ڪرڻ سک اها توکي خوف کان بچائیندي. همدردی توکي مهارت ڏیندي ۽ اها مهارت توکي مڪمل ڪري تنهنجي پیشی کي ڪمالت ڏیندي. تون پیار ڪر ته تنهنجي ڇهڻ سان سڀ شفایاب ٿیندا. هاڻي هٿ هڻڻ مان ڪو فائدو نه آهی. توبه تائب ٿي ۽ ڪم جو آغاز ڪر.“

نجومیءَ هن کي چيو. هن جي منهن تي ندامت ختم ٿي وئي. هن ڪجهه سکا هن حوالي ڪیا. هونئین جذبي سان اٿيو ۽ هلیو ویو.

نجومیءَ ان ڊاڪٽر جو قصو یاد ڪيو ۽ پوءِ پاڻ کي مطمئن ۽ پر سکون محسوس ڪيو. هن کي لڳو زندگيءَ ۾ ڪجهه چڱائي جا ڪم به ڪیا آهن. هن ماڻهن جي من مان نفرت ختم ڪري پیار جا ڏس ڏنا آهن. پوءِ هن وقت گذارڻ لاءِ وري سامهون پیل لفافن مان هڪ کولي پڙهيو.

هن جي ذهن ۾ اهو جج اچي ویو جیڪو نوکريءَ جا ڏينهن پورا ٿي وڃڻ کان پوءِ وڪالت ڪندو هیو. اهو ڪارو ڪوٽ پائي. شهر جي روڊن تي هڪ ڪٻي ڪار هلائيندي نظر ایندو هیو. اهو هڪ ڏينهن سخت پریشانیءَ جي حالت ۾ تازي خاني ۾ آیو ۽ جڏهن ٻاهر نڪتو ته هن جي ملاقات نجومیءَ سان ٿي. ان کان سوال ڪیائین.

”ڪجهه ڏينهن کان مان هڪ منجهیل خواب ڏسي رهيو آهیان“ ان چيو: ”جيئن ته مان جج رهيو آهیان ۽ ڪجهه ماڻهن کي ڦاسيءَ جي سزا ٻڌائي اٿم. مان عدالت ۾ جنهن ڏينهن ڪنهن مجرم کي ڦاسي جي سزا ٻڌائڻ وارو هوندو هيس ته ان رات خواب ۾ پاڻ کي ڪجيءَ جو ڪاٻر ڪٽي رسیون وائیندي ڏسندو هيس. مان هاڻي ڪنهن به عدالت جو جج نه آهیان. وڪالت ڪري رهيو آهیان، پر ڪجهه ڏينهن کان مونکي هڪ خواب ڏسجي رهيو آهی. مون سامهون ڪجيءَ جو ڪاٻر پيو آهی ۽ مان ان کي ڪٽي رسیون وٺي رهيو آهیان. ڪا ڳالهه سمجهه ۾ نه ٿي اچي ته اها ڦاسي ڪنهن جي ڳچيءَ ۾ پوندي.“ نجومیءَ جج جي ڳالهه تي غور ڪيو پر هن کي ڳالهه سمجهه ۾ نه آئي. ”ڇا ان خواب کانسواءِ ٻيو به ڪو مسئلو آهی؟“ نجومیءَ پڇيو.

”ها“ جج چيو ”تمام وڏو مسئلو هڪ ایڏو مسئلو جنهن منجهائي وڌو آهی.“

”ته پوءِ مسئلو ٻڌاءِ.“ نجومیءَ چيو ”جيئن ڳالهه سمجهه ۾ اچي ۽ ان کي حل ڪرڻ جي ڪوشش ڪیون.“

جج نجومی ۽ ڀرسان وٺو ۽ پنهنجو داستان ٻڌايو.

اهو جج هڪ ڪاٻر ڪٽيندڙ مزدور جو پٽ هيو. هن جو پيءُ ڪجين جي باغ ۾ ڪم ڪندو هيو ۽ فارغ وقت ۾ ڪاٻر ڪٽي واٽ وٺيندو هيو. جج جڏهن ننڍڙو هيو ته هن کي پيءُ ڳوٺ جي اسڪول ۾ داخل ڪرايو. هو ڏاڍو ذهين ۽ هوشيار هيو. پنجنين ڪلاس ۾ هن کي حڪومت پاران وظيفو مليو ۽ شهر اچي هن تعليم جاري رکي. هو ترقيءَ جون منزلون طي ڪندو قانون جي ڊگري وٺڻ ۾ ڪامياب ٿي ويو. حڪومت هن کي اهڙي شهر ۾ جج مقرر ڪيو جيڪو هن جي ڳوٺ ويجهو هيو. ان ننڍڙي شهر جا ماڻهو اڻڄاڻ ۽ اڻڀڄيل ۽ رسمن رواجن ۾ ويڙهيل هيا. جج جي شادي پنهنجن پري جي ماڻهن مان ٿي. جيڪي گهڻو اڳ ڳوٺ ڇڏي شهر اچي آباد ٿيا هيا ۽ شهرن جي ڪاروبار ۾ وڏي ترقي ڪئي هيا. جج جي زال گهڻي لکيل پڙهيل نه هئي. ان مان هن کي ٻه ڌيئرن ۽ ٻه پٽ ڄايا. اهي جج جا سٺا ڌيئرن هيا. هن جي زال نيڪ سيرت عورت هئي جنهن هن جي دل سان خدمت ڪئي. ٻارن جو خيال رکيو ۽ اٿڻ ويهڻ جي تميز سڃاڻي. وقت سان جج ڪجهه اهڙن وڪيلن جي صحبت ۾ اچي ويو جيڪي کيس ڏوهين کان وڌيون رقمون رشوت ۾ وٺي ڏيندا هيا ۽ هن کان مطلب جا فيصلا ڪرائيندا هيا. اهي وڪيل رات جو شراب جون بوتلون کڻي هن جي گهر ايندا هيا ۽ ڪڏهن هن جي دل وندرائڻ لاءِ ناچ گاني جو بندوبست ڪري، ڪا سهڻي عورت پڻ حوالي ڪندا هيا. جج ناچ جي محفلن ۾ شراب جو پيالو کڻي اڌ گهاٽين عورتن سان نچندو هيو.

گهڻي شراب پيئڻ ڪري هن جي اکين هيٺان سوج هوندي هئي ۽ گوشت ڪاٽڻ ڪري هن جا ڳڻا هيٺ لڙڪي پيا. ٿولهه ڪري هن جا سڀ فل سوت سوڙها ٿي ويا جيڪي هن جو ڊرائيور پائيندو هيو. ماڻهو هن جي ڊرائيور کي جج سمجهي سلام ڪندا هيا ۽ هو کين چونڊو هيو.

”مان جج نه ان جو ڊرائيور آهيان ۽ ان جي اچڻ جو انتظار ڪري رهيو آهيان“ ماڻهو سوچيندا هيا جيڪڏهن جج جو ڊرائيور اهڙو آهي ته پوءِ جج الائي ڪهڙو هوندو. ان شهر ۾ هن ڪجهه ماڻهن کي ڦاسيءَ جي سزا ٻڌائي.

پهريون شخص هڪ هاري هيو جنهن جا ٻه جريب هڪ وڏيري جي زمين وچ ۾ ائين هيا جيئن سمنڊ اندر نوڪيلن جبلن وارو ٻيٽ هجي. جڏهن وڏيرو گهوڙي تي چڙهي زمين جو سير ڪندو هيو ته هن جي گهوڙي جي سڀني هيٺان زمين نه ڪٽندي هئي. پر اها ٻه جريب زمين هن جي اک ۾ تانڊن جيان ڍڪندي هئي. ان هاريءَ جڏهن اها ٻه جريب زمين وڏيري کي ڏيڻ کان انڪار ڪيو ته وڏيري هن کي پنهنجي گم ٿي ويل نوڪر جي ڪيس ۾ ڦاسائي پوليس کي پئسا ڏئي گرفتار ڪرايو. پوليس قتل جو ڪوڙو ڪيس ٺاهي عدالت ۾ پيش ڪيو ۽ وڏيري هڪ وڪيل معرفت وڏي رقم جج کي رشوت ۾ ڏني. ان رات جج خواب ۾ ڏٺو هو ڪجيءَ جو ڪاٻر ڪٽي رسي وٺي رهيو آهي. صبح جو هو عدالت ۾ آيو ۽ ان هاريءَ کي ڦاسيءَ جي سزا ٻڌائي ڇڏي.

ٻيو شخص هڪ لوهر جو پٽ هيو. جنهن جو لوهارڪو دوڪان شهر جي مک روڊ تي هڪ

سينيما سامهون هوندو هيو. اهو لوهر اڳيان ٻرندڙ باهه جي الن مان لوهه تپائي سنڌاڻ تي رکندو هيو. هن جو پٽ هٿوڙو جهلي پنيءَ واري پاسي کان ڦيرائي لوهه تي هڻندو هيو. ان ڳاڙهي لوهه مان چڻنگون ائين نڪرنديون هيون جيئن رت جي دٻي مان ڦيڳون اڏامنديون هجن. ان لوهر جي هڪ خوبصورت ڌيءَ هئي. جنهن سان رستي ويندي شهر جي هڪ ڏاڍي شخص جي پٽ حرڪت ڪئي جيڪا لوهر جي پٽ کان برداشت نه ٿي. هن لوهه ڪٽڻ وارو هٿوڙو کڻي ان کي مٿي ۾ وهائي ڪڍيو ۽ اهو ٿڌي تي مري ويو. پوليس نوجوان کي پڪڙي قتل جي ڪيس ۾ چالان ڪري عدالت ۾ پيش ڪيو. ان رات جج خواب ۾ ڏٺو هو ڪجين جو ڪاٻر ڪٽي رسي وٺي رهيو آهي. صبح سان هو عدالت ۾ آيو ۽ ان نوجوان کي ڏوهي قرار ڏئي ڦاسيءَ جي سزا ٻڌائي ڇڏي.

ٽيون شخص هڪ عاشق هيو جيڪو هڪ سيٺ جي ڌيءَ سان عشق ڪندو هيو. ڪنهن وقت اهو سيٺ چڪ جي بس استاپ تي کڻي وڃائي ماڻهن جي حجامت ڪندو هيو. استاپ تي بيٺل هڪ هندوءَ جي ڀڳل بس تي قبضو ڪري ڪٻاڙيءَ کي وڪرو ڪيائين. شهر آيو ۽ چانهه جو هوٽل کوليائين. پوليس کي پئسا ڪارائي هڪ يتيم جي پلاٽ تي قبضو ڪري ڪڪڙن جي تيل جي مل هنيائين ۽ پئسي وارو ٿي ويو. اهو سيٺ ڌيءَ لاءِ اهڙي رشتي جي ڳولها ۾ هيو جيڪو امير هجي. اهڙي رشتي جي انتظار ۾ هن جي ڌيءَ جي مٿي ۾ اڇيون چڱون پئجي ويون. هن جي ڌيءَ پنهنجي وڏندڙ عمر ڏسي پاڙي ۾ صبح جو ريتڙهي تي دال مڱ وڪڙندڙ هڪ نوجوان سان زيور کڻي گهران پڇي وئي. انهن ٻنهي کي رات گذارڻ لاءِ هڪ سراءِ ۾ ترسڻو پيو. سراءِ ۾ ترسڻ دوران ڪجهه چورن کي خبر پئي ته هڪ عورت پنهنجي چاهيندڙ سان زيورن سميت اتي ترسيل آهي. اڌ رات جو انهن حملو ڪيو. نوجوان کي رسن سان ٻڏي، عورت کان زيور ڪسي ان کي جنسي تشدد جو نشانو بڻايو. ان حادثي ۾ اها عورت مري وئي. پوليس خون جي ڏوهه ۾ نوجوان کي پڪڙي عدالت ۾ پيش ڪيو. جج ان رات خواب ۾ ڏٺو ته هو ڪجين جو ڪاٻر ڪٽي رسي وٺي رهيو آهي. صبح سان هو عدالت ۾ آيو ۽ ان کي رهزن قرار ڏئي قتل جي ڏوهه ۾ ڦاسيءَ جي سزا ٻڌائي ڇڏي.

چوٿون شخص ڪاسائي هو. بازار ۾ هن جي دوڪان تان جج جو اردلي گوشت وٺندو هيو. اهو شهر جي ڪاسائي محلي ۾ رهندو هيو ۽ گهر جي اڱڻ ۾ ڳئون ڪهي ٻاهر گهٽيءَ ۾ ميونسپل جي نلڪي هيٺان ڪاٽيون ڏوٿيندو هيو. ان جو گوشت تازو ۽ سٺو هوندو هيو جنهن ڪري هن جي دوڪان تي رش لڳل هوندي هئي. ان ڪاسائيءَ جي زال طبيعت جي تيز ۽ ناشڪري هئي. هڪ دفعي شام جي وقت ڪاسائي جهڳڙي کانپوءِ چري کڻي ان کي دسي تڪبير ڏئي ڳئون وانگر منڍي کڻي ٻاهر گهٽيءَ ۾ آيو. هو ميونسپل جي نلڪي هيٺان ڪاٽيون ڏوٿي رهيو هيو ته ڪنهن کيس پڇيو.

”افضل پهلوان هي ڪهڙو وقت آهي ڍور ڪهڻ جو؟ ڍور تون صبح جو سوڀر ڪهندو آهين؟“

ڪاسائيءَ وڏي اطمینان سان چريون ڏوٿي ڪپڙي ۾ ويڙهندي چيو.

”قرباني جو وقت مقرر نه آهي. بيشڪ قرباني آفتن کان بچائي ٿي.“

جڏهن ڪجهه عورتن گهر جو ڪٿو مٿي ڪري ليئو پاڻي ڏٺو ته انهن کان رڙيون نڪري ويون. پوليس آئي ۽ ڪاسائيءَ کي پڪڙي وٺي وئي. جڏهن جج سامهون پيش ڪيائون ان رات هن خواب ۾ ڏٺو هو ڪجين جو ڪاڀر ڪٿي رسي وٺي رهيو آهي. صبح سان هو عدالت ۾ آيو ۽ هن کي ڦاسيءَ جي سزا ٻڌائي ڇڏي.

پنجون شخص روهيءَ جو هڪ سرائڪي هيو جيڪو اتي ۾ ڳاڙهو رنگ ۽ گدامڙي ملائي چٽڻي ٺاهيندو هيو ۽ شهر جي گهٽين ۾ وڪڻندو هيو. اهو ڪنول جي پن تي چٽڻي رکي لوهه جي تار مصالح جي ۾ ٻوڙي ان مٿان هڻندو هيو ته دونهون نڪرندو هيو. ٻارن کي ان جي چٽڻي ڏاڍي وڻندي هئي. اهو جڏهن چيو مٿي تي رکي گهٽين مان لنگهيندو هيو ته ماڻهو ان کي چڙائڻ لاءِ ”ايوب خان“ چئي سڏ ڪندا هيا. هو ايوب خان چوڻ تي چڙندو هيو ۽ ڪنڌ ورائي سرائڪي ۾ چوندو هيو. ”بندو گندو. ڪنو ڪو جهو. مان ٻڏي مران ان ايوب خانيءَ کان. ڪانوان جوئر ماني سائي پلي. مان بي وس لاچار ڏوهي.“

بدقسمتيءَ سان ان سرائڪيءَ جو نوجوان پٽ ڪنهن بيماريءَ وگهي فوت ٿي ويو. هن کي پٽ جي ويوڙي جو ايڏو ڏک ٿيو جو قبرستان ۾ پٽ جي قبر مٿان منهي ٺاهي پاڻ به ان منهيءَ ۾ سمهڻ لڳو. هو سڄو ڏينهن قبر جي سبوا ۾ گذاريندو هيو. اتي بهاري ڏيندو هيو. نلڪي تان ڏول پري چنڪار ڪندو هيو ۽ قبر مٿان ويهي پٽ سان ڳالهائيندو هيو.

هڪ دفعي رات جو شهر ۾ ڪنهن سرمائيدار جي گهر ۾ ڌاڙو لڳو. چور جڏهن گهر مان مال گڏ ڪري ٿيلهي ۾ وجهي رهيا هيا ته ان سرمائيدار ٿيل جي خاني مان پستول ڪڍي انهن تي هلائڻ جي ڪوشش ڪئي. ان کان اڳ جو اهو حملو ڪري هڪ ڌاڙيل بندوق سڏي ڪري ان کي سيني ۾ گولي وهائي ڪڍي. سرمائيدار ٿڌي تي مري ويو ۽ چور قبرستان طرف ڀڳا. پوليس انهن پويان قبرستان ۾ وئي. انهن کي چور ته هٿ نه آيا پر نظر وڃي ان سرائڪيءَ تي پئي جيڪو پٽ جي قبر مٿان سمهيل هيو. پوليس ان کي پڪڙي عدالت ۾ پيش ڪيو ۽ بيان ڏنو ته هو انهن ڌاڙيلن مان هڪ آهي جن سرمائيدار کي قتل ڪيو.

جج عدالت ۾ هن کان پڇيو ”ڇا تون قتل ڪيو آهي؟“

سرائڪي جواب ڏنو

”بندو گندو. ڪنو ڪو جهو. مان ٻڏي مران ان ايوب خانيءَ کان. ڪانوان جوئر ماني سائي پلي.

مان بي وس لاچار ڏوهي.“

ان رات جج خواب ۾ ڏٺو هو ڪجيءَ جو ڪاڀر ڪٿي رسو وٺي رهيو آهي. صبح جو عدالت ۾ آيو ۽ ان کي ڦاسيءَ جي سزا ٻڌائي ڇڏي.

ان شهر ۾ جج جا شاندار ڏينهن گذريا هيا. هن وٽ دولت جا در ڪليل هيا. شراب ۽ شباب جون محفلون عروج تي هيون. حڪومت هن جي ڪارڪردگيءَ کان متاثر ٿي ترقي ڏئي هڪ ٻئي شهر

موکلیو. هو جڏهن ان شهر ۾ پهتو ته اکیلو هیو. ان شهر ۾ جج جا ڏينهن اداس پئي گذريا. جيستائين وکیلن ۽ واسطيدارن سان واقفيت ٿئي ۽ اهي هن ويجهو اچن. تيستائين جج واندڪائيءَ ويلي بنگلي ۾ وهائي ڪي ٽيڪ ڏئي اکیلو وينو هوندو هیو. هڪ دفعي هن جي بنگلي جي گهٽي وڳي. نوڪر ٻاهر وڃي ڏٺو اها هڪ عورت هئي جيڪا ڀرسان رهندي هئي. ان جو فون خراب ٿي پيو هیو. ان جج جي نوڪر کي چيو ته،

”فون خراب آهي هڪ ضروري فون ڪرڻو آهي. اجازت ڏيو ته اندر اچي ڪيان.“

نوڪر جڏهن واپس اچي جج کي ٻڌايو ته جج کيس اجازت ڏني ته ڀل اها اندر اچي فون ڪري. جڏهن اها عورت اندر آئي ته جج ڏٺو اها نوجوان خوبصورت چوڪري هئي، جيڪا پڙهيل پئي لڳي. ان کي ڏاڍا نفيس ۽ عمدا ڪپڙا پاتل هيا. جج چوڪريءَ کي ڏسي ان تي عاشق ٿي پيو. جڏهن فون ڪري واندی ٿي ته جج ڳالهين ۾ هن سان شاديءَ جو اظهار ڪيو چوڪريءَ جڏهن ڏٺو ته هڪ وڏي عهدي وارو شخص کيس قبول ڪري رهيو آهي ته هن اکين ئي اکين ۾ ها ڪئي. ان ڏينهن کانپوءِ جج جون اکیلائيون ختم ٿي ويون. هن عورت سان نڪاح ڪيو ۽ بنگلي ۾ رهايو. جڏهن اها خبر هن جي پهرين زال ۽ ٻارن کي پئي ته انهن هاءِ گهوڙا ڪئي پر اهو سوچي چپ ڪري ويا ته انهن جي هٿن ۾ ڪجهه به نه آهي. سڀ فيصلا جج جي هٿن ۾ هيا.

جج کي پئي زال مان هڪ ڌيءَ ڄائي. جج جي ٻي زال تيز ۽ چٽاڪ ثابت ٿي. هوءَ جج جي عزت نه ڪندي هئي پنهنجو حڪم هلائيندي هئي. جج جي ڪا به ڳالهه برداشت نه ڪندي هئي. جج چونڊو هیو.

”گهر ۾ منهنجي مرضي هلندي. هر فيصلو مان پاڻ ڪندس.“

هن جي زال باهه ٿي ويندي هئي.

”اهي فيصلا وڃي عدالت ۾ ڪر“ هوءَ چوندي هئي ”گهر ۾ صرف منهنجو حڪم هلندو.“

جج جيڪو عدالت جو بادشاهه هیو ان جي گهر ۾ ڪا حيثيت نه هئي. هو منهن سڄائي گهر جي ڪنهن ڪنڊ ۾ اکیلو ويٺل هوندو هیو. جج جا اهي ڏينهن ڏاڍا ڏکيا هيا. نيٺ اهو وقت به اچي ويو جڏهن هن جي نوڪريءَ جي معياد پوري ٿي. هن واندی ويهڻ کان بهتر سمجهيو ته وڪالت ڪري. هن شهر جي وکیلن واري محلي ۾ جاءِ ورتي ۽ ان جي ٻاهرين ڪمري ۾ دفتر ٺاهي وڪالت شروع ڪئي. هن جي ڌيءَ جيڪا هاڻي جوان ٿي چڪي هئي ان لاءِ سندس پائتي جو رشتو آيو. جيڪو هن هڪدم قبول ڪيو ۽ زال سان صلاح ڪئي. هن جي زال جڏهن اها ڳالهه ٻڌي ته ڳاڙهي ٿي وئي. وڏي آواز ۾ ڳالهائڻ شروع ڪيائين ۽ گهر جا ٻه ٽي ٿانوفرش ٿي وهائي ڪڍيائين.

”اهو ٿيندو ڪير آهي تو وارو پائتو منهنجي ڌيءَ سان شادي ڪرڻ وارو“ هن چيو ”تو کي خبر نه

آهي ته مان اڳ ئي پنهنجي پيٽ کي رشتي لاءِ ها ڪئي آهي.“

جج به ڪاوڙ ۾ اچي ويو.

”منهنجي ڏيءَ جي شادي منهنجي ڀائٽي سان ٿيندي“ هن تيز ڳالهائيندي چيو. ”اهو وساري ڇڏ ته اها تنهنجي پيٽ جي گهر ويندي.“

”اهي فيصله هتي نه هلاءَ“ هن جي زال چيو ”هي گهر آهي عدالت نه آهي.“

هو ٻئي وڙهندا رهيا ۽ نوجوان چوڪري ٻئي ڪمري ۾ سڏڪندي رهي. تن ڏينهن جج ڏاڍو مايوس ۽ اباڻڪو ٿي ويو. رات جو سمهندو هيو ته خواب ۾ ڏسندو هيو. هو ڪجيءَ جو ڪاٻر ڪٽي رسو وٽي رهيو آهي. هن کي سمجهه ۾ نه ايندو هيو ته هو رسو ڪنهن لاءِ وٽي رهيو آهي ڇو جو هو هاڻي جج نه رهيو هيو. هن وٽ ڪنهن کي ڦاسي ڏيڻ جا اختيار نه هيا. انهن ئي سوچڻ ۾ هڪ ڏينهن تازي خاني ۾ آيو جڏهن تازي پي ٻاهر نڪتو ته هن جي ملاقات نجوميءَ سان ٿي.

نجوميءَ جڏهن هن جي پوري ڳالهه ٻڌي ته طوطو آگر تي ڪٽي لفافن تي لاثو. طوطي چڪر هڻي چنڊ سان هڪ لفافو سوري ٻاهر ڪڍيو. نجوميءَ جڏهن لفافو کولي پڙهيو ته اتي لکيل هيو.

”بندو

بي وس

قدرت جو

قرضي،

جيڪو هلائي

مرضي

آهي وڏو

مرضي.“

هن رفعو پڙهي جج جي منهن ڏي ڏٺو. جج پوري ڳالهه نه سمجهي هئي. نجوميءَ ضروري سمجهيو ته ان جي وضاحت ڪري.

”انسان جي وس ۾ ڪجهه نه آهي. انسان هيٺو ۽ ڪمزور آهي. هر شيءِ قدرت کان عطا ٿيل آهي، تنهنڪري هو قدرت جو قرضي آهي. دنيا ۾ هن کي اهو قرض ادا ڪرڻو پوي ٿو. جيڪي وڏن کان مليو آهي. ننڍڙن کي ڏيڻو پوي ٿو. انسان جي زندگي پنهنجي نه آهي پر وراثت ۾ مليل آهي. هو زندگي تخم ذريعي منتقل ڪري نسلن ۾ جيئرو رهي ٿو. انسان کي اوڏر ادا ڪرڻي پوندي. مرضي هلائڻ مرض آهي. اها بيماري آهي جنهن ۾ انسان مبتلا آهي. جنهن مرضي هلائي ان مصيبتن کي دعوت ڏئي. اهو قرض آهي جيڪو تون ادا ڪري رهيو آهين. تون پهرين زال سان بيوفائي ڪئي جيڪو ٻئيءَ سان ادا ڪرڻو پيو. توکي ذلت ۽ مصيبت کي منهن ڏيڻو پيو. تون چڱا ڪم نه ڪيا جن جو پوڳي رهيو آهين. مرضي هلائي تون مصيبتن کي منهن ڏيندين. دنيا جي ڪنهن به شيءِ تي انسان جي مرضيءَ جو عمل دخل نه آهي. اولاد کي ملڪيت سمجهڻ ڪوڏائي آهي. تون زال سان ضد نه ڪر. دنيا ۾ ڪي جنگيون هٿيار ڦٽا ڪري ڪٽي سگهجن ٿيون.“

جج نجومیء جون ڳالهيون ٻڌي اداس ٿي ويو. هن ڪجهه سڪا ڪڍي نجومیءَ کي ڏنا ۽ پوءِ گهر روانو ٿي ويو.

هو پنهنجي هوڏ ۽ ضد تي قائم رهيو. چوڪري هڪ ڏينهن پاڻ سان گڏ ڪاليج ۾ پڙهندڙ چوڪري سان پيچي وئي.

ان رات جج خواب ۾ ڏٺو. هو ڪجيءَ جو ڪاٻر ڪٽي رسو وٺي رهيو آهي. صبح جو هن پاڻ کي ڦاسي ڏئي ڇڏي.

نجومیءَ کي جج جي انجام تي ڏک ٿيو هيو. اها افسوس جي ڳالهه هئي. هن جي سمجھائڻ جو ان تي ڪو اثر نه ٿيو ۽ ان پاڻ کي موت حوالي ڪري ڇڏيو.

نجومیءَ جي صحت خراب پئي ٿيندي وئي. هن کي اها حسرت پوري ٿيندي نظر نه پئي آئي ته هڪ ڏينهن وري تاڙي خاني ٻاهران ويهي پنهنجو ڪم جاري رکي سگهندو. هن اوباسي ڏني ۽ ڪر پيچي لپتي پيو. جڏهن جاڳيو ته هن سامهون ساڳيا لفافا موجود هيا. هن وقت گذارڻ لاءِ هڪ لفافو کولي پڙهيو. هن کي ياد آيو اهو لفافو هڪ اهڙي شخص جي قسمت ۾ نڪتو هيو جيڪو هڪ ٺوڳي مرشد هيو. ان جو هڪ مجذوب سان وير هيو. مجذوب هڪ لاپرواهه فقير هيو جنهن کي دنيا داريءَ سان ڪو مطلب نه هيو. اهو مجذوب ٺوڳي مرشد جي اکين ۾ ڪنڊي جيان ڪڪندو هيو. ان پنهنجي هڪ چالاڪ مريد کان مجذوب تي خوني حملا ڪرايا. اهو چالاڪ مريد جيڪو ڏيڍ ٺڳ جي نالي سان مشهور هيو ان مجذوب مٿان ڪيترا حملا ڪيا. اهو هن جي هر وار کان محفوظ رهيو. آخر اهو چالاڪ مريد مايوس ٿي هڪ ڏينهن تاڙي خاني ۾ آيو. جڏهن تاڙي پي ٻاهر نڪتو ته هن جي ملاقات نجومیءَ سان ٿي.

”چا تون اهو ٻڌائي سگهندين ته غيبي طاقتون انسان جي مدد ڪنديون آهن؟“ هن چيو ”مون کي محسوس ٿي رهيو آهي ان مجذوب وٽ ڪي اهڙيون ڪرامتون آهن جو منهنجي هر حملي کان محفوظ رهيو. مون هن تي ڪئي وار ڪيا پر هو بچي ويو. هاڻي ته هن کي ان ڳالهه جي پروڙ پئجي وئي هوندي ته اهي سڀ وار مون ڪيا آهن. مان گذريل ٻن راتين کان سمهي نه سگهيو آهيان. سوچان ٿو ان جي بد دعا ڪو نقصان ضرور پهچائيندي.“

نجومیءَ کي ان جون ڳالهيون سمجهه ۾ نه آيون.

”ڳالهه پوري ٻڌاءِ“ نجومیءَ چيو ”سمجهه ۾ نه ٿو اچي تون چوڻ چا ٿو چاهين؟“ هو هن جي ڀر ۾ ويٺو ۽ پوري ڳالهه ٻڌائي.

هو جنهن مرشد جو مريد هيو ان جو اوتارو شهر کان ٻاهر هڪ واهڻ ۾ هيو. اهو هڪ ڪٽ تي ويهي تعويذ لکندو هيو. پوءِ ڪاري ڪوهه جو پاڻي ٿوڪي پيئاريندو هيو. ننڍي هوندي هو چمڙيءَ جي بيماريءَ ڪري اچي رنگ جوڻي ويو. هو اڇا ڪپڙا پائيندو هيو. هن جي مٿي ۽ ڏاڙهي جا وار اڇا هيا. هو ڪاٺ جي ڪلڪ زعفران ۾ ٻوڙي لکندو هيو ۽ رات جو گهري اوندهه ۾ هن جي ويٺي ۾ پاتل واچ

چمڪندي هئي. شهر جا معتبر ماڻهو واهڻ وڃي ان جي سڀوا ڪندا هيا. مرشد مزي ۾ هيو ۽ ان وٽ ڏن ۾ مليل ان جا انبار هيا.

ڪجهه ڏينهن اڳ ان علائقي ۾ هڪ مجذوب ظاهر ٿيو. جيڪو پري کان سنهي جسم تي لهرائيندڙ پيرن تائين پاتل الفيءَ ۾ ائين نظر ايندو هيو جيئن ڪنهن مزار تي لڳل جهنڊو هلڪي هوا تي لڏندو هجي. اهو فقير چانهه گهڻي پيئندو هيو جنهن ڪري ان کي ڪٿي فقير چوندا هيا. ڪٿي فقير سڄو ڏينهن شهر جي گهٽين ۾ گهمندو هيو ۽ شام جو ڪو ٽانگي وارو هن کي ساڻ ڪري واهڻ وٺي ايندو هيو جتي هو وڏيري جي ويران اوطاق ۾ رهندو هيو. وڏيري کي ان فقير ۾ ڪا اهڙي مٽيا نظر آئي جو ان کي پاڻ وٽ ويهاريو ۽ ويٺو هوندو هيو ۽ وقت تي ماني ٽڪي ڏيندو هيو. ڳوٺ جا ماڻهو به ان کي عزت جي نگاهه سان ڏسندا هيا ۽ ان جي سڀوا ڪري سمجهندا هيا ته ان معرفت قدرت پاران چڱائي ٿيندي. سندن مصيبتون تري وينديون. هو جڏهن شهر ويندو هيو ته بڙ جي چاڙهيءَ وٽ هڪ درزي هن کي موڙي تي ويهاري ٻڌو هيو ۽ هر هر چانهه جو ڪوپ پيئاريندو هيو. درزي سوچيندو هيو ته مجذوب جي دوڪان تي ويهڻ ڪري برڪت پوندي ۽ ڪمائي وڌندي.

ان مجذوب جي اهميت ۾ اظافو ٿيندو ويو. بازار ۾ هر ماڻهوءَ جي ڪوشش هوندي هئي ته اهو فقير پير گهمائي جيئن ان ڪرامت سان ڪاروبار چمڪي پوي. ڪٿي فقير خيرات ۾ پئسا نه وٺندو هيو. صرف چانهه پيئندو هيو. ڪٿي فقير جي عزت ڏسي ٺوڳي مرشد سڙڻ لڳو. ٺوڳي مرشد جي اهميت ۾ ڪا گهٽتائي نه آئي هئي پر تڏهن به هو مجذوب کي ڏسي دل ۾ ڪڙهندو هيو ۽ سوچيندو هيو ته آخر ماڻهن وٽ ان گدلي فقير جي ايڏي عزت ڇو آهي؟ ٺوڳي مرشد ان فقير جا لاڏسي حسد ۾ سڙي خاڪ ٿي ويو. هڪ ڏينهن هن اهڙي مريد کي نياپو ڏئي گهرايو جيڪو ”ڏيڍ ٺڳ“ هيو. اهو مريد وڏو حرفتي ۽ چالاڪ هيو. ڏيڍ ٺڳ جڏهن مرشد وٽ پهتو ته هن سڄو قصو ٻڌايو. ٺڳ سمجهي ويو ته مرشد جي نيت ڪهڙي آهي.

”پرواهه نه ڪر مرشد“ ٺڳ چيو ”اهڙي ڪندو مانس جو ڏيهه ڏسندا“. ڏيڍ ٺڳ مرشد کان موڪلائي روانو ٿيو ۽ سوچڻ لڳو ته مجذوب سان ڪيئن منهن ڏئي جيئن نانگ به مري ۽ لٺ به بچي. اهو سوچي هو وڏيري جي ويران اوطاق ۾ ويو جتي مجذوب رهندو هيو. اها ويران اوطاق ڪڏهن وڏيري جي استعمال ۾ هئي پر ڪجهه ڏينهن اڳ اها خالي ڪري هليو ويو هيو. هن هڪ ٻئي هنڌ شاندار حويلي جوڙائي هئي. ان ويران حويليءَ ۾ هيٺ هڪ ڪمري ۾ ڪٿي فقير رهندو هيو ۽ مٿيون حصو هڪ ڪمدار حوالي هيو. ڏيڍ ٺڳ ان ويران حويليءَ ۾ آيو ۽ جائزو ورتو. هن ڪٿي فقير جي ڪمري جي ڪليل دريءَ مان اندر ڏٺو اتي هڪ ڪڪن ڪانن جي پاڻاري ۽ پراڻيون رلهيون پيل هيون. ٺڳ سوچيو ڪڪن کي ساڙڻ سولو آهي. هڪ تيليءَ جي ضرورت آهي ۽ سمهڻ کانپوءِ باهه مجذوب کي ويڙهي ويندي. جڏهن رات ٿي ته ڏيڍ ٺڳ اتي آيو ان ڏسي پڪ ڪئي ته مجذوب اندر ستل آهي. هن تيلي ٻاري اندر ڦٽي ڪئي جيڪا ڪڪن تي وڃي ڪري. دونهون اٿيون ۽ ڏيڍ ٺڳ پڇي ويو.

ان وقت ڪمري مٿان ڪمدار جي زال فرش ڏوٽي رهي هئي. هن ٻه بالٽيون فرش تي هاريون ته پاڻي هيٺ کليل دريءَ مان وهي اندر ڪمري ۾ هليو ويو ۽ باهه وسامي وئي. مجذوب دونهيون تي ڪنگهيو ۽ وري پاسو ورائي سمهي پيو. ڏيڍ ٺڳ اڳتي وڃي اهو سوچيو ته باهه مجذوب کي ورائي وئي هوندي ۽ اهو سڙي ويو هوندو پر جڏهن صبح سان هن مجذوب کي ٽانگي ۾ شهر ويندي ڏٺو ته هن جا هوش اڏامي ويا. هو هڪو پڪو ٿي هٿ مهٽڻ لڳو ۽ سوچڻ لڳو ڪمان مان نڪتل تير ڪيئن گسي ويو؟ پوءِ هن پڪو پهه ڪيو ته مجذوب کي ڇڏيندو ڪين، ڇو جو اهو مرشد جو حڪم هيو.

هن هڪ رات ڪوڏر هٿ ڪئي ۽ پوءِ ان رستي تي ويو جتان صبح جو سوير مجذوب جهنگ ڏي ويندو هيو. ان رستي تي گهاٽا ڪنڊيءَ جا وڻ هيا. ڏيڍ ٺڳ ان رستي تي ڪاهي ڪوئي ڪڪ ڪانا ڏٺي مٿان مٽي وجهي ڍڪي ڇڏي. هن سوچيو صبح سان جڏهن مجذوب اتان لنگهيندو ته ڪاهي ۾ هيٺ ڪري زخمي ٿي پوندو. ان ويران رستي سان جڏهن هن کي ڪيڏڻ وارو ڪوبه نه هوندو ته هو تڙبي تڙبي جان ڏيندو. اهو سوچي هو مجذوب جي اچڻ کان اڳ اتي جهڙين ۾ لڪي ويٺو. ڪجهه دير کانپوءِ هن ڏٺو مجذوب ڊگهي الفی ۾ چڻ هوا ۾ اڏرندو پئي آيو. جڏهن اهو ڪاهي وٽ پهتو ته ٺڳ سوچيو. ڄاڻ ان جيئن ئي ڪڪن کانن تي پير رکيو ته ڏو وڃي هيٺ ڪرندو پر ائين نه ٿيو مجذوب جسم ۾ سنهو ۽ وزن ۾ هلڪو هيو. ڪڪ ڪانا هن جو وزن برداشت ڪري ويا. هو هيٺ نه ڪريو پر لنگهي هليو ويو. اهو ڏسي ٺڳ حيرت ۾ پئجي پيو. هن سمجهيو شايد ڪا غلطي ٿي آهي. اهو سوچي هو ڪاهيءَ مٿان آيو ان کي ڇاچڻ لاءِ جيئن ئي پير جو زور ڏنو ته اندر هليو ويو هو. رڙ ڪري ڪاهيءَ ۾ ڪريو ۽ زخمي ٿي پيو. ان ويران رستي تي شام تائين ڪاهي ۾ پيو رهيو. جڏهن اتان هڪ ڌنار پڪريون ڪاهي لنگهيو ته ان جي نظر پئي. اهو واهڻ ويو ڪجهه ماڻهو وٺي مدد لاءِ پهتو جن هن کي ٻاهر ڪڍيو.

ٺڳ منجهي پيو. هن سان زندگيءَ ۾ ڪڏهن اهڙي جٺ نه ٿي هئي پر هن کي مرشد سان ڪيل قول پاڙڻو هيو. ان لاءِ وري هونئين چال سوچڻ لڳو.

واهڻ ۾ هڪ هوٽل هيو جتي مجذوب سانجهيءَ وقت شهر کان موٽندي ٽانگي تان لهي ماني کائيندو هيو. ان هوٽل جا ساڳ ۽ ٻه مجذوب کي وٺندا هيا جيڪي هو جوئر جي مانيءَ سان کائيندو هيو. هوٽل وارو مجذوب کان پئسا نه وٺندو هيو ۽ مجذوب مزي سان ماني کائي وات اگهي هليو ويندو هيو. هڪ سياڻي ماڻهو هوٽل واري کي صلاح ڏني ته مجذوب جو امتحان وٺي ته واقعي ئي اهو پهتل آهي يا بهروپ ڌاري مفت جون مانيون جٻاڙي رهيو آهي. ان سياڻي صلاح ڏني ته پهتل بندو ٻه مٽريون نه هوندو آهي. اهو پنهنجي مٿ هلائيندو آهي. جيئن ڪو مانيءَ سان ڳنڍيريون کائي. جيڪڏهن ڪو مانيءَ سان ڳنڍيريون کائيندو ته نه ماني کائي سگهندو نه ڳنڍيريون چوسي سگهندو. ان سياڻي جي چوڻ تي هوٽل واري فيصلو ڪيو ته چو نه مجذوب کي پالڪ ۾ بهن جي جاءِ تي ڳنڍيريون وجهي ڏنيون وڃن جيڪڏهن هن مانيءَ سان ڳنڍيريون کائيون ته ڪوڙو آهي ۽ جيڪڏهن پور مان ڳنڍيريون چونڊي کائيون ته سچو آهي.

هڪ ڏينهن هونل جي مالڪ مجذوب جو امتحان وٺڻ لاءِ هن کي بهن بجاءِ پالڪ ۾ ڳنڍيڙيون وجهي ڏنيون. مجذوب مانيءَ جو گرهه پيچي ڳنڍيڙيءَ کي بهه سمجھي ان ۾ وجهي جيئن چٻاڙيون ته هن کي مزو نه آيو. هن گرهه ڪڍي پري ڦٽو ڪيو. پريان ڪتو پڇندو آيو ۽ مجذوب جو هيٺ اڇلايل گرهه نوسي کائڻ لڳو. مجذوب جوئر جي ماني ڪتي کي ڏني ۽ پاڻ پالڪ مان ڳنڍيڙيون چونڊي کائڻ لڳو. هونل جي مالڪ ۽ ان صلاح ڏيندڙ سياڻي خوش ٿي وڃي مجذوب کي پاڪر پائي چمي ڏئي ”واهه واهه“ ڪئي.

”تون سچو آهين“ سياڻي عقيدت مان چيو ”برابر تون پهتل آهين“.

مجزوب کي ڪا ڳالهه سمجھه ۾ نه آئي هو چٻاڙون انهن ڏانهن ڏسي ڪلندو رهيو. ڪتو جوئر جي ماني کائڻ کانپوءِ هيٺ ڪري ڦٽڪڻ لڳو ۽ ٿوري دير ۾ مري ويو. سڀ حيران ٿي ويا ۽ سوچڻ لڳا ته آخر ڪتي کي ڇا ٿي ويو؟ ڪنهن کي ڪا ڳالهه سمجھه ۾ نه آئي.

ڏيڍ ٺڳ هونل جي ونگ پويان لڪي اهو سڀ ڏسي رهيو هيو. اهڙو منظر ڏسي ڪاوڙ ۽ افسوس مان هن جي وات جون واڇون چڪجي هيٺ ٿي ويون. ان ڏينهن مجذوب کي مارڻ لاءِ تندور واري وٽ وڃي ان مانيءَ ۾ زهر ملايو هيو. جيڪا هو مجذوب ڏانهن موڪلڻ وارو هيو پر مجذوب ان مانيءَ کان محفوظ رهيو.

ڏيڍ ٺڳ وري هٿ مهٽڻ لڳو. هو ڪاوڙ مان ڏند ڪرتي سوچڻ لڳو ته ان مجذوب کي ڪيئن ختم ڪري مرشد جو مان رکي. هن جي ذهن ۾ وري هڪ حرفت آئي. هن کي ياد هيو ته ٻه سال اڳ هن پئسا وٺي ميونسپل جي سربراهه جي چوڻ تي ان جي هڪ مخالف کي پريان برف جا خنجر اڇلائي ماريو هيو. شهر جي نديءَ واري پاسي ڪناري سان اهڙا پرڏيهي رهندا هيا جيڪي پاڻيءَ ۾ ايٽر ملائي ان کي سانچي ۾ ڄمائي اهڙا ته برف جا خنجر ٺاهيندا هيا جو اهي لوهه کان به مضبوط هوندا هيا. انهن کي جڏهن استعمال ڪيو هيو ته ماڻهوءَ کي مارڻ کانپوءِ رجي ختم ٿي ويندا هيا. واردات ۾ استعمال ٿيل ڪنهن به هٿيار جو نشان نه ملندو هيو. ٺڳ سوچيو ته هو هڪ دفعو وري اهڙا خنجر آزمائيندو ۽ مجذوب کي ايندو ڏسي پريان وهائي ڪڍندو. اهو سوچي هن هڪ ٿرماس ورتو ۽ ان ۾ قلفين سان گڏ پرڏيهين کان خنجر وٺي وجهي ڇڏيا. هو واهڻ پهتو ۽ هوڪا ڏئي قلفيون وڪڻڻ لڳو. هن کي پري کان مجذوب ايندي نظر آيو. هن ڏٺو مجذوب پويان وڏيرو به پڳ ٻڌي اچي رهيو هيو. ٺڳ پريشان ٿي ويو. هن سوچيو حملو ڪندي وڏيري جي نظر نه پئجي وڃي. ان لاءِ هن ضروري سمجھيو ته لڪي حملو ڪجي. هو ٿرماس کڻي ڪڇيءَ جي ٿڙ پويان لڪي پيو. مجذوب ڪجهه ويجهو آيو ته هن هٿ وجهي سانچي مان برف جو خنجر ڪڍيو ۽ زور سان هن ڏانهن اڇلايو. مجوب وڏيري کي پويان ايندو ڏسي اوچتو ان ڏي منهن ڪري عزت مان هٿ ٻڌي جيئن نوزيو ته خنجر گسي وڃي وڏيري جي سيني ۾ لڳو. وڏيرو رڙ ڪري ڪري پيو ۽ ٺڳ ٿرماس کڻي ڪڇيءَ جي ٿڙ پويان نڪري گم ٿي ويو. وڏيرو ٿڌي تي مري ويو ۽ برف جو خنجر رجي پاڻي ٿي ويو.

مجنوب وڏيري جي موت تي ڏاڍو رنو. ان کيس پاڻ وٽ پناهه ڏني هئي جنهن ڪري هو ان جو احترام ڪندو هيو.

سانجهي وقت جڏهن وڏيري کي دفنائي رهيا هيا ته مينهن وسي رهيو هيو. قبرستان ۾ ماڻهن جو هجوم هيو. مجنوب روئي رهيو هيو ۽ پويان ٺڳ چمڙي جي توپي پائي هر شيءِ جو جائزو وٺي رهيو هيو. جڏهن وڏيري کي دفنائي واپس موٽي رهيا هيا ته ٿڌ لڳڻ ڪري مجنوب چڪون ڏئي رهيو هيو. ائين پئي لڳو جڻ ان کي بخار هجي ۽ مٿي جي سور ڪري اکيون ڍريون ٿي ويون هجن. ٺڳ مجنوب جي حالت ڏسي اندازو لڳايو ته صبح تائين ان جي طبيعت خراب ٿي ويندي ۽ هن کي حڪيم وٽ وڃڻو پوندو. جڏهن صبح ٿيو ته ٺڳ اڳواٽ حڪيم جي دوڪان جي ڪنڊ وٺي ويهي رهيو. هن حڪيم کي ٻڌايو ته هو جڙين پوئين جو ماهر آهي. ۽ هن وٽ اهي وڏي مقدار ۾ موجود آهن. جيڪي کيس تحفي ۾ ڏيڻ چاهي ٿو. حڪيم لالچ ۾ اچي ان کي دوڪان تي ويهاريو ۽ چانهه جي صلاح ڪئي. ڪجهه دير کانپوءِ مجنوب پريان شيشي ڪٽي حڪيم ڏي ايندي نظر آيو. اهو حڪيم وٽ پهتو. حڪيم ان کي عزت سان ويهاري حال احوال ورتو. مجنوب ان کي نبض ڏيکاري مٿي جي سور جي شڪايت ڪئي. حڪيم ان جو معائنو مڪمل ڪيو ۽ شيشي وٺي اتي ويٺل ٺڳ کي ڏني ته اهو ليمي جو شربت ۽ ڪاري توت جو عرق وجهي ان کي ڏئي. ٺڳ شيشي وٺي حڪيم کان اک بچائي ان ۾ زهر وجهي هن حوالي ڪئي. مجنوب جڏهن دوا وٺي ويران اوطاق طرف هليو ته هن جو مٿو پئي ڦريو. هو غش ۽ ٿيڙ کائيندو اڳتي پئي وڌيو. هو پڪين سرن واري چاڙهيءَ تي پهتو ته هن کي پيشاب لڳو. هن اتي ويهي پيشاب ڪرڻ شروع ڪيو. پيشاب مٿي چاڙهيءَ تان رڙهي هن ڏانهن وڌيو. هن سمجهيو شايد نانگ آهي. جيڪو چاڙهيءَ تان رڙهندو هن طرف وڌي رهيو آهي. هن خوف مان هٿ ۾ جهليل دوا واري بوتل زور سان ان کي وهائي ڪڍي بوتل پڇي پئي ۽ دوا هارجي وئي.

ڏيڍ ٺڳ جو ڪوبه حريبو ڪامياب نه ٿيو. هو سخت مايوس ٿي ويو ۽ سوچڻ لڳو هن سان زندگيءَ ۾ ڪڏهن اهڙي حالت نه ٿي. هن مجنوب تي ڪئي وار ڪيا ۽ اهي خطا ٿي ويا. هن جون هلايل حرفتون ڪنهن ڪم نه آيون. هو مجنوب مان خوف محسوس ڪرڻ لڳو. هن محسوس ڪيو ضرور ان وٽ ڪي اهڙيون ڪرامتون آهن جو هو هر دفعي محفوظ رهيو. هو مجنوب جي بد دعا کان ڊڄڻ لڳو. آخر هڪ ڏينهن مايوس ٿي هن تازي خاني جو رخ ڪيو. جڏهن تازي پي ٻاهر نڪتو ته هن جي ملاقات نجومی سان ٿي.

نجومیءَ هن جي ڳالهه غور سان ٻڌي ۽ پوءِ طوطي کي آڱر تي ڪٽي لفافن مٿان لاٿو.

طوطي هڪ لفافو سوري هن کي ڏنو. هن لفافو کولي پڙهيو. اتي لکيل هيو.

”ڪهڙي آهي

جنگ؟

وڙهي ڪنهنجي

ڪاڻ؟

پاڻ ئي ڪٿي

جنگ،

پاڻ ئي هاري

پاڻ“.

هن رقصو پڙهي ٺڳ جي منهن ڏي ڏٺو. ٺڳ کي ڪا ڳالهه سمجهه ۾ نه آئي.

هن ٺڳ کي ڳالهه کولي سمجهائي

”جنگ ٻاهر نه هوندي آهي پر انسان جي اندر هوندي آهي. انسان کٽيندو به پاڻ آهي ته هارائيندو به پاڻ. اندر جي جنگ پنهنجي بچاءَ لاءِ هوندي آهي جيڪا هارائڻ جي صورت ۾ بربادي جو سبب بڻبي آهي. جنگ ٻين لاءِ نه پر پاڻ لاءِ وڙهي ويندي آهي. ٻاهريان دشمن مارڻ سان انسان فتحياب نه ٿو ٿئي پر اها جنگ اندر سان وڙهي ڪٿي ٿو. اسان جا وڏا ويري اندر ۾ موجود آهن جنهن انهن کي هارايو ان حقيقي خوشي حاصل ڪئي.

تنهنجو مرشد دنيا داريءَ جي چار ۾ ڦاٿل آهي ان کي انا اندو ڪري وڌو آهي ۽ پاڻ کانسواءِ ڪجهه نظر نه اچي رهيو آهي. اهو ان مجذوب کي برداشت نه ٿو ڪري. اهو دنيا داري لوپ ۽ لالچ ۾ اهو وساري ويٺو آهي ته دنيا جي ڪوڙي زندگي ڪجهه ڏينهن جي مهمان آهي. ڪاوڙان کي بيوقوف بنائي وڌو آهي ۽ اهو خواهش جي انڌي ڪوهه ۾ ڪريل آهي

تون مرشد جي موهه ۾ غلط راهه تي هلي رهيو آهين. موهه هٿ ڪڙين جيان آهي. جنهن ۾ ڦاسي انسان قيد ٿي وڃي ٿو. ان مجذوب کي مارڻ مان ڪو فائدو نه آهي. تون گناهن کان ڪنارو ڪري مجذوب کان معافي وٺ، ماڻهن سان پيار ڪرڻ سک تنهنجي سيني مان خوف ختم ٿي ويندو. مايوسين جو دروازو دوزخ ڏانهن کلي ٿو. اندر مان ٺڳي ڪڍ ۽ من صاف ڪر. اهڙي مرشد کان پاسو ڪر جيڪو ڪوڙ جو دڳ ڏيکاري ۽ ناڪا مين جي رڃ ۾ رولي.“

ٺڳ نجوميءَ جون ڳالهيون ٻڌيون ۽ هن جو اندر جاڳي پيو. هو واهڻ ويو. جڏهن هن جي نظر مجذوب تي پئي ته هو ڊوڙي وڃي ان جي قدمن تي ڪريو.

”فقير مون کي معاف ڪر“ هن التجا ڪندي چيو ”مان توکي ڏاڍو تنگ ڪيو. توکي نقصان پهچائڻ جي ڪوشش ڪئي ۽ خوني حملا ڪيا.“

مجزوب هن ڏي عجب مان ڏٺو ۽ حيرت مان چيو

”بابا تون آهين ڪير؟... مان ته توکي سڃاڻائي ڪونه ٿو!“

ڪٽلي فقير جو قصو ياد ڪري نجوميءَ سوچيو اڃان به ڪي آهن جيڪي لوپ ۽ لالچ کان پري آهن. نجوميءَ لاءِ اهڙا انسان سڪون ۽ بي خوفيءَ جو مثال هيا. هو جڏهن انهن متعلق سوچيندو هيو ته انهن جي پيٽ ۾ پاڻ کي محروم ۽ ڪٽل محسوس ڪندو هيو پر سمجهندو هيو زندگي اهڙي شيءِ جو نالو

آهي جنهن کي لاتعلقي سان گذاري ڪنهن کي رنجائڻ بنا روانو ٿجي.

هو هاڻي تمام گهڻو ضعيف ٿي چڪو هيو. هن ۾ هلڻ جي همت نه رهي هئي. هو پاڻاريءَ تي سمهيل هوندو هيو ۽ ڪليءَ تي ويٺل طوطي سان ڳالهائي وقت گذاريندو هيو. هن وري لفافو کڻي کوليو ۽ پڙهي هن کي شاهي بازار جو اهو سيٺ ياد آيو جيڪو شهر ۾ منڊيءَ وٽ وڏي دوڪان ۾ ويٺل هوندو هيو. ان نوجوان سيٺ جي شادي پنج سال پهرين ٿي هئي. هن کي پنهنجي خوبصورت زال جي موت جهوري وڌو. اهو نوجوان سيٺ جنهن جون ست پيڙهيون ان شهر ۾ ڪپڙي جي ڪميشن واري ڪاروبار ۾ گذري چڪيون هيون. اهو ڏاڍي سٺي سپاءَ ۽ نرم طبيعت جو مالڪ هيو. ان کي اڪين تي ٿلهن شيشن واري عينڪ هوندي هئي. هن جو منهن گول ۽ صاف رنگت وارو هيو. ان ڪپڙي جي ڪميشن واري دوڪان اندر ڊگهي چادر وڇايل هوندي هئي جنهن تي طول وهاڻا رکيل هوندا هيا. انهن طول وهاڻن تي دوڪان جي در وٽ ان نوجوان جو ڏاڏو ويٺل هوندو هيو ۽ ان پريان هن جو پيءُ ٽيڪ ڏئي پويان سائي پٽ تي مٿو رکي ويٺل هوندو هيو. اتي هر ڪنهن اڳيان ڪاٺ جا دخل رکيل هوندا هيا جن تي ڊگهيون ڳاڙهي رنگ جون بنديون پيل هونديون هيون. اهي ڪپڙي مارڪيٽ جا آر تي هيا ۽ ٻاهران آيل گراهڪن کي پاڻ سان گڏ وٺي ڪپڙي جي خريداري ۾ مدد ڪري ڪميشن حاصل ڪندا هيا. انهن سڀني جي پائرن جون بمبئيءَ ۾ ڪوٺيون هيون جيڪي سنڌ مان مليل گهرائي اتي وڪرو ڪندا هيا.

ان نوجوان سيٺ جي گهر واري ڊگهو عرصو بيمار رهڻ کانپوءِ دنيا مان لاڏاڻو ڪري وئي. هو ان غم کي برداشت نه ڪري سگهيو ۽ دل جو مريض ٿي پيو. هو پاڻ کي ڏوهي محسوس ڪندو هيو ۽ سمجهندو هيو ته هن زال سان انصاف نه ڪيو. ان جي بيماريءَ ۽ علاج جو صحيح بندوبست نه ڪري سگهيو. ان جي موت کان پوءِ سندس جيءُ جهري پيو. ڊپل ڏوهه جي احساس ۽ ڳڻتي ۾ ڳرندو هڪ ڏينهن تازي خاني ۾ آيو. هن تازي جا ٻه گلاس پيٽا ته سڪون محسوس ڪيو. جڏهن ٻاهر نڪتو ته هن جي ملاقات نجوميءَ سان ٿي. ”مونکي ڏوهه جي احساس ماري وڌو آهي.“ هن نجوميءَ کي چيو ”ڪجهه وقت پهرين منهنجي زال دنيا مان لاڏاڻو ڪري وئي. مونکي ٻه ٻار آهن جيڪي ان لاءِ روئي رهيا آهن. مونکي اندر جي ان احساس دل جو مريض بڻائي وڌو آهي ته مون زال سان انصاف نه ڪيو. هن کي بيماريءَ مان بچائڻ لاءِ اهي اپاءَ نه ورتا جيڪي وٺڻ گهرجن ها. مون هن جو صحيح علاج نه ڪرايو. مان توهن پرستي پويان ان جي زندگي کي ضايع ڪيو. جيڪڏهن سوچي سمجهي قدم کڻان ها ته شايد اها نه مري ها ۽ منهنجو گهر آباد هجي ها. منهنجي اندر کي اهو احساس اڏوهيءَ وانگر کائي رهيو آهي ته اها منهنجي نا سمجهي ۽ نادانيءَ ڪري هن دنيا مان هلي وئي. مايوسين جي اوندھ ۾ ڌڪا کائڻ لاءِ دنيا ۾ اڪيلو رهجي ويس.“

نجومی نوجوان سيٺ جون ڳالهائون ٻڌيون ۽ پوءِ پاڻ وٽ ويهڻ جي صلاح ڪئي. اهو نوجوان سيٺ اتي ويٺو.

”ڇا تون ٻڌائي سگهندين.“ نوجوان سيٺ وري ڳالهائيندي چيو ”منهنجو حشر ڪهڙو ٿيندو؟“

منهنجي معصوم ٻارن جو مستقبل ڪهڙو آهي؟ ڇا اهو منهنجو ڏوهه هيو جو منهنجي زال دنيا مان موڪلائي وئي؟“

هوروئڻ لڳو ۽ نجومیءَ هن کي دلجاءِ ڏني.

”قسمت جي خبر قادر کانسواءِ ڪنهن کي ڪين آهي“ هن چيو ”مان ڪوشش ڪندس ته طوطي کان فال ڪڍائي تو آڏو حقيقت بيان ڪريان. پر پورو قصو ٻڌاءِ ته ڪنهن نتيجي تي پهچي سگهون.“ نجومیءَ جي ڳالهه تي سيٺ پورو قصو ٻڌايو.

اهو نوجوان جيڪو وڏڙن جو واحد وارث هيو لاڏڪوڏ سال پلجي وڌو ٿيو هيو. انهن چاهيو پئي ته سندن ڪاروبار جو وارث لکيل پڙهيل ۽ تعليم يافته هجي جيئن مستقبل جي ضرورتن کي نظر ۾ رکندي ڏيئي لپي تي منهن ڏئي سگهي. انهن جا ڪجهه عزيز آفريڪا ۽ يورپ جي ڪنارن تي نيون ڪوٺيون ڪولڻ جو جائزو وٺي موٽيا هيا. انهن کي اهڙن نوجوانن جي ضرورت هئي جيڪي لکيل پڙهيل ۽ ڪاروبار جي سائنسي طريقن کان وقف هجن. اهو نوجوان ملڪ جي وڏي شهر آيو ۽ اتي تعليم دوران هن جي آهوجا خاندان جي هڪ چوڪريءَ سان واقفيت ٿي. ان آهوجا خاندان تي پيڙهيون اڳ اسلام قبوليو هيو ۽ اهي مذهب قبول ڪرڻ کانپوءِ ان جي پوئواري ۾ ايڏا ته پختا ثابت ٿيا جو مسلمانن ۾ سڀ کان اڳرا هوندا هيا. انهن جي نوراني چهرن تي خوبصورت ڏاڙهيون هيون ۽ اڇين شلوارن جا پاڇا پيڙين کان مٿي هوندا هيا. اهي نماز روزي جا پابند هيا ۽ رمضان ۾ انهن جي در ٻاهران زڪوات ۾ ڪپڙو وٺڻ لاءِ غريب عورتن جون نه ڪندڙ قطارون هونديون هيون. اهي پنهنجي پوري ڪٽنب سان حج ۽ عمر ڪندا هيا. آهوجن جي سڀ کان وڏي خصلت اها هئي ته انهن پنهنجي خاندان جي هر فرد کي ديني تعليم سان گڏ دنوي تعليم پڻ ڏياري. اهو ساڳيو وقت هيو جڏهن ان نوجوان جي ملاقات ڊي جي سائنس ڪاليج ۾ پڙهڻ دوران ان چوڪريءَ سان ٿي. چوڪري جو مذهب سان سخت لڳاءُ هيو. پر هن وٽ زندگي جا ڪجهه آزاد اصول به هيا.

ٻنهي خاندانن جي رضا منديءَ سان نوجوان جي شادي ان چوڪريءَ سان ٿي. هو جڏهن تعليم پوري ڪري پنهنجي شهر موٽي آيو ته هن جو وقت ڏاڍو سنو پئي گذريو. هن کي چئن سالن جي عرصي اندر ٻه ٻار ڄايا پر شادي جي پنجين سال هن جي زال بيمار ٿي پئي. هن کي خون لٿي جي بيماري ٿي پئي. هن جو چهرو هٿن تي لڳل پراڻي مهنديءَ جهڙو ٿي پيو. هو ڪمزور ٿي وئي، سندس ڪلها هيٺ لهي آيا ۽ ڪنڌ جهنوي ويو. هن شهر جي حڪيمن کان ان جو علاج ڪرايو پر ڪو فائدو نه ٿيو. چوڪري جيڪا روزي نماز جي پابند هئي بيماريءَ جي ڪري عبادت کي ويجهو نه پئي وڃي سگهي. ان مٿي تي رٿورڪي مصليٰ تي ويهي اڪيون ٻوٽي رب کان دعا گهري.

”اي رب شفا ياب ڪر، جيئن پاڪ ٿي تنهنجي عبادت ڪري سگهان منهنجن ٻچن تي رحم ڪر ۽ پناهه ڏي.“

ان عورت جي طبيعت نه سڌري. هڪ ڏينهن هوان کي وٺي ڪراچي پهتو. آهوجا خاندان لاءِ اهي

ڏينهن ڪنهن صدمي کان گهٽ نه هيا. پنهنجي خوبصورت نياڻيءَ جو لٿل چهرو ڏسي اهي سڪتي ۾ اچي ويا. هڪ وڏي اسپتال مان ان جو معائنو ڪرايو ويو. مرض جي تشخيص ان خاندان جي برنس روڊ واري گهر مٿان وڃ جيان ڪري ۽ آسمان ۾ اڏ ٿي ويو. هڪ ڊاڪٽر انهن کي ٻڌايو ته ”چوڪريءَ کي بچيدانيءَ جو ناسور آهي جنهن جو علاج ملڪ اندر موجود نه آهي. لنڊن جي هڪ اسپتال ۾ ان جو علاج ٿي رهيو آهي جيڪڏهن اهي اتي پهچي پون ته ٿي سگهي ٿو چوڪريءَ جي جان بچي پوي.“ اها خبر ٻڌي نوجوان فيصلو ڪيو ته هوزال کي لنڊن وٺي ويندو ۽ هن جو علاج ڪرائيندو. پر آهوجا خاندان جي هڪ بزرگ چيو.

”ان مرض جي شفا دوا نه پر دعا آهي“ هن کين ٻڌايو ته ”هن جي هڪ واقفڪار لنڊن جي ساڳي اسپتال مان ناسور جو علاج ڪرايو هيو پر اهو بچي نه سگهيو. ان ڳالهه جي ڪهڙي پڪ آهي ته نياڻي کي اوڏانهن موڪليون ته شفاياب ٿي اچي.“

سڀ سوچ ۾ پئجي ويا. ڪنهن کي ڪا ڳالهه سمجهه ۾ نه پئي آئي ته ڇاڪرڻ گهرجي. ”ان بيماريءَ کي استخاري سان ختم ڪري سگهجي ٿو.“ خاندان جي هڪ فرد صلاح ڏيندي چيو ”ڪارادر وٽ هڪ بزرگ آهي جيڪو استخاري سان ان مرض جو علاج ڪري ٿو.“

هو بزرگ وٽ پهتا جنهن چوڪريءَ کي ڏسي انهن کي استخارو ڏنو. هو ان استخاري کي چاليهه ڏينهن پڙهندا رهيا ۽ هڪ ڏينهن چوڪريءَ جي ماءُ خواب ڏٺو کيس دونهي مان ٺهيل ڪو فقير ٻڌائي رهيو هيو ته چوڪريءَ کي مڪي موڪليو وڃي جتي هوءَ ڪعبه الله جي غلاف کي منهن تي ڦيريندي ته شفاياب ٿي ويندي. ان صبح جو خواب سڀني کي ٻڌايو. سڀ ان ڳالهه تي متفق ٿيا ته جيترو جلد ٿي سگهي چوڪريءَ کي مٿس سان مڪي موڪليو وڃي جيئن خواب ۾ آيل ان اشاري تي عمل ڪري سگهجي. ٻن ڏينهن کانپوءِ پاڻيءَ جو جهاز جدي روانو ٿيو هيو. ٻنهي کي جلدي تيار ڪري ان جهاز تي ويهاريو ويو. جڏهن جهاز روانو ٿيو ته آهوجا خاندان جا فرد هٿ لوڏي انهن کي الوداع چئي رهيا هيا. اهي سڀ مطمئن هيا ته انهن جي نياڻي مڪي وڃي ضرور صحتياب ٿي انهن وٽ موٽندي پر هو ٻڌتر ۾ مبتلا هيو ۽ سوچي رهيو هيو ته ڇا هو صحيح قدم کڻي رهيو آهي؟ هو سڄي واٽ انهن سوچن ۾ زال پريسان ويهي کيسي مان ياسين شريف کڻي پڙهندو رهيو.

”خدا مددگار آهي“ هن جي زال چيو ”تون اعتماد ۽ عقيدتي ۾ يقين رک. شفا ڏيڻ وارو رب ڪانسواءِ اڪوبه نه آهي.“

هوزال پريسان ياسين شريف پڙهندو رهيو ۽ ڪڏهن ان ۾ منهن لڪائي سڏڪندو رهيو. ”تو کي وڃائڻ نه ٿو چاهيان“ هن چيو ”دنيا جي رستن تي اڪيلو نه هلي سگهندس.“ هن جي زال تڏو ساھ ڪنيو.

”ڇڏائي ٿيندي.“ زال چيو ”دل نه لاه. مون کي اميد آهي“ جهاز سمنڊ جي گج تي هيٺ مٽي تي هلندو رهيو. اتي هر طرف آسمان هيو. ڪڏهن سج هيو

ڪڏهن ڇنڊ. اوندھ ۽ سوجھري جي راند ۾ جھاز ترندو ڄڻ هيٺ ڪاھي ۽ ۾ ڪرندو ويو. زندگي ۽ موت جي ٻڌتر ۾ ڏينھن ۽ راتيون گذرندا رھيا.

جڏھن هو جدي پھتا ته هن جي زال جي جسم ۾ ڄڻ طاقت موٽي آئي. ان جي ڪمزوري ختم ٿي وئي. هڪ جوش ۽ جذبو جاڳي پيو. زال کي سرھو ۽ باھمت ڏسي هن به اندر ۾ خوشي ۽ سرھاڻ محسوس ڪئي. هو سامان ساڻ ڪري بندرگاھ کان ٻاھر نڪتا ۽ مڪي طرف روانا ٿيا. مڪي پهچي اتي هوٽل جي ڪمري ۾ سامان رکي تيار ٿي ڪعبت الله آيا. جڏھن انهن جي نظر ڪاري غلاف تي پئي ته اکين ۾ جھڙ لهندي محسوس ڪيائون. هو رنا ۽ غلاف کي هٿن ۾ جھلي مٿي ڪنڌ ڪري رب کي ٻاڏائڻ لڳا. انهن جي پيرل اکين ۾ ڪعبت الله مٿان پرواز ڪندڙ ابابيلن جا عڪس ڳوڙھا بنجي اڏامندا رھيا. ”اي رب رحم ڪر.“ ٻنهي جي وات مان ساڳيا لفظ نڪتا ”شفا ڏي، بيمارين کي ناس ڪر ۽ پناھ ۾ رک.“

هو غلاف ۾ منهن وجهي ٻاڏائيندا رھيا. انهن عمرو ڪيو ۽ آب زم زم پي دل کي مطمئن ۽ سڪون محسوس ڪيو. روئڻ ۽ ٻاڏائڻ ڪري من هلڪو ٿي ويو. اھي روز ڪعبت الله ايندا ھيا ۽ اتان سومھڻي کان پوءِ هوٽل روانا ٿيندا ھيا.

ڪجهه ڏينھن اندر عورت محسوس ڪيو سندس من ته مطمئن آھي پر مرض ۾ ڪو فرق نه آھي. گھڻي ات ويھ ۽ بي آرامي ڪري هن جي اکين ھيٺان ڪارا نشان ائين ظاھر ٿيا جيئن ڪنولن ھيٺان ميرو پاڻي ھجي. ان جو منهن ھيڊو ۽ لڱ ساڻا ٿي ويا. اھا پوءِ به ھمت ڪري هن سان گڏ ڪنھن سھاري کانسواءِ ڪعبت الله پھچندي ھئي ۽ هو ڪاري غلاف کي هٿن ۾ جھلي رب کي ٻاڏائيندا ھيا.

آخر اھڙو وقت به اچي ويو جو اھا ھلڻ کان لاچار ٿي وئي. هن چئن حبشين کي اجورو ڏئي ان کي ڏولي ۾ کڻايو. ڪعبت الله ۾ جڏھن هو ڏوليءَ ۾ ويھي طواف ڪندي ھئي هو لڙڪندڙ ڍلي احرام ۾ ڪنھن ديواني جيان هن پويان ڦرندو ھيو.

هڪ اداس ڏينھن جڏھن ابابيل عرش ۾ قسمت جي سنھين ليڪن جيان اڏامي انهن ٻنهي جو انتظار ڪري رھيا ھيا. اھي ڪعبت الله نه آيا. هوٽل جي ڪمري ۾ ان رات اسر ويل آڏان سان عورت جو روح پرواز ڪري ويو. هو زال جي مڙھ مٿان اچي ٽوپي پائي ياسين شريف پڙھندو ۽ روئيندو رھيو. پرديس ۾ هن کي پرچائڻ وارو ڪوبه نه ھيو. هو ڳوڙھن جا ڍڪ پريندو رھيو ۽ ڪعبت الله جا رولاڪ ابابيل انهن روز اچڻ وارن جو انتظار ڪندا رھيا. منجھند کانپوءِ سفارتخاني جا ڪجهه ماڻھو اتي پھتا. سعودي حڪومت جي اجازت سان لاش کي جنت البقيع ۾ دفنايو ويو. اھا سعادت جي ڳالھ ھئي ته سندس خاڪي مڙھ لاءِ اھڙي رحمت واري جاءِ کي چونڊيو ويو ھيو. جڏھن ان کي دفنائي ھو واپس موٽيو ته هن محسوس ڪيو جيئن زندگي جي ڊوڙ ۾ هو ڪت ڪو سامان وساري ويٺو ھجي. هن جي هٿن ۾ ڪا شيءِ جھليل ھجي جنھن کان ھاڻي خالي ھجن. هن جا هٿ ڪمزور ھيا، اھي ڏکي رھيا ھيا. هن جنت البقيع ٻاھران ھٿ مٿي ڪيا ۽ دعا گھري. اتي قبر جو ڪوبه نشان نه ھيو. هن محسوس ڪيو

سندس قبر دل ۾ آهي. هوءَ جيئري آهي ۽ هن ۾ رت جيان موجود رهندي. هو مسجد نبويءَ جو مجاور بنجي ويو. هن جي گريبان جا سڀ بٽڻ ڏاڳن تي لڙڪندڙ دل جيان ٿئي پيا. هو ديوانن جيان جنت البقيع جا چڪر هڻي مسجد نبوي جي درتي ويهي سائي گنبد کي ڏسندو هيو. تيز اس ۾ هن کي هر شيءِ سائي نظر ايندي هئي.

جڏهن هو ڪراچيءَ جي بندرگاهه تي پهتو ته آهوجا خاندان جي ماڻهن هن جو سڏڪن سان استقبال ڪيو. هو اڪيلو هيو. اتي اها خوبصورت چوڪري نه هئي جيڪا ڪڏهن آهوجا خاندان جي اکين جو تارو هئي. هو هلڪا قدم کڻندو ڏاکڻ تان هيٺ لٿو ۽ پنهنجن ٻنهي ٻارن کي سيني سان لڳائي زارو قطار رنو. آهوجا خاندان جي ماڻهن هن کي حوصلو ڏنو.

”سڀ رب جي رضا آهي“ هڪ بزرگ چيو ”حياتي ۽ موت جو مالڪ اهو ئي آهي“ هو ڪجهه ڏينهن اتي رهيو ۽ پوءِ ٻارن کي ساڻ ڪري پنهنجي شهر موٽي آيو. هن جو اندر مطمئن نه هيو. هو محسوس ڪري رهيو هيو. هن زال سان انصاف نه ڪيو آهي. هن ان جي علاج ۾ ڪوتاهي ڪئي جنهن ڪري اها دنيا مان موڪلائي وئي. هن کي لنڊن وڃڻ گهربو هيو جيئن ان جي بيماريءَ جو علاج ٿي سگهي ها. ٿي سگهي ٿو اها بچي وڃي ٿا. دعا سان گڏ ان کي دوا به جاري رکڻ گهرجي ها. هو پاڻ کي ڏوهي سمجهڻ لڳو. هن کي لڳو هو ڪنهن خونيءَ جيان آهي جنهن پنهنجن هٿن سان زال جو قتل ڪيو آهي. هو ڏوهه جي احساس کان مايوسيءَ جي حالت ۾ شهر جي گهٽين ۾ گهمندو رهيو. هن بي چيني گهٽائڻ لاءِ سڪون جون گوريون کائڻ شروع ڪيون ۽ آخر هڪ ڏينهن هو تاڙي خاني ۾ آيو ۽ جڏهن تاڙي پي ٻاهر نڪتو ته هن جي ملاقات نجوميءَ سان ٿي.

نجوميءَ جڏهن هن جو دردناڪ قصو ٻڌو ته هن جي اکين ۾ پاڻي ڀرجي آيو“ هن طوطي کي آڱر تي ويهاري لفافن مٿان ڇڏيو. طوطي هڪ لفافو چونڊي هن کي ڏنو. جڏهن هن کولي پڙهيو ته اتي لکيل هيو.

”مٿي

آڱرين جي

اشارن تي

جهليل هئي تند،

هيٺ

نچي پئي

ڪاٺ پتلي

لوڏي پنهنجو ڪنڌ.“

هن سين جي منهن ڏي ٺهاريو ۽ پوءِ وضاحت ڪندي چيو.

”اسين ڪاٺ جي پتلين جيان آهيون. اسان جي تند نچائڻ واري جي هٿ ۾ آهي. جيئن وڻيس

تيعين ڪري اٿاري ويهاري، ماري جيئاري، اسين بي وس آهيون. لاچار آهيون. اسان جي نه ٿي هلي. هلي ان جي ٿي جنهن جي هٿ ۾ ڏور آهي. اسان جي وس ۾ هجي ته ڪڏهن نه مرون. ڪڏهن بيمار نه ٿيون. ڏکڻ ۽ تڪليفن کي ويجهو اچڻ نه ڏيون. اسين مجبور آهيون. اسان کي نه جيئڻ جو اختيار آهي، نه مرڻ جو. نه بچائڻ جو اختيار آهي، نه ٽارڻ جو. اسان جي بي وسي اسان کي ڏوهه جي احساس کان آجوڪري ٿي. جڏهن ڪيون ٿي ڪونه ٿا ته پڇتائڻ جو ڪهڙو جواز. ڪجهه ڏٺي واپس وٺي ته مالڪ آهي. هن جي مرضي اسان ڪرڻ وارا ڪير آهيون؟ پڇتائڻ ۽ روئڻ وارا ڪير آهيون؟ اسان بي جان بنڊا جيسين تند ۾ تنگيل آهيون جيئرا آهيون، ڇڏڻ کانپوءِ هيٺ ڪرڻ ۾ ڪا ويرم ٿي نه ٿي لڳي. اسين حياتي ۽ موت جا دعويٰ دار نه آهيون. دنيا تماشو آهي ۽ اسين تماشي جو حصو آهيون. تماشي تي تازيون وڃن ٿيون. تهڪ ڪڙن ٿا ۽ سڌڪا اڀرن ٿا. هر ڪردار پنهنجي انجام کي پهچي ٿو. ڪنهن جو ڪهڙو ڏوهه؟ ڪنهن جو ڪهڙو گناهه؟ ڪنهن جو ڪهڙو ثواب؟ ڪهڙو پڇتاءِ ۽ ڪهڙيون ضمير جون صدائون؟

..... اول فنا آخر فنا.....“

”روئڻ ۽ پڇتائڻ مان ڪو فائدو نه آهي. وس آهر جيڪي پڳو تو ڪيو. تون مالڪ نه آهين جو جيئن چاهين تيئن ڪري وجهين. اُٿ! پاڻ کي سهارو ڏي ۽ ٻارن جو رکوالو ٿي. گناهه جي احساس مان نڪري زندگيءَ جي تند سنڀال.“

نوجوان سيٺ جو اندر مطمئن ٿي ويو. هن وٽ اعتماد موتي آيو ۽ منهن تي سرهاڻ اچي وئي. هن کي نجومِيءَ جون ڳالهيون سچيون محسوس ٿيون. هن کيسي ۾ هٿ وجهي ڪجهه سڪا ان کي ڏنا ۽ پوءِ گهر روانو ٿي ويو.

نجومِيءَ کي سڀ واقعا ياد هيا. هن اڳيان پيل هر لفافي اندر هڪ دنيا ويڙهيل هئي. اتي جيئرا انسان دفن هيا. جن جا گڏيل آواز گورجيان هن جي ڪنن ۾ گونجي رهيا هيا.

نجومِيءَ کي پڪ ٿي وئي ته هن کي حياتي هاڻي ايتري مهلت نه ڏيندي جو هو وري لفافا کڻي تازي خاني ٻاهران ويهي طوطي کان ڪيرائي سگهي. هو حد کان وڌيڪ هيٺو ۽ اٿڻ ويهڻ کان لاچار ٿي ويو. هن سامهون ويٺل طوطو گول اکيون مچڪائي ڏسي ڄڻ ڪئي سوال ڪندو هيو ان جي اکين ۾ اهڙا سوال هوندا هيا جن جا جواب هن وٽ نه هيا. ڄڻ طوطو سمجهي چڪو هيو ته اهو نجومِيءَ جو آخري وقت آهي ۽ هاڻي اهي گذريل گهڙيون وري ڪڏهن ڪين اينديون جو هو هن سان گڏ تازي خاني ٻاهران ويهي ڇهن سان لفافا ٻاهر ڪڍي دال جو داڻو کائي سگهندو.

نجومِيءَ سوچيو. هن سڄي زندگي ٻين جا لفافا ڪڍي قسمت جو حال ٻڌايو آهي. اڄ ڇو نه پنهنجي قسمت جو لفافو ڪڍي اهو ڄاڻي سگهي ته هن جي بچيل بيمار زندگيءَ جو انت ڪٿي آهي؟ ڇا هو لفافا هٿ ۾ وجهي تازي خاني ٻاهران ويهي سگهندو؟ يا هو ڪنهن لفافي ۾ بند ٿي قبر ۾ دفن ٿي ويندو؟ اهو سوچي نجومِيءَ طوطي کي آڱر تي ويهاريو ۽ پوءِ سامهون پيل لفافن مٿان ڇڏيو. طوطو لفافن مٿان لهي ڪنهن ويچارن ۾ ويڙهيل مفڪر جيان چيلهه پويان ٻانهون ڏئي هيٺ ڪنڌڪري چڪر

هٽندو رهيو. طوطي کي سمجھ ۾ نه پئي آيو ته هو لفافو ڪنهن لاءِ ڪڍي رهيو آهي؟ اتي ٻيو ڪو به شخص نه هيو. طوطو پريشانيءَ جي عالم ۾ هيڏانهن هوڏانهن گهمندو رهيو. جيئن هو نجومِيءَ جي نه پر پنهنجي قسمت جو لفافو ڳولهندو هجي. نجومِيءَ جڏهن ڏٺو ته طوطو لفافو ٻاهر ڪڍندي دير ڪري رهيو آهي ته هن هسڪر ڏني. طوطي مالڪ جي مرضيءَ کي ڄاڻي هڪدم لفافو سوري ٻاهر ڪيو. نجومِيءَ جڏهن پنهنجي قسمت جو لفافو کولي پڙهيو ته هن جي رڙ ٽوڙ ٿي وئي. هن ڏٺو اتي اهو ساڳيو رقوموجود هيو. جيڪو ڪڏهن اهڙي شخص جي قسمت ۾ نڪتو هيو جنهن کي تازي خاني ٻاهران بي درديءَ سان قتل ڪيو ويو هيو. اهو ٿيڻ ڪاٽيندو تازي خاني مان ٻاهر نڪتو هيو. هو جاننو جوان هيو جيڪو جسم ۾ پيريل ۽ قدآور هيو.

نجومِيءَ کي ياد هيو. شام جي پهر شمس آباد واري پاسي کان ڪجهه ماڻهو ڪهاڙيون کڻي انڪي ڊيڪائيندا پئي آيا، اهو جوان تازي خاني ٻاهران ڪنهن شيءِ ۾ وڃڻي ڪريو ۽ ان مٿان ڪهاڙيون اڀيون ٿي ويون. رت جا چنڊا هر طرف مينهن جي ڪٽين جيان وسوڻ لڳا. ان جو لاش رت ۾ سڻو ٿي ويو. ان جي چچريل منهن تي اڻيا وار هيا. ان جون اڏ ڪليل اکيون آسمان کي گهوري رهيون هيون. اهو منظر ياد ڪري نجومِيءَ جو جسم ٽڙو ٿي ويو. سامهون واري پٽ تي موت ڪاري پاڇي جيان نچندي محسوس ٿيو. هن کي لڳو هاڻي هو مهمان آهي. هن جو موت ويجهو آهي. طوطو ڪمري جي ڪنڊ ۾ منڍي ورائي ڪنڀن ۾ وجهي هڪ چنگهه تي بيهي رهيو. نجومِي حياتيءَ مان مايوس ٿي ويو. هن پٽ کي ٽيڪ ڏني ۽ اکيون بند ڪري ويهي رهيو. هو تصور ۾ ان جا نني جوان متعلق سوچڻ لڳو. جنهن کي قتل ڪيو ويو هيو جيڪو ڏاڍو ڊنل ۽ هيسيل هيو. اهو پنهنجي دل جو ٻار هڪو ڪرڻ تازي خاني ۾ آيو هيو ۽ جڏهن ٻاهر نڪتو ته ان جي ملاقات نجومِيءَ سان ٿي.

”مان هڪ ظالم شخص آهيان.“ ان چيو ”مان اهو بدنصيب آهيان جنهن هٿان هن جي محبوبا قتل ٿي وئي. اهو سڀ حادثو هيو. مون کي ان سان عشق هيو. مون ان کي قتل ڪرڻ نه پئي چاهيو پر مون کان قتل ٿي وئي. مون لاءِ اهو ڏک ائين آهي جيئن ڪو پهاڙ سيني ۾ کڻي جيئن هجان. مان مايوس ۽ پريشان آهيان. ان ندامت جي احساس ڪري منهنجو ڪنڌ جهڪيل آهي. چوڪريءَ جا مالڪ منهنجي ڳولها ۾ آهن جيڪڏهن مان انهن جي هٿ چڙهي ويس ته اهي جيئرو نه ڇڏيندا. منهنجو من خوف سان پيريل آهي. ڇا تون مون کي ٻڌائي سگهندين ته ان خوف جو انجام ڪهڙو ٿيندو. ڇا مان مري ويل محبوبا جي ندامت واري احساس ۾ تربيتي زندگي گزاري ڇڏيندس؟ منهنجي دل چوي ٿي آپگهات ڪري زندگيءَ جو انت آڻيان يا پاڻ کي انهن بگهڙن حوالي ڪري ڇڏيان جيڪي مون کي ختم ڪرڻ لاءِ مون پويان ڊوڙي رهيا آهن.“

نجومِيءَ هن جي ڳالهه ٻڌي پوءِ پاڻ وٽ ويهاريو.

”ڳالهه کولي ٻڌاءِ ته ان تي سوچي ڪجهه ڪري وجهون.“ نجومِيءَ چيو.

اهو جوان ڳوٺ آريائيءَ جو رهاڪو هيو. جيڪو ان شهر جي واھڙ ۾ واقع هيو. آريائيءَ ۾

مختلف ذاتين جا ماڻهو آباد هيا. ان جو عشق هڪ ٻئي ذات جي چوڪري سان ٿيو. جوان وٽ وڏڙن کان مليل ڪجهه زمين هئي جيڪا هن جي آمدنيءَ جو ذريعو هئي. هن وٽ ڪميت گهوڙو هيو جنهن تي هو ڪلهي ۾ دونالي بندوق پائي ويهندو هيو. سانجهيءَ وقت هو ڊوڙندڙ گهوڙي تي پنين مان لنگهندي ائين نظر ايندو هيو جيئن اچي جهڙ جو ٽڪر هوا ۾ اڏامندو پيو وڃي. هو ڪڏهن واهه جي ڪڙ تي ويهي رومال سان دوناليءَ کي صاف ڪندو هيو ۽ ڪڏهن سڌي ڪري ڪجين تي ويٺل وهين کي وهائي ڪڍندو هيو. وهيا مينهن جيان وسي هيٺ ڪرندا هيا. هو دلير ۽ بهادر شخص هيو.

واهه جي ڪناري کان ٿورو پري ڪمند جي پوک ۾ هو محبوبا جو انتظار ڪندو هيو. جڏهن ڀرسان ڪميت اڳين تنگ سان زمين ڪرڙيندو هيو ته هو سمجهي ويندو هيو ته اها اچڻ واري آهي. هن جي محبوبا پير پير ۾ ڏئي لڪندي هن جي پوئين پاسي کان ڦرندي اچي اکين تي هٿ رکندي هئي ۽ هو ان کي چڪي ويٺي ۾ هٿ وجهي ورائي هنج ۾ ڦٽو ڪندو هيو. هو تهڪ ڏيندي هئي هو هٿ ان جي وات تي رکندو هيو.

”خيال ڪر“ هو چوندو هيو. ”تنهنجا تهڪ بندوق جي گولين کان به تيز ٿي سگهن ٿا“.

هڪ دفعي چوڪريءَ سوال ڪيو.

”اسان ٻنهي وچ ۾ ذات ڪاري نانگ جيان بيٺل آهي، ڇا اسان جو ميلاپ ٿيندو؟“

هن جي اهڙي سوال تي منجهي پيو.

”مان اها پت ڪيرائي وجهندس“ هن چيو ”مان رواج موجب ماڻهو موڪلي تنهنجو سڱ

گهرندس“.

چوڪري سوچ ۾ پئجي وئي.

”جيڪڏهن ائين نه ٿيو ته پوءِ؟“ هن وري سوال ڪيو.

”مان توکي ڪٿي هليو ويندس“ هن چيو ”اهڙي هنڌ رهائيندس جتي ذاتين جو وجود نه هجي“.

هنن ٻنهي ڀرسان ڪميت ڪنهن فرشتي جيان بيٺل هوندو هيو. جڏهن اوڏانهن ڪو اچڻ وارو

هوندو هيو ته ڪميت هٿ کي اڳيون تنگون مٿي ڪري ڌرتي تي هڻندو هيو ۽ هن جي محبوبا هن کا

الڳ ٿي ڪمند جي فصل ۾ گم ٿي ويندي هئي.

ڪجين جي باغ ۾ ويڙهيل آرياڻي ڳوٺ ۾ صدين کان ڪيترا قبيلا آباد هيا پر اهي پنهنجي ذات

کانسواءِ ٻاهر سڱ ڏيڻ پنهنجي گهٽتائي سمجهندا هيا. اهو انهن لاءِ غيرت جو مسئلو هيو ته سندن

قبيلي جي ڪا عورت ڌاري ذات ۾ پرڻجي. اتي غيرت جي مسئلي تي ڪهاڙيون اڀيون ٿينديون هيون ۽

ڇاٽيون گولين سان پروڻجي وينديون هيون. ان جا نني جوان کي اها ڄاڻ هئي ته ان چوڪريءَ کي هٿ

ڪرڻ سولو ڪم نه آهي، پر پوءِ به هڪ ڏينهن هن چار چڱا مڙس گڏ ڪري انهن کي راضي ڪيو ته اهي

هن لاءِ رشتي جي ڳالهه ڪن ۽ اتي وڃي چوڪريءَ جو سڱ گهرن. پهريان ته انهن جوان کي سمجهائڻ

جي ڪوشش ڪئي ته هو ان ڳالهه تان هٽ ڪڍي وڃي ڇو جو اهو ناممڪن آهي پر جڏهن ڏٺائون ته هو ضد تي بيٺو آهي ۽ ان جي ناسمجھيءَ ڪري ڪو وڏو سانحو پيش اچي سگھي ٿو. اهي تيار ٿيا ته جوان لاءِ رشتي جي ڳالهه ڪري ڪنهن ايندڙ مصيبت کي تاري سگھن.

ڇڱا مڙس جڏهن پٽڪا پاڻي ڇوڪريءَ جو سڱ گھرڻ اتي پهتا ته کين عزت سان ويهاري پوري ڳالهه ٻڌي ڇوڪريءَ جو سڱ ڏيڻ کان انڪار ڪيائون. اهي نا اميد ٿي ڪنڌ لڙڪائيندا واپس پهتا. جڏهن جوان کي ان ڳالهه جي خبر پئي ته انهن سڱ ڏيڻ کان انڪار ڪيو آهي. هن پڪو پھه ڪيو ته هو ڇوڪريءَ کي ڪميت تي ويهاري ڪنهن اهڙي هنڌ هليو ويندو جتي ڪنهن کي واس به نه پوندو.

هو انهن ڏينهن سخت مايوس هوندو هيو. ڪجين تي وهين جي ويهڻ جي موسم ختم ٿي چڪي هئي پوءِ به هو دوناليءَ جو منهن مٿي ڪري وڻن ۾ وهائي ڪڍندو هيو. ڪانءُ هن مٿان اڏري ڇڻ چڙائيندا هيا ۽ ڳيري جي آواز کان هن کي خوف محسوس ٿيندو هيو. هن جي پيٽ ۾ سندس محبوبا جي شوخ طبيعت ۾ ڪو فرق نه آيو. اها ساڳي چنچل ادا سان هن وٽ ايندي هئي. پويان لڪي هن جي اکين تي هٿ رکندي هئي ۽ هن جي هنج ۾ سمهي ڪچهريون ڪندي هئي.

هڪ ٻيپهريءَ جو جڏهن هوءُ هن جي ڀر ۾ ويٺل هئي، هوا تي ڪمند جا پن سانت ۾ وسپهر جي سيند جيان وڃي رهيا هيا. اوچتو ڪيمت هڻڪيو ۽ هن اڳيون تنگون مٿي ڪري زمين تي وهائي ڪڍيون. هو خوف کان سڌا ٿي ويهي رهيا. ان کان اڳ جو ڇوڪري ڪمند ۾ لڪي گم ٿي وڃي هن جي اکين تي ڪنهن چمڪندڙ شيءِ جا ترورا پيا. هن ڪنڌ ورائي ڏٺو سرڙاٽ ٿيا ۽ ڪجهه ماڻهن ٻاهر نڪري هن مٿان ڪهاڙيون اڀيون ڪيون. هن دونالي ۾ هٿ وجهي سڌي ڪري نڪاءُ ڪرائي. هڪ شخص اونڌو ٿي هيٺ ڪريو. جوان ڇوڪريءَ کي ٻانهن ۾ هٿ وڌو. ڊوڙي گهوڙي تي چڙهيو ۽ گهوڙو هٽڪار ڪري اڳتي وڌي واءُ جيان ائين گم ٿي ويو جيئن هيو ئي نه. حملو ڪندڙ هڪا ٻڪا ٿي ويا. حيرت ۽ خوف مان ڪهاڙيون انهن جي هٿن ۾ جمبي ويون. تارا ڦوٽار جي ويا. هيٺ ڦٽڪندڙ ساٿيءَ کي ڏٺائون اهورت ۾ وهنتل شخص پاڻي بنا مڇيءَ جيان ڦٽڪي رهيو هيو. جڏهن اها خبر ان قبيلي جي ماڻهن کي پئي ته نوجوان ڇوڪريءَ کي هڪ ڌاري ذات وارو پڇائي ويو آهي ته شرم کان انهن جا ڪنڌهيٺ ٿي ويا. انهن جي دل ۾ بدلي جي باهه ٻرڻ لڳي. قبيلي جي چڱن مڙسن انهن کي ڪاري ڪارو قرار ڏنو. ڪجهه ماڻهو جتو تيار ڪري انهن پويان روانا ٿيا. جڏهن ڳولهيندا آرياڻيءَ جي ان حصي ۾ آيا جتي ان جوان جو گهر هيو. ته کين خبر پئي اهو اتي موجود نه آهي. ان ذات جي چڱي مڙس کين پڪ ڏياري ته اهو جوان اتي نه پهتو آهي. ان کين اهو به ٻڌايو ته قبائلي اصولن موجب ڪنهن به ذات جي عورت پڇاڻڻ ڏوهه آهي. جوان جو تعلق ڀل ان قبيلي سان چونه هجي جيڪڏهن اهو هٿ اچي ويو ته ڇوڪري ڇڏائي واپس ڪندا ۽ جيڪي جرمانو ٿيو پري ڏيندا.

ان چڱي مڙس جي ڳالهه انهن کي سمجهه ۾ آئي ۽ واپس هليا ويا. اهي ان نوجوان جوڙي کي نوسيندا جهر جهنگ گهمندا رهيا.

هو چوڪري ڪميت تي ويهاري ڀڳو ته پنهنجي قبيلي وارن ڏي نه ويو. هن کي خبر هئي ته قبائلي اصولن موجب ڪا عورت پڇاڻڻ ڏوهه آهي. جيڪڏهن اهو اوڏانهن ويو ته قبائلي ويڙهه شروع ٿي ويندي. مجبور ٿي هن جا ماڻهو هن کي راجوڻي فيصلو جي نذر ڪندا. اهو سوچي هن جهنگ جو رخ ڪيو ۽ ڪميت پڇندو سنب سان پوئتي ڌرتي ڇڏيندو هڪ اهڙي آبادي ۾ اچي نڪتو جتي جا ماڻهو هنر مند ۽ پر امن هيا. اتي ڪو وڏيرو نه هيو. ڪنهن زميندار جو ڪو وجود نه هيو. پورهيتن جو اهو ڳوٺ ”ڪورڪا“ جي نالي سان مشهور هيو. جتي هر گهر ۾ ڪپڙي جي ڪڏي هئي جن تي ٺهندڙ ڪپڙو ٻاهرين ملڪن ڏانهن موڪليو ويندو هيو. جڏهن اهي ڪورڪا پهتا ته انهن جي اچڻ تي ڪنهن اعتراض نه ڪيو. جوان ڳوٺ ٻاهران لائينون ڏئي ڇت وجهي هڪ گهر ٺاهي ورتو. پوءِ هو بندوق ڪلهي ۾ وجهي هوشيار ٿي ويهي رهيو. هن ڪميت کي بڙ هيٺان ٻڌي ڇڏيو. لائين ڪان ٿورو پري هڪ ڍنڍ هئي جنهن چوڌاري ڊگها وڻ هيا. ڍنڍ جو پاڻي ايڏو ته اچو هوندو هيو جو ان جي تري ۾ مڇيون صاف نظر اينديون هيون. ڪورڪا جا ماڻهو ان ڍنڍ جو پاڻي واپرائيندا هيا. هن جي محبوبا اتان پاڻي پري موٽندي هئي ته ڪميت ڌرتيءَ سان تنگ ڪرڙي هن جي اچڻ جو اطلاع ڏيندو هيو. هوءَ دلور کي چنچل ادا سان پير پير ۾ ڏئي جوان پويان ايندي هئي. ان جي اکين تي هٿ رکندي هئي.

”ڪير؟“ هوءَ پڇندي هئي

”منهنجي روح جي راڻي.“ هو جواب ڏيندو هيو ۽ پوءِ هن کي ٻانهن کان ورائي هنج ۾ سمهاريندو هيو.

ڪورڪا ٻاهران هن جا سنا ڏينهن پئي گذريا پر هڪ خوف هن جي من ۾ هوندو هيو. هو سوچيندو هيو جيڪڏهن انهن کي خبر پئجي وئي ته اتي رهڻ ڏکيو ٿي ويندو. هن محسوس ڪيو ڇڻ ڌرتي تنگ ٿي وئي هجي. اها هڪ سنهي گهٽيءَ جيان هجي جنهن جا ٻئي ڇيڙا بند هجن. هن سوچيو ڀڄڻ ڪان بهتر آهي وڙهي مرجي. ڀڄڻ جا سڀ رستا بند ٿي چڪا هيا. اهو سوچي هن سر تان آسرو لاهي ڪنهن به صورت ۾ ڪورڪا ڳوٺ کي نه ڇڏڻ جو فيصلو ڪيو. هو وڏي هوشياريءَ سان بندوق جهلي لائين ٻاهران وينل هوندو هيو. هن جو ڪميت اچي ملائڪ جيان بڙ هيٺان بيٺل هوندو هيو. ان وٽ ڪا اهڙي حس هئي جو دوست ۽ دشمن جي بوءِ سنگمي وٺندو هيو. جوان جي پيٽ ۾ هن جي محبوبا ڏاڍي خوش هوندي هئي ان وٽ ڪنهن به ڊپ جو احساس نه هوندو هيو.

اهو ڪچڙي منجهند جو وقت هيو جڏهن هو بندوق سنڀالي لائين ٻاهران وينل هيو. هن سامهون بڙ هيٺان ڪميت اڪيون ٻوٽي ڪن خيالن ۾ گم هيو. پريان ڍنڍ تي موسمي پکي پر هڻي اڏريا پئي ۽ لٿا پئي. اوچتو ڪميت هٽڪيو. هن اڳيون تنگن مٿي ڪري هيٺ زمين ۾ وهائي ڪڍيون. هو هوشيار ٿي ويو. هن ڪلهي مان بندوق لاهي سڌي ڪئي. لائين پويان پير پوڻ ڪري ڪاٺيءَ جي ڀڄڻ جو ٽڙڪو ٿيو. هن اوڏانهن گولي هلائي رڙ جو آواز ٿيو. ڊڪي ڏٺائين هڪ شخص ڇاتي تي هٿ رکي ڦٽڪي رهيو هيو. ڪنڌ ورائي ٿورو پري ڏٺائين ٻيو شخص طمنچو ٽاڻي هن تي وار ڪرڻ لاءِ تيار هيو. هو پاسي تي

ویو. نڪاءُ ٿيو گولي گسي وئي. هن مقابلو ڪيو. حملو ڪندڙ ڀڄي ويا. هو آيو ۽ ڪميت جي پني ٺپي ان کي پيار ڪيو.

ان واقعي کانپوءِ وڌيڪ هوشيار ٿي ويو. هر وقت خوف جي احساس ۾ ورتل هوندو هيو. بندوق جهلي ڪن کولي ويهندو هيو. هن جون اکيون هر شيءِ جو جائزو وٺنديون هيون ۽ هو ڪميت کي ڏسندو هيو جيڪو اکيون بند ڪري شانت سوچن ۾ بيٺل هوندو هيو.

هڪ دفعي هن جي محبوبا دلو کڻي ڍنڍ تي وئي. جڏهن گهڻو وقت ٿيو واپس نه آئي ته هو فڪر مند ٿي ويو ۽ سوچڻ لڳو ته اها ڪنهن مصيبت ۾ نه گرفتار ٿي وئي هجي. هو اڃان سوچي رهيو هيو ته ڪميت هٽڪيو ۽ اڳيون تنگن مٿي ڪري زمين ۾ وهائي ڪڍيون. هو هوشيار ٿي ويو. هن بندوق سڌي ڪئي، لانڍيءَ ٻاهران پير هيٺان ڪاٺي پڇڻ جو تڙ ڪوٽيو. هن گولي وهائي ڪڍي رڙ ٿي هن ڏنور ۾ هن جي محبوبا ڦٽڪي رهي هئي. ان لانڍيءَ پويان اچي لڪندي هن جي اکين تي هٿ رکڻ پئي چاهيا. هن سان ڪميت بي وفائي ڪئي. ان جي هٿڪار کي هن دشمن جي اچڻ جو اطلاع سمجهيو. هن جي محبوبا ڦٽڪي جان ڏني. هو ان جي لاش ڀرسان بندوق اچلي ڍنڍ ڪيون ڏئي روئيندو رهيو. هن کي ڪميت سان نفرت ٿي وئي. هن ڪميت جون واڳون چوڙي ان کي جهنگ ۾ ڇڏي ڏنو ۽ وري بندوق ۾ هٿ نه وڌو. هو محبوبا جي ڏک ۾ روئيندو رهيو. هو زندگيءَ مان مايوس ٿي ويو.

ان ڏک کي ساڻ ڪري هو ڪورڪا ڇڏي شهر آيو. دشمن هن کي ڳولهيندا پهتا. ۽ ڪجهه ڏينهن کان هن کي محسوس ٿي رهيو هيو ته هوانهن جي نظرن ۾ اچي چڪو آهي. اهي هن جي آس پاس موجود آهن. هو ڪڏهن به موت جو ڪاڄ ٿي سگهي ٿو. هو هڪ ڏينهن تازي خاني ۾ آيو. جڏهن ٻاهر نڪتو ته هن جي ملاقات نجوميءَ سان ٿي.

نجوميءَ هن جي ڳالهه ٻڌي طوطي کي لفافي تي لاٿو. طوطي هڪ لفافو سوري هن کي ڏنو. جڏهن هن کولي پڙهيو ته اتي لکيل هو.

”زخم زندگيءَ جو

کليل آهي.

ٽپو ٽپو

وهي ٿورٽ.

موت جو

جميل آهي.“

هن رڳو پڙهي جوان کي ڏٺو. جيڪو پڇتاءُ جي احساس ۾ ويڙهيل هيو. خوف کان ان جو اکيون نڪتل هيون ۽ منهن تي مايوسيءَ جون ريكائون هيون. هن کولي ان جو مطلب سمجهايو. ”تنهنجي زندگي ڪنهن زخم جيان آهي جنهن مان تازو رت هيٺ ڪرندو رهي ٿو. اهو هڪ الميو آهي ته تنهنجن هٿن سان تنهنجي محبوبا جو موت واقع ٿيو جنهن احساس توکي زخمي ڪري وڌو ۽ تون موت

کان به بدتر زندگی بسر ڪرڻ تي مجبور آهين، تون جانور تي اعتبار ڪيو. هڪ حيواني عقل توتي حاوي رهيو. تون پنهنجي سوچ ۽ سمجھه کي استعمال نه ڪيو. اهوئي سبب آهي جو تون خطا کاڌي، تون پنهنجي وجود کي پاڻ زخمي ڪيو. تنهنجي حياتيءَ جا ڏينهن ٿورڙا آهن. موت توپويان تنهنجا قدم سنگهندو پهچڻ وارو آهي. جيڪڏهن تون پڇڻ چاهين ته موت کي دوکوڏئي ڪجهه ڏينهن جيئرو رهي سگهين ٿو.“

هن ڪجهه سڪا نجومیءَ کي ڏنا پوءِ هيٺ ڪنڌ ڪري روانو ٿي ويو. ڪجهه ڏينهن کانپوءِ ان جوان کي چئن چئن تازي خاني ٻاهران دسي بي دريءَ سان قتل ڪيو.

نجومیءَ جڏهن ان جوان جو قصو ياد ڪيو ته هن جي جسم مان ڌرتيون نڪري ويون. هو سوچ ۾ ٻڏي ويو. اهو ساڳيو لفافو هيو جيڪو طوطي هن جي قسمت ۾ ڪڍيو هيو. هو سوچڻ لڳو ته ڇا هن جو انت به ائين ٿيڻ وارو آهي. هن جي حياتيءَ جون گهڙيون به ائين ختم ٿيڻ واريون آهن. هن رقي جي مفهوم تي سوچيو. هن جي پيشانيءَ تي پگهر جون بوندون ظاهر ٿيون. ان رقي جو مفهوم ڳاڙهي رت سان لکيل هيو. اتي زخم هيا. انهن مان وهندڙ رت هيو. موت هيو ۽ ڄميل رت جهڙو احساس هيو. هو سوچڻ لڳو. ڇا هن کي به ماريو ويندو. هن جي موت جو سبب بيماري نه پر اهڙو گهاٽو هوندو جيڪو هن کي موت طرف وٺي ويندو. هو سوچيندو ويو ۽ خوف ۾ ويڙهيو ويو. هن پاڻ کي اهڙي لاش جي صورت ۾ ڏٺو جيڪو تازي خاني ٻاهران پيل هيو. ان جي جسم مان رت جون بوندون وهي ڄمي چڪيون هيون. هن پاڻ کي ميڻ جو ٺهيل محسوس ڪيو. هو سوچيندو ويو ۽ هن کي نڙيءَ چوڌاري سنهي ڏاڳي جو احساس ٿيو. هو ڪنگهيو. اٿيو ۽ هن پاڻي پيتو. هن سيخن واري دري کولي دروازو بند ڪري ڇڏيو. دريءَ مان تازي هوا اندر آئي. هن ساهه کنيو ۽ پاتاريءَ تي لپتي پيو. طوطو ڪنڀن ۾ منهن وجهي هڪ جنگهه تي بيهي رهيو.

اها رات نجومیءَ لاءِ قيامت کان گهٽ نه هئي. هو ڪافي دير اڪيون کولي حياتيءَ متعلق سوچيندو رهيو. هن کي موت ڳاڙهي رنگ جيان هيٺ هاريل نظر آيو. هو اٿيو ۽ هن دروازي کي جانچيو. ان جو ڪٽواندران بند هيو. هو واپس آيو ۽ اهو سوچي سمهي پيو. ته اها سندس زندگيءَ جي آخري رات آهي. گهڻي دير کانپوءِ جڏهن هن جي اک لڳي ته هن طوطي جي ڪنڀن جي ڦڙ ڦڙاهت جو آواز ٻڌو. هن اڪيون کولي ڏٺو تازي هوا لاءِ کليل دريءَ مان هڪ ڀلو اندر ٽپي آيو هيو ۽ ان طوطي تي حملو ڪيو هيو. طوطو ٻلي جي وات مان پاڻ ڇڏائڻ جي ڪوشش ڪري رهيو هيو. هن اٿي هڪل ڪئي هڪ سوتي ڪٽي ٻلي کي وهائي ڪڍي، ٻلي جو وات کلي ويو ۽ طوطو ڇڏائجي ويو. ٻلو ٽپو کائي کليل دري مان ٻاهر هليو ويو. هن ڏٺو طوطو پٺ تي پيل هيو. ان جون اڌ کليل اڪيون هن ڏانهن ڏسي رهيون هيون ڳچيءَ وٽ زخم هيو جنهن مان رت وهي رهيو هيو. طوطو بي وسيءَ مان ڦٽڪندو رهيو ۽ پوءِ ان جي ڪنڀن مان رسجنڌڙت ڄمي ويو. طوطو دنيا مان موڪلائي ويو. نجومی ٻئي هٿ مٿي کي ڏئي طوطي مٿان ويهي روئندو رهيو. طوطو دنيا ۾ نه رهيو. نجومی اڪيلو رهجي ويو.

هو طوطي جي لاش تان اتي لفافن مٿان آيو. هن کي ڳالهه سمجھ ۾ اچي وئي. اهو آخري لفافو طوطي هن جي نه پر پنهنجي قسمت جو ڪڍيو هيو. اهو سوچي نجومی وڌيڪ غمگين ٿي ويو. هو پت کي ٽيڪ ڏئي سڌڪا پري سوچيندو رهيو. هن حياتيءَ ۾ ڪيترن ئي انسانن کي قسمت جي حال کان واقف ڪيو پر افسوس هن جي قسمت جو لفافو ڪڍڻ وارو ڪوبه نه بچيو.

